

The  
**Pratāpavijayam.**

by

Mulshanker Maneklal Yajnik B. A.

Principal, Rajakeeya Sanskrit Mahavidyalaya

**BARODA,**



With the commentary of Shridhara Shastri

---

Printed at 'The Baroda P. Press' for the Publisher.

---

1931

---

Price Rupees Two.




Printed at the Baroda Printing Press,  
near Tower, Baroda by H. N. Patel,  
and Published by Mulshanker  
M. Yajnjk Baroda.



( *All rights reserved by the Publisher* )

अथ

# प्रतापविजयम् ।



बी ए. इत्युपाधिधारिणा

याज्ञिककुलोत्पन्नेन माणिक्यलात्मात्मजेन मूलशङ्करेण

विरचितम् ।

श्रीभरशास्त्रिविरचितया सर्वाङ्गविद्योतनीटीकया

समलङ्कितम् ।

तच्च

बडोदा नगरे


'बी बरोडा प्रीन्टींग प्रेस' नाम्नि मुद्रणालये तदध्यक्षेण  
प्रकाशकस्य कृते मुद्रापितम् ।

( सर्वेऽधिकाराः स्वायत्तीकृताः )

शाकः—१८९३.

मूल्यं—रुप्यकद्वयम्

## INTRODUCTION



'The chief end of the Theatre is to disguise, by the insidious sweet, the unpalatable, but salutary bitter of the cup.'

The chief end of poetic-composition, as laid down by writers on Sankrit rhetoric, is to lead the society to the highest path of morality and religion by narrating the heroic and noble deeds of virtuous characters, that have played their part successfully on the stage of the world, in a charming style. Such compositions are either scenic or simply metric. The scenic composition is called the Rupaka, as it is represented on the stage by actors, playing the part of its different characters. The Rupaka is divided into ten classes, of which the drama proper is the most important. There are eighteen minor scenic compositions, which are like the Rupaka in their form, with certain peculiarities in their construction.

1. कान्तासमिततयोपदेशयुजे । का० प्र०
2. इदमश्रव्यत्वमेवेन पुनः काव्यं द्विधा मतम् । सा. द. ३
3. नाटकमथ प्रकरणं भाषव्यायोगसमवकारिणिमाः ।  
ईहामृगाङ्गवीथयः प्रहसनसिति रूपकाणि दश ॥ सा० द० ५
4. नाटकम्
5. उपरूपकाणि—  
नाटिका श्रोतकं गोष्ठी सट्टकं नाट्यरासकम् ।  
प्रस्थानोल्लापकाव्यानि प्रेक्षणं रासकं तथा ॥  
संलापकं श्रीगदितं शिल्पकं च विलासिका ।  
दुर्मात्मिकप्रकरणं हस्तीशो भाणिकेति च ॥  
विना विशेषं सर्वेषां कश्चिन्नाटकवन्मतम् ॥ सा० द० ६

The plot of the <sup>1</sup> drama proper is always founded on some well-known historical event. The five <sup>2</sup> stages of its development are the beginning, the effort, the prospect of accomplishing the ultimate object, the certainty of the desired result, and the complete accomplishment of the object, and there are five links, <sup>3</sup> which join these five stages together. There are also five means<sup>4</sup> to accomplish the end, namely, the primary cause of the whole dramatic action, the incident by which the main action is continued, the episode, the minor episode, and the accomplishment of the object, which help the gradual development of the plot. The drama must be charming and grand, and must be full of various

1. नाटके ख्यातघृतं स्यात्तन्मन्त्रसंधिसमन्वितम् ।  
विलासद्वर्थादिगुणवच्युक्तं नानाविभूतिभिः ॥  
सुखदुःखसमुद्भूतिनानारसचिरन्तरम् ।  
पञ्चादिका दशपरास्तत्राङ्गाः परिकीर्तिताः ॥  
प्रख्यातवंशो राजर्षिर्धरोवात्तः प्रतापवान् ।  
दिव्योऽथ दिव्यादिव्या या गणनाप्रागको मतः ॥  
एक एव भवेदङ्गी शूत्रारो वीर एव वा ।  
अङ्गमन्ये रसाः सर्वे कार्यो निर्बहुणोद्भूतः ॥  
चत्वारः पञ्च वा मुख्याः कार्यव्याघृतपुरुषाः ।  
गोपुच्छाग्रसमाग्रं त बन्धनं तस्य कीर्तितम् ॥ सा० द० ६.
2. अक्षस्थाः पञ्च कार्यस्य प्रारब्धस्य फलार्थिभिः ।  
 आरम्भयत्नप्राप्त्याशानियतासिफलागमाः ॥ सा० द० ३
3. भन्तरैवैत्रर्थसंबन्धः संधिरकान्वये सति ।  
 मुखं प्रतिमुखं गर्भो विमर्शो उपसंहृतिः ॥ सा. द. ६.
4. बीजं बिन्दुः पताका च प्रकरी कार्यमेव च ।  
 अर्धप्रकृतयः पञ्च ज्ञात्वा योज्या यथाविधि ॥  
 फलस्य प्रथमो हेतुबीजं तदभिधीयते ।  
 भवान्तरार्थविच्छेदे बिन्दुरच्छेदकारणम् ।  
 व्यापि प्रासङ्गिकं वृत्तं पताकेत्यभिधीयते ।  
 प्रासङ्गिकं प्रवेशस्थं चरितं प्रकरी मता ॥ सा० द० ६

sentiments, resulting from happy and painful incidents. The whole plot must be arranged in five to ten Acts. The hero must be a righteous king, of some celebrated royal family, and must be patient, noble, valorous and virtuous. He must be either of a divine or semi-divine origin. The heroine<sup>1</sup> must be a maiden or a common woman equally virtuous. The wife of another or an apathetic common woman should never be selected as a heroine, because in that case the erotic sentiment cannot be real, but only fictitious. There the attachment being unjust is mixed with either criminal or cowardly intentions, the vices which are sufficient to constitute a rival hero like Ravana in the Ramayana or Duryodhana in the Mahabharata. The leading sentiment of the drama must be either the erotic or the heroic. Other<sup>2</sup> sentiments, namely the comic, the pathetic, the furious, the terrible, the loathsome and the marvellous, should help the development of the main sentiment, and there must be the marvellous sentiment in the last<sup>3</sup> connecting link. There should be four or five principal characters, a little inferior to the hero and they must be directly concerned with the main action, which must end in the accomplishment of the final object.

1. अथ नायिका त्रिभेदा स्वाऽन्या साधारणी स्त्रीति ।

नायकसामान्यगुणैर्भवाति यथासंभवैर्युक्ता ॥

परोढां वर्जयित्वा तु वेश्यां चाननुरागिणीम् ।

आलम्बनं नायिकाः स्युदक्षिणात्थाश्च नायकाः ॥ सा० द० ६.

टीका—अत्र शृङ्गारे परोढाननुरागिवेश्यावर्जनम् । तद्विषयरतस्य

शृङ्गाराभासत्वादीति भावः ।

2. शृङ्गारहास्यकरुणरौद्रवीरभयानकाः ।

वीभत्साऽद्भुत इत्यधौ रसाः शान्तस्तथा मतः ॥ सा० द० ३.

3. निर्वहणसंभौ ।

Thus in the Sanskrit drama there is no scope for the tragedy, in which the conclusion is always calamitous. The brutal midnight murderers, hired assassins, ferocious ruffians, bloody traitors, bewitching sorcerers, and rapacious plunderers and burglars, who are generally introduced in the tragedies of the West to develop the pathetic sentiment, are likely to produce unhealthy impression on the minds of the unscrupulous audience. Such characters are not to be found in Sanskrit love-plays or heroic plays. Even historical incidents which mar the development of the main sentiment or which may degrade the hero or the heroine in public estimation, should be either omitted altogether, or should be related otherwise. Long journeys, massacres and actual fights are never to be exhibited on the stage. The death of the hero should not be even indicated<sup>2</sup> by explicatory dialogues.

Keeping all these points in view, I have composed this heroic play, the plot of which is based on the following books:—

1. Mm. R. B. Gaurishanker H. Oza's—  
'Vira-Shiromani Maharana Pratapasinha.'
2. Shripad Shastri's—'Shree Maharana Pratap Sinha Charitam.'
3. Ain-e-Akbari.
4. Memoirs of Jahangir

The present volume was first written in 1926 A. D. It now appears in a revised form, and I am really indebted in a special measure to the recent researches of Mm. R. B. Gaurishanker H. Oza, which have exploded the generally accepted myths regarding certain incidents in the life of the hero.

- 
1. यत्स्यादनुचिते वस्तु नायकस्य रसस्य वा ।  
विरुद्धं तत्परित्याज्यमन्यथा वा प्रकल्पयेत् ॥ सा० व० ६.
  2. विष्कम्भकाद्यैरपि नो वचो वाक्योऽधिकारिणः । सा० व० ६.

The drama as thus recast, I now offer in the hands of the Sanskrit Scholars, who alone can pronounce the verdict, if I have successfully depicted the hero as a धीरादातृ, as required by the general rules for the composition of the Sanskrit Drama.

My first two dramas—the Samyogitaswayamvaram and the Chhatrapatisamrajyam have been well received by the scholars both Indian and continental. Encouraged by it I wrote the present drama to complete the trio of original historical dramas in Sanskrit—an idea which I had long cherished.

I take this opportunity to express my deep sense of gratitude to two illustrious personages. The life-long interest in the cause of education taken by H. H. Shrimant Sayajirao Gaekwar, Maharaja Saheb of Baroda, is well-known. With a keen desire to see the Sanskrit language restored to its pristine glory he has founded the Sanskrit Mahavidyalaya at Baroda. Being connected with that institution, I have received the facilities and favourable environments, which alone have enabled me to write these dramas, and take two of them through the press.

The other personage to whom I am indebted is H. H. Maharajadhiraja Maharana Bhupalsinhji of Mewar, who by his generous help has encouraged me and has evinced his personal and royal interest in the dramatic characterisation of the Sun of Mewar, the priceless gem, the very embodiment of ancient Rajput chivalry.

Before concluding, I would mention that I hope to publish in near future, my सप्तविंशत्यवतारखण्डम् the first Revelations of the seven Primitive Sages—who flourished in the time of विवस्वान् about 6000 B. C. (vide my Genealogical Tables) and who were the first seers of the Vedic Hymns. They are collated from the Rig-veda Samhita, where they are to be und with the specific mention of the names of their seers.




These Hymns show that these sages conceived the God-head as Heavenly Light, and introduced the worship of the thirty three luminaries—the twelve suns of the months of the year—सिन्धु, वरुणः, धाता अर्यमा, अंशः, भगः, विवस्वत्, आदित्य, त्वष्टा, पूषन्, इन्द्र, and वृष्णः, the eleven kinds of lightnings—अभ्राजमानाः, व्यवदाताः, वासुकिवद्यताः, रजताः, परुषाः, श्यामाः, कपिलाः, अतिलोहिताः, ऊर्ध्वाः, अवयतन्ताः and वैद्यतः, all worshipped as रुद्राः, eight fires— अग्निः, जातवेदाः, सहोजाः, अजिराप्रभुः, वैश्वानरः, नर्यापाः, पंक्तिराधाः, and विसर्पः, the dawn उषाः, and the moon सार्वः. This conception of God as Heavenly Light appears to be common in almost all the religions of the world.

In the preparation of all the three dramas, I have received much valuable help from Mr. Laxminath Badaripath Shastri, Pandit Shridhar Laxman Pade and Pandit Vitthalram Lallaram Shastri, which I now gratefully acknowledge.

NAGARWADA  
Nadild, 20 th. October 1931.

Mulshanker Maneklal  
Yajnik.

# अनुक्रमणिका ।



	पृष्ठाङ्कः
प्रथमोऽङ्कः—मानसिहापमानः ....	१
द्वितीयोऽङ्कः—हल्दीघाटसंप्रामः ....	२२
तृतीयोऽङ्कः—मेवाडाक्रमणम् ....	३५
चतुर्थोऽङ्कः—शैलदुर्गाश्रयः ....	४६
पञ्चमोऽङ्कः—शैलविहारः ....	६२
षष्ठोऽङ्कः—सार्वभौममानावखण्डनम् ....	७२
सप्तमोऽङ्कः—मृषावादपरिहारः ....	८३
अष्टमोऽङ्कः—विजयप्रयाणम् ....	९५
नवमोऽङ्कः—विजयमहोत्सवः ....	१०५
परिशिष्टम्—गेयपद्यानां स्वरसंयोगः ...	११२



# पात्रपरिचयः ।

( तृतीयषष्ठ्यतिरिक्ताङ्केषु )

**प्रतापसिंहः**—महाराजाधिराज—महाराणा—प्रतापसिंहः मेवाडेश्वरः ।  
जन्म—विक्रमसंवत् १५९७ ज्येष्ठसुदि ३ रविवासरे-  
ता. ९-९-१५४० । स्वर्गारोहणं—विक्रमसंवत्  
१६६३ माघ सुदि ११—ता. १९-१-१५९७- ।

**युवराजः**—अमरसिंहः ।

**प्रधानमन्त्री**—सख्खरराधिपः रावतकृष्णदासः । सप्तमाडनारख्य  
तदात्मजः जेतसिंहः ।

**मन्त्री**—देवगाडाधिपः रावतसाङ्गा—इत्याख्यः ।

**अमात्यः**—भामाशा—इत्याख्यः ।

**सेनापतिः**—द्वितीयाङ्के हकीमखान—सूर—अफघान — इत्याख्यः ।  
अन्यत्र सामन्तेभ्योऽन्यतमः ।

**मानसिंहः**—आम्बेरनरेशस्य राजाभगवान्दास—इत्याख्यस्य दत्तकः  
पुत्रः । दिल्लीशस्य सेनापतिः ।

**राजपुत्री**—दिल्लीशसामन्तस्य पृथ्वीराजस्य भगिनी ।

**सामन्ताः**—ग्वालियरनरेशः रामसिंहः । देलवाडाधिपः झालामान-  
सिंहः । कानोडाधिपः रावतनेतसिंहः—इत्यादयः ।

( तृतीयषष्ठाङ्कयोः )

**सार्वभौमः**—दिल्लीश्वरः मोगससम्राट्—अकबर—इत्याख्यः ।

**युवराजः**—सलीम—इत्याख्यः । **प्रधानमन्त्री**—अबुल फज्जल—इत्याख्यः ।

**मन्त्री**—सामन्तेभ्योऽन्यतमः । **अमात्यः**—राजा टोडरमल—इत्याख्यः ।

**राजा भगवान्दासः**—सार्वभौमस्य प्रधानसेनापतिः ।

**पृथ्वीराजः**—दिल्लीशसामन्तः बीकानेरनरेशस्य कनीयान् आता ।

**सेनापतिः**—कुतुबुदीनखां—इत्याख्यः । शाहबाजखां—इत्याख्यः ।  
मिर्जाखां ( खानखाना ) — इत्याख्यो वा ।

**महिषी**—राजा भगवान्दास—इत्याख्यस्य प्रधानसेनापतेर्मिगिनी ।

## OPINION

Senate House,  
Allahabad, 15th Oct. 1931

Dear Mr. Yajnik

Many thanks for the advance copy of your प्रस्तापविजय.  
..... I find that it is a well-executed drama and reflects  
credit on its author. Please accept my congratulations.

Your truly

( Sd. ) Ganganatha Jha,  
( Vice-Chancellor, Allahabad University )

## शुद्धिपत्रम् ।

पृष्ठम्	पङ्क्तिः	अशुद्धम्	शुद्धम्
९	७	भवतीमां	भवन्तीमां
१०	१४	मूर्ध्नि	मूर्ध्नि
२३	१६	दुडुताराग्रहगणान्	दुडुताराग्रहगणे
२६	४	हतवपु	हततनु
२८	१७	जघन्य	जघन्य
३३	१२	सभावानां	संभवानां
४७	१३	भवादशा	भवादृशा
४८	१०	प्रवर्तितो	प्रवर्तितो
॥	११	निष्ट	निष्ट
५२	९	भयगान्	भियोगान्
६४	१३	आय	अयि
६५	१६	शोभने	शोभने
६८	३	मार्तण्डा	मार्तण्डो
	१९	शल	शैल
७६	१८	त्यसा सावभामस्य	त्यसौ सार्वभौमस्य

( Please circulate among lovers of Sanskrit. )

## CHATTRAPATISĀMRĀJYAM.

( A Sanskrit heroic play in 10 Acts, based on the historical incidents of the reign of Shivajee Maharaja from 1646 to 1674 )

by

Mulshanker M. Yajnik, B. A.

Principal, Rajakeeya Sanskrit Mahavidyalaya, Baroda,  
With the Sanskrit commentary of

Pandit Shridhar Laxman Pade  
and

With the free translation in English by  
Laxminath Badarinath Shastri B. A.

Price Rs. 1-4-0 ; cloth Rs. 1-8-0 ; Postage extra.

Contents :—Act I. The beginning of establishing an Empire ; Act II. The acquisition of the treasure-trove ; Act III. The organization of the Empire ; Act IV. The surrendering over of the enemy's envoy ; Act V. Self-sacrifice of Biju Pandit ; Act VI. Deception of hostile forces ; Act VII. The treaty of Parander ; Act VIII. The device of escape ; Act IX. The recapture of the forts ; Act X. The Coronation festival. 117<sup>u</sup>.

### Select Opinions

Mr. Pandit Ganganatha Jha, M. A. D. Litt.

Vice Chancellor, Allahabad University,  
ALLAHABAD.

.....I am glad you have succeeded in maintaining the Standard of your earlier works.

Dr. L. D. Barnett, M. A. Ph. D.

British Museum, LONDON.

.....You handle the Vaidarbhī rīti with much skill, and the play is very agreeable reading.

Professor Jolly, Wurzburg, GERMANY.

.....I value your learned and *Patriotic* composition very highly, and am anxious to study your book as soon as I get time.

**Dr. R. Shamashastri, R. Curator and Director of  
Archaeology, MYSORE.**

.....You have admirably succeeded in dramatising the life of the great Shivaji and his heroic activities. Your verses are elegant, sweet, and eloquent, and the dialogues are all charming. The ten incidents apparently disconnected with each other lead to the crowning of Shivajee and thus supply the unity of theme.

**Dr. Sten Konow, Acta Orientalia, Oslo, NORWAY.**

.....Very many thanks for sending me a copy of your Chatrapatisāmrājyam, which I have read with great interest, as a good *Nataka* and as an interesting document to the vitality of the Sanskrit drama.

**Prof. Louis Le La Vallée Poussin, Brussels, BELGIUM.**

.....There is possibly even more skilful management of incidents, and there is the same mastery of *kavya* style.

**Dr. N. S. Sukthankar, Bhandarkar Oriental  
Research Institute POONA,**

.....I have glanced through it and found it excellent reading, a worthy successor to the *Samyogitasvayamvara*.....It is very remarkable how perfectly you feel at home in that difficult Brāhmī Vāc, and your works are in no way inferior, as far as I can judge, to those of our honoured classical poets and dramatists.

Can be had from:—

✓ The author, BARODA.

Narayan Chintaman Athavale

Book-Seller, Raopura, BARODA.

Messrs. N. M. Tripathi & Co

Book-Sellers, Kalbadevi Road, BOMBAY.

The Oriental Book Agency.

Shukrawar Peth, Poona City.

Chankhamba Sanskrit Series, BENARES CITY.

LaLa Meherchand Laxmandas

Said Mitha Bazar, LAHORE

Mesers. Leheri & Co, CALCUTTA.





श्रीमद्भगवद्गीता पर महाराजाधिराज महाराज श्री जयसिंह महाराजः  
( सूर्यवंशविक्रमावतारः )



अथ

# प्रतापविजयम् ।

ॐ नमो भगवते वासुदेवाय

प्रथमोऽङ्कः ।

उत्साहाञ्चितबालकेलिसदने वृन्दावने नन्दनो

योऽत्यर्थं कुटिलश्च कालयदनावस्कन्दजे संभ्रमे ।

मोहाक्रान्तजयस्य यो विनयने ज्ञानप्रभाभास्वरः

पायाद्वः स महाद्भुतो यदुपतेर्नानाप्रचारो नयः ॥ १ ॥

ईशानाण्डोरनन्न इति यः ख्यातास्त्रिलोक्यां पुन-

जातो यस्य सुतत्वमेत्य स नवः सर्वोङ्गसौन्दर्यभाक् ।

श्रीशं विश्वजितं तमिन्नवरधं नत्वा पदे श्रीधरो

व्याख्यां वाक्याविशारदो बितनुते राधाङ्गविद्योतनीम् ॥

अथ नाटकार्थो विष्णोपशान्तयेऽवश्यकर्तव्यतयोपदिष्टां ' आशीर्नमस्कर्यारूपः  
श्लोकः काव्यार्थसूचकः । नान्दीतिकथ्यते ' इत्यादि लक्षणलक्षितामाशीर्त्वा  
' सूत्रधारः पठेन्नान्दीं मध्यमस्वरमाश्रितः । नान्दीपदैर्द्वौदशभिरष्टाभिर्वाप्यलङ्क-  
ताम् ॥ ' इति श्रीमदभिनवगुप्तपादाचार्यकृतानुसारेण चतुरस्रतालानुगतां चतुष्पदां  
नान्दीं सूत्रधारः पठति-उत्साहाञ्चितेति । यः उत्साहेन अञ्चिताः मण्डिता याः  
बालानां केलयः क्रीडाः तासां सदने निकेतने तस्मिन् वृन्दावने नन्दनः आहू दकः  
जनानामिति शेषः यश्च कालयवनप्रयुक्तः यः अवस्कन्दः अवरोधः तस्माज्जाति  
सनुत्पन्ने संभ्रमे उद्वेगे अत्यर्थं कुटिलः बक्रः, यश्च मोहेन आक्रान्तस्य अभिभूतस्य  
जयस्य अर्जुनस्य विनयन अनुशासने ज्ञानस्य तत्त्वार्थबोधस्य प्रभया प्रवेशेन  
भास्वरः उज्ज्वलः वर्तते स यदुपतेः वासुदेवस्य महाद्भुतः विस्मयावहः  
प्रकारः बहुविधप्रयोगः नयः रजनीतिः वः शुभान् पायात् रक्षत ।

## नान्यन्ते

**सूत्रधारः**—( नेपथ्याभिमुखावलोचय ) आर्थे अलमतिपरिश्रमेण ।  
इतस्तावदागम्यताम् ।

( प्रविश्य )

**नटी**—इयमस्मि । आज्ञापयत्वार्थपुत्रः ।

**सूत्रधारः**—अद्य खलु नटपुरवास्तव्यमूलशङ्करविरचितेन प्रताप-  
विजयाख्येनाभिनवेन नाटकेन सभाजनैर्यैषा विद्वत्परिषत् । तत्प्र-  
स्तूयता तावन्मधुरस्वरतालबद्धा काऽपि रमणीया गीतिरस्याश्चेतःप्रसा-  
दनाय । संप्रति खलु

अथ ' श्लोकः काव्यार्थसूचकः ' इत्युक्तत्वात् इत्युक्तत्वात् तत्सूचकत्वं निरूपयते ।  
अत्र यदुपतिपदेन विणोरंशेनावतीर्णः प्रतापसिंहः वृन्दावनपदेन शैलवनविहारः  
बालयवनावस्त्रन्दजे संभ्रमे इत्यनेन प्रजाभिः सह शैलदुर्गाश्रयः धवर्नैः शैला-  
वरोधश्च दिनयनपदेन युवराजानुशारानं गौहाकान्तजयस्य इत्यनेन युवराजस्य  
प्रणयप्रबन्धः नाताप्रचारो नयः इत्यनेन च वृट्टिलनगालम्बनेन सूचयते । उत्साहपदेन  
उत्साहस्थायिनो वीररसस्याङ्गित्वं बालकैलिसदृशं इत्यनेन शृङ्गारस्य संभ्रमपदेन  
रौद्रस्य अद्भुतपदेन च अद्भुतावीनां रक्षानां अङ्गत्वं सूचयते । अत्र शार्दूलनिष्ठी-  
ङ्कितं वृत्तम् ।

**नान्यन्त इति**—अत्र पत्रावलीरंज्ञा नान्दी—'यस्यां श्रीजस्या विन्यासो  
ह्यभिधेयस्य वस्तुनः ।' श्लेषेण वा समासोक्त्या नान्दी पत्रावलीति सा ॥ ”

**सूत्रधार इति**—सूत्रं प्रयोगानुष्ठानं धारयतीति सूत्रधारः स्थापक-  
नासा नटः ।

**प्रतापविजयेति**—प्रतापस्य मेवाडाधीश्वरप्रतापसिंहस्य विजयः यस्मिन्  
तत् प्रतापविजयं सा आख्या यस्य तेन नाटकेन ।

**नाटकेनेति**—तल्लक्षणमुक्तं दर्पण ' नाटकं ह्यातवृत्तं स्यात्पञ्चसन्धिसम-  
न्वितम् । विलासधर्वादिगुणवद्भुक्तं नानाविभूतिभिः । सुखदुःखसम्भूतनानारसानिरन्तरम्

चण्डातपपरितप्तो निजपदमपहाय सेवते लोकः ।

नवमल्लिकाकमलिनीसरःस्त्रवामण्डितान्युपवनानि ॥ २ ॥

नटी--यदाज्ञापयत्यार्थपुत्रः ।

( इति गायते )

\* भीमपलासरागेण त्रितालेन गीयते ।

\*- सुखयति मधुररसा सरसी ॥

सारसहंसविहंगममिथुनं ।

विहरति मृदु रहसि ॥ सुख० ॥ १ ॥

क्रीडति युवतिजनस्तनुवसनः।

विमलशिशिरपयसि ॥ सुख० ॥ २ ॥

उपवनकुसुममनोहरसौरभ-

मद्भुदितो मनसि ॥ सुख० ॥ ३ ॥

गायति रसिकजनो भृतवीणः

संमिलितः सदसि ॥ सुख० ॥ ४ ॥ \*

पञ्चाधिका दशपरास्तत्राङ्काः परिकीर्तिताः। प्रख्यातवंशौ राजर्षिर्धारादातः प्रतावात् ।  
दिव्योऽथ दिव्यादिव्यो वा गुणवान्नायको मतः ॥ एक एव भवेदङ्गी शृङ्गारो वीर  
एव वा । अङ्गमन्धेरसाः सर्वे कार्यो निर्घट्टेणऽद्भुतः ॥ चत्वारः पञ्च वा मुख्याः  
कार्यव्यापृतपूषाः । गोपुच्छाप्रसमाप्रं तु बन्धनं तस्य कीर्तितम् ॥' इति ।

चण्डेति--चण्डः उग्रः यः आतपः तेन परितप्तः लोकः निर्जं पदं  
निकेतनं अपहाय परित्यज्य नवमल्लिकाश्च कमलिन्यश्च सरांसि च स्रवाः स्रोतांसि  
च तैः मण्डितानि अलंकृतानि उपवनानि सेवते ।

सुखयति--मधुरः रसः जलं यस्यां सा सरसी सरः सुखयति ।  
सारसाश्च हंसाश्चेतरे विहंगमाः पक्षिणश्च तेषां मिथुनं युगलं रहसि एकान्ते मृदु  
मन्दं विहरति । तनु सूक्ष्मं वसनं वस्त्रं यस्य सः युवतिजनः नवयौवनासमूहः-

**सूत्रधारः**—आर्ये सुष्ठु गीतम् । संप्रत्यवसानाभिमुख एवायं  
ग्रीष्मसमगः । तदचिरेण प्रतापः परिपन्थिमण्डलानि च पाकशासनो  
मेघमण्डलानि निर्भिद्य नक्षरसैः प्रजा रञ्जयिष्यति ।

**नटी**—आर्यपुत्र कोऽयं प्रतापः ।

**सूत्रधारः**—किमपरिचितोऽस्ति तव सूर्यवंशमुक्तामणिः स्वात-  
न्त्र्यैकरसो महाराजः प्रतापसिंहः । आर्ये पश्यैनं स्वमण्डलपरिवृतं  
राजकेसरिणम् ।

सहस्रकिरणद्युतिर्ज्वलनचण्डदृष्टिः स्वयं

गिरीन्द्रसदृशच्छवी रिपुदलाभ्रमालाशनिः ।

धराप्रतिरयं निजैः सचिधमन्त्रिभिः सेवितः

स्थितोऽप्रतिमविक्रमः विजयमन्त्रयोगोन्मुखः ॥ ३ ॥

**इति प्रस्तावना ।**

विमलं च शिशिरं शीतलं च तल्पयः जलं तस्मिन् क्रीडति । मनसि उद्वनस्य  
कुसुमानां यः मनोहरः सौरभः गन्धः तस्य मत्तः तेन मुदितः सन् इति श्लोचम् ।  
धृता र्धणा वाद्यविशेषः येन स गरीकजनः सदाति संमिलितः सन् गाथाति ।  
सायंतनोपवनविहारवर्णनम् ।

**तदचिरेणेति**—तत् तस्मात् अचिरेण अल्पीयरा कालेन प्रतापः  
परिपन्थिनां रिपूणां मण्डलानि इव पाकशासनः इन्द्रः मेघमण्डलानि निर्भिद्य नक्षरसैः  
नतनैः रसैः प्रजाः रञ्जयिष्यति ।

**सहस्रकिरणेति**—सहस्रकिरणस्य सूर्यस्य द्युतिः कान्तिः इव द्युतिः  
यस्य, ज्वलनः आग्निः इव चण्डा उभा दृष्टिः यस्य, गिरीणां इन्द्रः हिमघातं तेन  
सदृशी च्छाविः कान्तिः यस्य, रिपूणां दलानि सैन्यानि एव अथागतं मेघानां मालाः  
तासां अशानिः दक्षः विभेत्तेत्यर्थः, एवंलनः कथं अप्रतिमः असमः विक्रमः यस्य  
सः निजैः सचिवैः मन्त्रिमिश्र सेवितः उन्नतितः धरायः पृथिव्याः पतिः  
रुशमी मेवाडेश्वरः इत्यर्थः स्वयं विजयस्य मन्त्रः विमर्शः तस्य योगः प्रयोगः  
तस्मिन् उन्मुखः स्थितः वर्तते इत्यर्थः । अत्र पृथ्वीवृत्तम् ।

( ताः प्रविशन्ति तथानिर्दिष्टो महाराजः प्रतापसिंहः )

**मन्त्री**—मायाविनो मोगलेशस्य सेनापतिर्मानसिंहः क्षत्रेश्वराणां राष्ट्रायवमृद्य न्यप्रयोगैस्मान्वशीकर्तुमत्र संप्राप्तः । तत्क्षिप्रमेवाप-  
कल्पनीयमुपपन्नं प्रतिविधातम् ।

**प्रतापसिंहः**—( सानेगम् ) यत्सत्पमेतेषां क्षत्रासदानां कुर्वृत्तै-  
रेवानुभदतीमां दुरवस्थामस्मद्भारतभूमयः ।

निष्कारणं हतधियः स्वजनैर्विरोधं

कृत्वाऽधमानपि परान् समुपासते ये ।

कल्पद्रुमं सकलनामदुष्टं विमोहा-

दुन्मूल्यं ते विषतरुं स्वकुले वपन्ति ॥ ४ ॥

एवं स्वजनद्रोहकलुषितैः सर्वैरपि भारतनृपालैः प्रमाणीकृत्य  
तुरुष्कशासनमुत्तमेव क्षत्रकुलविध्वंसबीजम् । तथाऽपि

त्रिभुवनविततो ज्ज्वलप्रतापे

दशवदनारियशःप्रभाप्रदीप्ते ।

**निष्कारणमिति**—हतधियः नष्टप्रज्ञाः स्वजनैः विरोधं कृत्वा अध-  
मान् अपि परान् विपून् ययनान्तित्यर्थः । समुपासते सेवन्ते ते क्षत्रायसदाः इत्यर्थः ।  
विमोहात् सकलान् कामान् दौर्गिध इति सकलकामदुष्टमनं सकलनामदुष्टं सकलाभी-  
ष्टप्रदं कल्पद्रुमं सुरतरुं दुन्मूल्यं स्वकुले विपतरुं बलहृत् नामित्यर्थः । वपन्ति ।  
अत्रवसन्ततिलकावृत्तम् ।

**तुरुष्केति**—तुरुष्कस्य तुरुष्कजातीयस्य सार्वभौमस्य अत्वरस्य शासनं  
आधिपत्यम् ।

**त्रिभुवनेति**—त्रयाणां भुवनानां समाहारः त्रिभुवनं तस्मिन् विततः  
विस्तृतः लज्ज्वलः शुभ्रः प्रतापः यस्य तस्मिन्, दश वदनानि यस्य सः दशवदनः  
रावणः तस्य अरिः राम-रुद्रः तस्य यशसः प्रभा कान्तिः तथा प्रदीपं, ज्वलः

विमलदिनकरान्वये प्रसूतो

न हि सहते परशासनं प्रतापः ॥ ५ ॥

तदस्माभिः कथमपि रक्षणीयं परंपरागतं मेवाऽस्वातन्त्र्यम् ।

**अमात्यः**—अथ किम् । अपि चामितकोशबलसमृद्धोऽयं नयमार्ग-  
विचक्षणः पूर्वं क्षत्राधिपैः सह मैत्रीं विवायानन्तरं तान् दासनिर्विशेष-  
तामापादयति । तदनेन सख्यमपि संशयावहम् । यतः

साम्ना विधाय नृपतीन् स्वनयानुकूलान्

योऽयं क्रमेण कुरुतेऽपहतप्रभावान् ।

स्वच्छन्दचारिमदमतमत्तङ्गजानां

यूथानि दाम्यति गजग्रहलीलया सः ॥ ६ ॥

**मन्त्री**—एवमेतद् । तथापि सांप्रतं त्वरमाभिः सभाजनीयो-  
ऽयमतिथिविशेषः । यतः सचिवायत्ता हि सर्वे विदेशीयनृपालानामु-  
पक्रमाः । एवं

निर्मलः दिनवस्य सूर्यस्य अन्वयः दशः तस्मिन् प्रसूतः प्रतापः परस्य अन्यस्य  
शासनं आधिपत्यं हि विश्रयेन न सहते । पुष्पिताप्रावृत्तम् ।

**साम्नेति**—योऽयं सम्ना साश्र्वनेन नृपतीन् स्वस्य भयः राजनीतिः  
तस्य अनुकूलनं अनुवर्तिनः विधाय क्रमेण अपहतः नष्टः प्रभावः कोशदण्डज  
ऐश्वर्यं येषां ते अपहतप्रभावाः तादृशान् तान् कुरुते, सः स्वच्छन्दं चरन्ति इति  
स्वच्छन्दचारिणः मदेन मत्तः मतङ्गजाः हस्तिनः तेषां यूथानि समूहान् गजाना  
ग्रहः ग्रहणं तस्य लीला क्रीडा तथा दाम्यति निगृह्णाति । यथा निषादाः वनं जान्  
लीलाकरिणीभिः प्रलोभ्य महति गर्ते पातयित्वा स्ववशं नयन्ति तद्वद्वित्यर्थः ।  
वसन्ततिः कावृत्तम् । अत्र निदर्शनाऽलंकारः

प्रत्युद्गतैः स्वैः कुशलानुयोगै-

र्दानैश्च मानैर्मधुरैर्वचोभिः ।

ऐश्वर्यमत्तो रिपुर्प्यमर्षणः

सभाजितः सद्य उपैति मित्रताम् ॥ ७ ॥

**अमात्यः**—उपपन्नमेवामिहितं मन्त्रिर्द्यैण । यतः

निमित्तमुद्गाव्य किमपि नर्थकं

नृपाधमा राष्ट्रजयार्थेल्लुपाः ।

व्यापादयन्त्यल्पबलान् नृपाला-

नन्नागतो जानपदांश्च निर्घृणम् ॥ ८ ॥

तद्बहुमानपूर्व्यातिथ्यक्रियया प्रसादनीयोऽयं मोगलसेनापतिः ।

तस्मिन्श्चानुकूले संवृत्ते निरुपद्रवा भविष्यत्यस्मन्मेवादभूः ।

**प्रतापसिंहः**—सुव्यवस्थितोऽयं मन्त्रनिर्णयः । कः कोऽत्र भोः ।

( प्रविश्य )

**द्वारपालः**—आज्ञापयतु देवः ।

**प्रतापसिंहः**—सभागृहमार्गमादेशय ।

**द्वारपालः**—इत इतो देवः । ( सर्वे परिक्रामन्ति ) एतत्सभागृहः

द्वारं प्रविशतु देवः सानुगः ।

( इति निष्क्रान्तः )

**प्रत्युद्गते ति**—स्वैः स्वकीयैः प्रत्युद्गतैः अभ्युत्थानादिभिः कुशलस्य अनुयोगैः ऽश्रैः दानैः मानैः मधुरैः वचोभिः च सभाजितः समानितः न मर्षयति इति अमर्षण, असहिष्णुः ऐश्वर्येण मत्तः अपि रिपुः सद्यः तत्कालं मित्रतां उपैति सखा भवतीत्यर्थः । उपजातिवृत्तम् ।



( ततः प्रविशन्ति स्वारानेपूपविष्टाः सभ्याः )

**सभ्याः**—( उक्त्वा ) विजयता महाराजः ।

**प्रतापसिंहः**—( रत्नसिंहासनम्, रत्नम् ) स्वागतं सम्भव्याणाम् ।  
अद्य खल्व्वातिथ्यक्रिया समाजनीयोऽतिथिविशेषः कुमारो मानसिंहः ।  
( द्वारदेशं विलोक्य ) उपस्थित एव यथासमयमेव सपरिवारः ।

( ततः प्रविशन्ति मन्त्रिपुरःसरः अपरिवारो मानसिंहः )

**प्रतापसिंहः**—स्वागतं कुमारस्य ; ( स्वपार्श्वं उपवेशयति )

**मानसिंहः**—अप्यनामयं क्षत्रकुलनायकस्य ।

**प्रतापसिंहः**—अथ किम् । अद्य खलु सर्वैः सानन्दमभिनन्द्यते  
कुमारस्य मङ्गलागमनम् । ( मन्त्रिणं प्रति ) मन्त्रिन् संभावयैनं  
क्षत्रवीरं महाहौपचारैः ।

**मन्त्री**—यथाज्ञापयति देवः । ( इतिमर्हाहरत्नाधीन्युपहरति )

**वीणिनी**—( वाणवाद्येन गायतः )

भूपकल्याणरागेण मठतालेन गीयते ।

सुन्दरवनमाली मदयति हृदयमालि ॥

प्रमुदितनयनसारप्रणयिमनोविहार-

विलुलितकुसुमहागशाली वनमाली ॥ मठ० ॥ १ ॥

**सुन्दरेति**—हे आलि हे सखि सुन्दरश्यासौ वनमाली माधवः हृदयं  
मदयति प्रीणयति । प्रमुदितं तं विलोक्य नन्दिते ये नयने तयोः सारः साकल्यं,  
प्रणयिनीं अनुरागिणां मनसः विहारः क्रीडास्थानं विलुलितः चञ्चलः यः कुसुमानां  
हारः तेन शालते शोभते इति । ललितौ मनोहरौ गमनं च विलासश्च गमनविश्यासौ  
चस्य सः नवो नूतनो रसः आस्वादः यस्मिन् तादृशः परिहासः विनोदवचनं

ललितगमनविलासनवरसपरीहास.

यौवनमदविकासशाली वनगाली ॥ मद० ॥ २ ॥

गोकुलकुलललामपरमसुखैकधाम-

रसिकमनोविशम आलि हृदयमाली ॥ मद० ॥ ३ ॥

**मानसिंहः**—महाराजस्याभिजनानुरूपसत्क्रियया परितृष्टस्यास्ति  
ममैतावदेवाभ्यर्थनीयं यन्महाराजेनालंकृत्य प्रधानसामन्तपदं संपादनीमः  
सर्वभौमस्यानुरागः । संप्रति

नियमितविपथानुवर्तिवर्गो

नयपरिपालितभारतैकचक्रः ।

नृपवरविबुधैरुपासितोऽयं

पृथुविभवेन विभाति भारतेन्द्रः ॥ ९ ॥

**प्रतापसिंहः**—कुमार अपि संभाव्यत एतत्तपनान्वयसंभवेषु नृपति-  
गणेषु । एते खलु

यस्य सः यौवनस्य यः मदः दर्पः तस्य विवासः विस्तारः तेन शालते इति ।  
गोकुले प्रामाविक्षेपे यानि कुलानि तेषु ललामः श्रेष्ठः परमं यत्सुखं तस्य एकं धाम  
पदं, रसिकानां मनसां विरामः विश्रामः द्वे आलि हृदयमाली हृदयान्येव मालः ताः  
विद्यन्ते अस्येति ।

**नियमितेति**—विपथं उन्मार्गं अनुवर्तन्ते इति विपथानुवर्तिनः  
तेषां वर्गः समूहः, नियमितः नियन्त्रितः विपथानुवर्तिवर्गः येन सः । नयेन परि-  
पालितं परिरक्षितं भारतस्य एकं चक्रं राज्यं येन सः सर्वभौमः इत्यर्थः नृपवराश्च  
विबुधाः गण्डिताश्च तैः उपासितः सेवितः अयं भारतेन्द्रः अक्रूरः पृथुः महान्  
चासौ विभवः च तेन विभाति प्रकाशते ॥ पुष्पिताग्रावृत्तम् ।

**अपि संभाव्यत इति**—अत्र मुखसन्ध्याश्लेषः “ यत्र बीजसमु-  
त्पत्तिर्नानार्थरारंभवा ॥ प्रारम्भेण समायुक्ता तन्मुखं परिधीर्तितम् ॥ ”  
इत्युक्तत्वात् ।

तेजस्विनः क्षत्रगुणे प्रतिष्ठिता

न चार्थकामापहतात्मविक्रमाः ।

प्राणान्तकष्टेऽप्यचला हृदयता

नैवाद्रियन्तेऽन्यनरेन्द्रशासनम् ॥ १० ॥

**मानसिंहः**—तथापि नावमन्यन्ते कालकृतं विपर्ययं विचक्षणाः । पुराऽपि नियतिनियोगपरवशेन त्रिदिवेशोनाङ्गीकृतं दशाननस्याधि-पत्यम् । तत्स्वातन्त्र्यनिर्वन्धमपहाय निग्रहीतव्योऽयं यदृच्छोपागतो-ऽवसरः ।

**प्रतापसिंहः**—क्षत्रवीर, इक्ष्वाकुवंशस्य पुरतः का गणना त्रिदिवे-शस्य वा दशाननस्य वा । पुरा महोक्षरूपधरस्य महेन्द्रस्य ककुदमा-रूढेन ककुत्स्थेन पराभूय दानवदलं समर्पितस्तस्मै त्रिविष्टपाधिकारः । तथैव स्वयंभुवरर्पितो दशाननो रघुकुलांतलकेन रामचन्द्रेणैव समर-मूर्ध्नि निहतः । तत्कुमारेण वृथात्मायासपदं न नेयः । यतः

उत्कृष्टे कुलदैवते रविकुले सामन्तचक्रे वरे

विश्रब्धः परिपन्थिदर्पशमनक्षीवे च बाह्वोर्बले ।

यत्तवा क्षत्रकुलामिमानमधमान् शुश्रूषुस्तकन्धरः

स्वातन्त्र्यैकरसः परस्य वशतां यायात्प्रतापः कथम् ॥ ११ ॥

**उत्कृष्ट इति** - उत्कृष्टे श्रेष्ठे कुलदैवते एकलिङ्गेशे च रविकुले च वरे श्रेष्ठे सामन्तानां चक्रे मण्डले च परिपन्थिनां रिपूणां दर्पस्य गर्वस्य शमनाय मञ्जनाय क्षीवे उद्दिष्टे बाह्वोः बले विश्रब्धः विश्वस्तः स्वातन्त्र्ये एकः मुख्यः रसः प्रेम यस्य सः प्रतापः क्षत्रकुलस्य अभिमानं त्यक्त्वा अधमान् शुश्रूषुः परिचर्यो-न्मुखः उद्गता मन्धरा प्रीवा यस्य तादृशः सन् परस्य रिपोः वशतां कथं यायात् मच्छेत् । विजं स्वातन्त्र्यं परित्यज्य न कदापि पारतन्त्र्यमङ्गीकरिष्यतीत्यर्थः ।

विभीषितं वृत्तम् ।

**मानसिंहः**—( स्वगतम् ) अहो कथमेषोऽनुनेयः ( प्रकाशम् ) ।  
तावत्संभावयतु महाराजो मित्रभावेन मोगलसम्राजम् ।

**प्रतापसिंहः**—कुमार, एतदप्यनुपपन्नम् । यतः

लोकानुरञ्जनपरस्य जगत्प्रसूते-

स्तेजोमयस्य निजमण्डलमण्डनस्य ।

रात्रिचरस्य च दृगावरणैः क्वृत्तेः

किं वा भवेद्दिनपतेस्तपसश्च सख्यम् ॥ १२ ॥

**मानसिंहः**—( स्वगतम् ) हा कष्टम् । सर्वथा दुराराध्योऽयमु-  
त्कृष्टकुलाभिमानावलितः प्राकृतो नृपालः । ( प्रकाशम् ) महाराज तव  
लोकोत्तरस्वातन्त्र्यनिष्ठयाऽतीव संतुष्टोऽस्मि ।

**प्रतापसिंहः**—कुमार एतदेवास्ति तपनकुलसंभवानां नृपालानां  
परमं कुलव्रतम् ।

**मानसिंहः**—महाराजस्य चित्रप्रार्थितेन समागमेनाद्य मोदते मेऽन्त-  
रात्मा । अथ स्वनिवेशं प्रति गमनायानुज्ञां दातुमर्हति महाराजः ।

**प्रतापसिंहः**—( युवराजं प्रति ) वत्स, मन्त्रिद्वितीयस्त्वमुपतिष्ठ-  
स्वैनमतिथिविशेषम् ।

**लोकेति**—लोकानां अनुरञ्जनं प्रसादनं तत्परस्य जगतः प्रसूतेः  
प्रसवितुः तेजोमयस्य निजं यन्मण्डलं तस्य मण्डनस्य भूषणस्य दिनपतेः सूर्यस्य  
च रात्रिचरस्य शिवाचरस्य दशः दृष्ट्याः आवरणं अवरोधः एका वृत्तिः  
व्यापारः यस्य तस्य तमसः अन्धकारस्य च सख्यं मैत्री किंवा भवेत् न भवेदि-  
त्यर्थः । तथैव सूर्यकुलोत्पन्नस्य प्रतापस्य यवनकुलोत्पन्नस्य अद्वारस्य च सख्यं  
न संभवति इति तात्पर्यम् । अत्र वसन्ततिलकावृत्तम् ।

**मानसिंहः**—( युवराजं निर्वर्ण्य ६१२ तम् ) अहो स्थान एव  
सूर्यवंशप्रभवाणां कुलाभिमाने द्रेकः । यतः कौमारकेऽपि

अङ्गप्रकर्षरुचिरायतलोहिताक्ष

आजानुलम्बिदृढबाहुविशालवक्षाः ।

कंदर्पदर्पशमनोऽपि परंतपोऽयं

शृङ्गारवीरविभवं युगपद्विवेत्ते ॥ १३ ॥

**युवराजः**—तथा ।

**प्रतापसिंहः**—कः कोऽत्र भोः ।

( प्रविश्य )

**प्रतिहारः**—भाज्ञापयतु देवः ।

**प्रतापसिंहः**—प्रापयैनं क्षत्रवीरं सरःप्रासादप्रदेशम् ।

**प्रतिहारः**—तथा ।

( इति रावैः सह परिष्कारात् )

**मानसिंहः**—( परितो विशेकथ ) युवराज नूतमनुपमां शोभामा-  
वहति समन्ततो नगराजिपरिवृत्तेयं राजधानी ।

**अमरसिंहः**—सन्त्येतेऽस्मत्स्वातन्त्र्यदेव्या विजयस्तम्भाः ।

**अङ्गप्रकर्षेति**—अङ्गानां प्रकर्षेण विकासेन रुचिरः मनोहरः आयते  
लोहिते अक्षिणा यस्य सः अङ्गप्रकर्षरुचिरश्चासौ आयतलोहिताक्षश्च, आ  
जानुल-  
म्बितौ दृढौ बाहु यस्य स चासौ विशालं वक्षः यस्य सः विशालवक्षाश्च, कंदर्पस्य  
भदनस्य दर्पस्य शमनः भञ्जनः अपि अथ परंतपः रिपूणां संतापयिता युगपद्  
एककालमेव शृङ्गारस्य वीरस्य च विभवं रमृद्धिं विधत्ते धारयति ।

नानामृगद्रुगविचित्रितगण्डवप्रा

आस्यन्दमानमदपूर्णजलप्रवाहाः ।

शैला इमे जनपदं परिवेष्टयन्तो

दिग्गवराणा इव दिशः परिपालयन्ति ॥ १४ ॥

**मन्त्री**—आर्यं संप्राप्ता वयमुदयसागरपरिसरम् ।

**मानसिंहः**—अहो अतीव नयनमुमगोऽयं सलिलाशयः ।

प्रत्युत्सफटिकाच्छकान्तिविलसत्सोपानमालाकुलं

क्रोडत्सारसचक्राकामिथुनं फुल्लारविन्दबालम् ।

अन्तर्वारिणि विम्बितानत्वनश्रीलास्यलीलाङ्कितं

स्वच्छन्दं विधिना विनिर्मितमिदं मन्ये सरो मानसम् ॥ १५ ॥

**प्रतिहारः**—एतत्सुवर्णध्वजमण्डितस्य सरःप्रासादस्य सभामण्डप-  
द्वारम् । तत्प्रविशन्तु मन्त्रियुवराजसहाया आर्यमिश्राः ।

( इति परिजनः )

**नानामृगेति**—नाना ये मृगाः द्रुमाश्च तैः विचित्रिताः गण्डः इव  
वप्राः येषां ते पक्षे गण्डाः एव वप्राः येषां ते, आस्यन्दमानं यन्मदेन श्लिङ्ग-  
मागतानां करिणां मदेनेत्यर्थः पूर्णं जलं तस्य प्रवाहः येषु, तादृशाः इमे शैला-  
गिरयः जनपदं परिवेष्टयन्तः दिग्गवराणाः दिग्गजाः इव दिशः परिपालयन्ति  
रक्षन्ति । वसन्ततिलकावृत्तम् ।

**प्रत्युत्तेति**—प्रत्युत्ताः निविष्टाः ये स्फटिकाः तेषां अच्छ, निर्मला या  
कान्तिः तथा विलम्बत्यः राजमानाः याः सोपानानां मालाः श्रेणयः ताम्बेः  
आकुलं व्याप्तं, क्रोडन्ति रममाणानि सारसानां चक्रवाकानां च मिथुनानि यस्मिन्,  
फुल्लानि विकसितानि च तानि अरविन्वानि कमलानि तेषां आलयं निकेतनं,  
अन्तर्वारिणि जलाभ्यन्तरे विम्बिता प्रतिफलिता या आनता समन्तात् नम्रा या  
वनस्य श्रीः समृद्धिः तस्या लस्यं मृदु नर्तनं तस्य लीलया अङ्कितं इदं

( प्रावेश्य )

**मानसिंहः**—( सर्वैः सद्योविश्य ) मन्त्रिवर्य प्रशंसनीयास्ति खलु  
महाराजस्यातिथ्यसत्क्रिया ।

**मन्त्री**—कुलधर्म एवैष तपनान्वयोद्भवानामीश्वराणाम् । एते खलु

जितेन्द्रिया लोकहितैकतत्पराः

स्वधर्मसंस्थापननिश्चितव्रताः ।

इक्ष्वाकुवंश्या अतिथीनुपागतान्

प्राणार्पणेनाऽप्यनुज्जयन्ति ॥ १६ ॥

**मानसिंहः**—एवमेतद् । तथापि कोऽयं महाराजस्य नयोपचार-  
तिक्रमे बलवदभिनिवेशो येन सार्वभौमस्य सख्यमपि स्वयं नाङ्गीकरोति ।

**मन्त्री**—सुविदितमेवैतदार्यस्य यत्स्वकुलप्रतिष्ठार्थं सदस्रशो वीर-  
भटानप्याहुतीकृत्य परिपालयन्ति निजं परंपरागतं स्वातन्त्र्यव्रतमेते  
सूर्यवंश्याः ।

**मानसिंहः**—एवं स्वपक्षनिासनेन साधनवैकल्यमापादयन्त एते  
परमार्थतो विपक्षमेवोपकुर्वन्ति ।

**मन्त्री**—तर्कानुगृहीतोऽप्ययं पक्षो न समाधत्ते तेजस्विनां  
मनांसि । तदेते तु

तृणाय मत्वा सुतन्नधुवर्गान्

राष्ट्रं समग्रं निजर्जावितस्पृहाम् ।

---

स्वच्छन्दं स्वेच्छया विधिना ब्रह्मणा विनिर्मितं मानसं सरः इति मन्ये तद्वैर्यं ।  
हिमवति वर्तमानं मानसं सरः शृष्टिक्रमेण निर्मितं इदं तु स्वविलासार्थमित्यर्थः ।  
शार्दूलविक्रीडितं वृत्तम् ।

प्रत्यर्थिविध्वंसविधौ विनिश्चिताः

स्वातन्त्र्यक्षैः पराश्रन्ते ॥ १७ ॥

अपिच विनष्टायां स्वातन्त्र्यभावनायामसंभाष्यमेवास्याः

पुनरुज्जीवनम् । यतः

मदमतङ्गजगण्डविदारण-

प्रथितविक्रम आशु मृगाधिपः ।

परवशः प्रकृतिं परिहाय किं

मृगदशां क्रमशो न हि पद्यते ॥ १८ ॥

मानसिंहः—नायं सार्वत्रिको नियमः । यतः

तपःप्रभावार्जितपुण्यसंचयै-

विद्रावितो मत्तसुरारिसंधैः ।

न किं गतश्रीर्विद्युधेश्वरः पुनः

प्रपद्यते स्वं त्रिदिवाधिकारम् ॥ १९ ॥

मन्त्री—परंतु दैवगत्या नष्टैश्वर्योऽपि त्रिदशेश्वरो न कदाप्यनु-  
मोदते त्रिदशरिपन्निपशासनम् ।

( प्रविश्य )

प्रतिहारः—जातः खलु भोजनसमयः । तदलंकुर्वन्स्वन्तर्गृहं  
मन्त्रियुवराजपुस्कृताः सपरिवारा अथैमिश्राः ।

मदमतङ्गजेति—मदेन युक्तः मत्तङ्गजः मदमतङ्गजः यस्य गण्डस्य  
विदारणे भेदने प्रथितः प्रसिद्धः विक्रमः यस्य स मृगाधिपः सिंहः परवशः सन्  
आशु सद्यः प्रकृतिं निर्जं स्वभावं परिहाय परित्यज्य क्रमशः मृगदशां न हि निश्चयेन  
पद्यते गच्छति किम् । सिंहः अपि परवशः सन् मृगवत् दीनः भवति इत्यर्थः ।  
द्रुतविलम्बितं वृत्तम् ।



**मानसिंहः**—कथमद्यापि नोपस्थितो महाराजः ।

**युवराजः**—ब्रह्मवदुद्रामयपीडितस्य महाराजस्य नारित संप्रति भोजनेऽभिरुचिः । परंत्वार्थं संभावयितुमचिरेणैवात्रोपैष्यति महाराजः ।

**मानसिंहः**—( विचिन्त्य ) आं सम्यगाकलितं मयास्योदराम-  
यस्य निदानम् । ( सामर्षम् ) युवराज सुष्ठु जानाम्यहं तं  
चिकित्सितुम् ।

( ततः प्रविशति प्रतापसिंहः )

**मानसिंहः**—( उवाच ) स्वामतं महाराजस्य !

**प्रतापसिंहः**—अपि निर्वर्तितो भोजनसमारम्भः ।

**मानसिंहः**—महाराजस्योपरिपतितमन्तरेण कथमेतत्संभवति ।

**प्रतापसिंहः**—कोऽयं कुमारस्य मिथ्या निर्वन्धः ।

**मानसिंहः**—( साकूतम् ) उदरामयभिषेण महाराजस्यापि केयमा  
तिथ्यसत्क्रियायाः पराङ्मुखी प्रवृत्तिः ।

**प्रतापसिंहः**—( सोद्विगम् ) कुमार सर्वदा सन्ति सज्जातिथेया  
हि सूर्यवंशप्रभवाः । किन्तु समानान्वयाधिकारभाजामेव संभवति  
सहभोजनम् ।

**मानसिंहः**—( सरोपम् ) तत्किं मां हीनकुलोद्भवमवधारयसि ।  
यदद्यावधि यवनसेनावमर्दान्तव राष्ट्रं कथमपि मयागक्षितं तस्येदं किं  
पारितोषिकम् । अरे वृथावलेप,

प्रथितकुटमहिम्ना गल्मसे किं मदान्व

न खलु परिचितस्ते सार्वभौमप्रतापः ।

---

**प्रथितेति**—हे मदान्व, प्रथितं विख्यातं यत् कुलं तस्य महिम्ना  
महत्त्वेन किं गल्मसे पाठ्यं प्रकटयसि । न खलु सार्वभौमस्य प्रतापः ते तव

धवलगिरिसमुत्थः किं स्रवन्त्याः प्रवाहः

न विलयनमुपेयात्संगतः सागरेण ॥ २० ॥

तत्मावधानाऽवेक्षस्व भाविपरिणामफलम् ।

प्रतापसिंहः—( सरोषम ) अरे तुरुक्कपक्षपातिन्

प्राप्नोतु राष्ट्रं त्वचिगाद्धिनाशं

कुलं समग्रं लयमेतु सद्यः ।

सहस्रधाशु प्रविदीर्यतां वपुः

स्वातन्त्र्यमेकं शरणं परं मे ॥ २१ ॥

अपिच

स्वातन्त्र्येऽपहृते त्रिविष्टपसुखं क्लेशाय मे केवलं

तस्मिन्नेव सुरक्षिते वनचरैर्वासोऽपि तोषावहः ।

यामासाद्य कृतार्थतामुपगता धर्मच्युतास्त्वादृशा

नैनां क्षत्रवरः श्ववृत्तिमधनां प्राणाल्येऽप्याश्रयेत् ॥ २२ ॥

परिचितः अवगतः अस्ति । अज्ञातसार्वभौमप्रतापः असीत्यर्थः । धवलगिरिः हिमवतः उच्छिन्नं शिखरं तस्मात् समुत्तिष्ठति इति समुत्थः स्रवन्त्याः सरितः प्रवाहः सागरेण संगतः सन् विलयनं नाशं न उपेयात् किं अपिच उपेयादेव इत्यर्थः । मालिनीवृत्तम् ।

स्वातन्त्र्ये इति—स्वातन्त्र्ये अपहृते नष्टे सति त्रिविष्टपस्य स्वर्गस्य सुखं केवलं मे क्लेशाय भवति तस्मिन् स्वातन्त्र्ये एव सुरक्षिते सति वनचरैः निषादैः महि वागः निवासः अपि तोष संतोषं आवहति इति तोषावहः संतोष-प्रदः भवति । यामासाद्य श्ववृत्तिं सेनां 'सेवा श्ववृत्तिराख्याता' इति वचनात् आसाद्य प्राप्य त्वादृशाः धर्मच्युताः धर्मघ्न्याः कृतार्थतां उपगताः प्राप्ताः एनां श्ववृत्तिं क्षत्रवरः क्षत्रियश्रेष्ठः प्राणान् अत्यये विनाशे अपि न आश्रयेत् । शार्दूलविक्रीडिते वृत्तम् ।

**मानसिंहः**—( सरोषम् ) अरे क्षुद्रनृपाल सार्वभौमस्य पुगतः  
का गणना त्वादृशस्य राजकल्पस्य ।

ऐश्वर्येणोल्लसन्तो गुणिगणविदुषामाश्रयाः कल्पवृक्षा

न्यायेनापालयन्तः कलहविघटितान् भागीवान्नेन्द्रान् ।

अत्मीये वा परे वा नियतमविकृता राजधर्मोऽप्रमत्ता

नैते किं माननीयाः प्रवरनृपतयः सार्वभौमप्रतापाः ॥ २३ ॥

तत्रमपि मिथ्यावलेपं परित्यज्य सार्वभौमस्य च शुश्रूषामुररीकृत्य  
संपादय तव जीवितसाफल्यम् ।

**प्रतापसिंहः**—( सरोषम् ) हा क्षत्रकुलाभिशांसिन् तुरुष्कदास अलं  
तव प्रलापेन ।

विक्रीयदेशकुलधर्मयशोऽभिमानं

हा त्वं तुरुष्कपतये न विलज्जसे किम् ।

**ऐश्वर्येणेति**—ऐश्वर्येण सार्वभौमप्रभावेण उल्लसन्तः प्रकाशमानाः गुणिनां  
गुणवतां गणाः च विद्वोसश्च तेषां आश्रयाः कल्पवृक्षाः तेषां अभीष्टप्रदाः इत्यर्थः ।  
कलहेन विघटितान् विकृतान् भारतीयान् नरेन्द्रान् न्यायेन आसमन्तात् पालयन्तः ।  
नियतं नियमेन आत्मीये स्वजने वा परे रिपौ वा अविकृताः समबुद्धयः ।  
राजधर्मं नयन्नास्त्रविहिते अप्रमत्ता सावधानाः । एतादृशाः एते प्रवराः श्रेष्ठाः च  
ते नरातयः लोकपालाः सार्वभौमः सकलभारतव्यापी प्रतापः येषां ते किं न  
माननीयाः अपिच माननीयाः तेषां शुश्रूषामुररीकृत्य संभावनयाः इत्यर्थः ।  
स्वरधरावृत्तः ।

**विक्रीयेति**—देशश्च कुलं च धर्मश्च यशश्च तेषां अभिमानं तुरुष्कपतये  
सार्वभौमस्य विक्रीय हा इति अपिक्षेपे त्वं किं न विलज्जसे । उद्दामं उदकटं यत्  
शास्त्रं तेन विशीर्षाः भयः परस्य रिपोः प्रतापः येन स एष प्रचण्डः उग्रश्चासौ  
करंश्च त्वां सद्यः विनैष्यति तव निग्रहं करिष्यतीत्यर्थः । वसन्ततिलकावृत्तम् ।

उद्दामशासनविशीर्णपरप्रतापः

सद्यः प्रचण्डकर एष विनेऽपति त्वाम् ॥ २३ ॥

अरे क्षत्रापसद एष निष्कोशखड्गहस्तः प्रताप एव तत्र सकल-  
यवनबलस्य पर्याप्तः ।

तद्विलम्बेनैव तवाभिजनोचितमनुतिष्ठ ।

**मानसिंहः**—( माधिक्षेपम् ) अरे असंखद्वप्रलापिन् शृणु सावधानः ।  
यत्

मिथ्याप्रलापपरुषाक्षर तर्जितोऽहं

सर्वत्र मानमहतामपि माननीयः ।

शस्त्रास्त्रनद्धचतुरङ्गबलैः समृद्धः

सद्यः समेत्य शमयामि तवावलेपम् ॥ २४ ॥

( इति सपरिवारो निष्क्रान्तः )

**प्रधानमन्त्री**—प्रसीदतु महाराजः । तुरङ्गमनयवशीकृतोऽसौ  
किमपि प्रलपतु नाम ।

आ बाल्याद्यावनेशप्रगतिपरिहितक्षेत्रतेजःप्रभावो

नानामोगाधिकारैरनुगुणकवलैः पुष्टदेहान्तरङ्गः ।

**आ बाल्याद्यावनेशप्रगतिपरिहितक्षेत्रतेजःप्रभावो**—आ बाल्यात् शैशवात् प्रभृति यावनेशस्य सर्वभौमस्य  
प्रणत्या वन्दनेन परिहितौ क्षात्रौ तेजश्च प्रभावश्च क्षात्रतेजःप्रभावौ यस्य सः  
नाना बहुविधैः भोगैः च अधिकारैः अनुगुणकवलैः पुष्टं देहश्च अन्तरङ्गं मनश्च  
देहान्तरङ्गे यस्य सः, एतच्छङ्कं समर्थं तस्य सर्वभौमस्य सपर्यायां अवहितं  
सावधाना भातिः यस्य सः अतो मानसिंहः श्रवृत्तौ सेवायां मोदमानः वर्तते । हे  
राजन् एवं यः पराधीनवृत्तिः परस्य अधीना वृत्तिः जीवनं यस्य सः हि  
स्वातन्त्र्यस्य भावं दशान् कथं कस्यति न कस्यतीत्यर्थः । साधुवृत्तन् ।

साशङ्कः तत्सपर्याङ्गवहितमतिरसौ मोदमानः श्ववृत्तौ

राजन् स्वातन्त्र्यभावं कलयति हि कथं यः पराधीनवृत्तः ॥ २५ ॥

मन्त्री—विगूढौरात्म्यमस्य क्षत्रापसदस्य । अथवा प्रकृतिरेवेयं  
कितवस्य यदसौ

स्वल्पोपकारच्छलतो यथाक्षमं

धृत्वा स्वपाशेषु सतः शुचिव्रतान् ।

कृतज्ञतादोषविभीषिकाकुलान्

न्याय्यात्पथश्चालयितुं समीहते ॥ २६ ॥

अभास्यः—देव आत्मनस्तिरस्त्रिक्रिया पुरस्कृत्य क्षिप्रमेवासौ  
क्षत्राधमः प्रज्वलयिष्यति प्रशान्तं मोगलाधिपस्य वैरानलम् । तदावि-  
लम्बेनैव रणाभिमुखा भवन्त्वस्मत्सेनानिवहाः । यतः

अकारणद्वेषपरो नराधमः

परोदयाप्लुष्टनिजान्तरङ्गः ।

नीत्वा स्वपक्षे च्छलतो बलीयसः

पैशुन्यशस्त्रेण हिनस्ति सुव्रतान् ॥ २७ ॥

स्वल्पैति -- २. सौ कितवः स्वल्पथासौ उपकारश्च तस्य च्छलतः व्यपदेशान्  
यथाक्षमं यावच्छक्यं सतः साधून् शुचिं पुण्यं व्रतं येषां तान् स्वपाशेषु धृत्वा गृहीत्वा  
ततः कृतज्ञता एव दोषः तस्य विभीषिकया अन्यायद्वेनेन आकुलान् विधाय  
न्याय्यात् पथः मार्गात् चान्ते तु समीहते याति । कितवाना अल्पोऽप्युपकारः  
सताम्रतर्थाय भवति इति तात्पर्यम् । उपजातिवृत्तम् ।

अकारणेति—अकारणं यः द्वेषः स एव परः प्रधानः यस्य सः परस्य  
अन्यस्य उद्वेगेन वा समन्ततः प्लुष्टं दारुणं निजं अन्तरङ्गं मनः यस्य सः नराधमः  
स्वपक्षे च्छलतः वृपटेन बलीयसः नीत्वा सुव्रतान् पैशुन्यं दौर्जन्यं एव शस्त्रं तेन  
हिनस्ति हन्ति । उपजातिवृत्तम् ।

**प्रतापसिंहः**—असिद्धमेव निसर्गसिद्धं दोगात्म्यं साम्ब्यसूत्रानाम् ।  
नूनं महं तुरुष्कबलेनास्मानभियोक्ष्यत एवासौ क्षत्रकुलविध्वंसकः ।  
तथापि भविष्यति पर्याप्तं वीरभक्तप्रभालभमल्पमायस्यस्मद्वल्भगति-  
दलविमर्दनाय ।

**मन्त्री**—देव सकृत्परास्तर्माप रिपुसैन्यं पुनःपुनर्नवसैनिकैः  
समेधितमस्मान् परिबाधिष्यते । तत्तावदस्यापि प्रतिकारश्चिन्तनीयः ।

**प्रतापसिंहः**—नास्त्यत्रौत्सुक्यकारणम् । सर्वदा विषमगतानाम-  
स्माकं भवत्येवं परमशरण्यः शैलप्रदेशः । एतेनैवाद्यावधि परिपालितम-  
स्मत्स्वातन्त्र्यम् । अतः परमपि तदाश्रया वयं प्रभविष्यामः प्रभर्षितुमपरि-  
मितं तुरुष्कबलम् ।

तत्सुसंनद्धः सत्वरं प्रतिपद्यतां हृददीघाटप्रस्थप्रदेशमस्मत्सेनापतिः ।  
अवेक्ष्यन्तां च राजकार्याण्यमात्यप्रवरेण । यावद्वयमपि सज्जीभूय तत्रैव  
प्रतिष्ठामहे ।

**सेनापतिः**—यदाज्ञापयति देवः ।

**अमात्यः**—यदेव आज्ञापयति ।

( इति निष्क्रान्ताःसर्ग )

समाप्तोऽयं मानसिहापमाननामा प्रथमोऽङ्कः ।

इति श्रीप्रतापविजयटीकायां सर्वाङ्गविद्योतभ्यां मानसिहा-  
पमाननामा प्रथमोऽङ्कः समाप्तः ।



अथ

## द्वितीयोऽङ्कः ।

( ततः प्रविशति हल्दीघाटपरिसरे सेनानिवेशगतः मन्त्रिसेनापातिसामन्त-  
मण्डलपरिवृतः प्रतापसिंहः )

**प्रतापसिंहः**—दिष्ट्या संप्राप्तोऽयं चिरप्रार्थितो युद्धावसरः ।  
तदद्य खलु

रिपुरुधिरपिपासाव्याकुलः खङ्ग एष

प्रखरसमरकाक्षी तृप्तिमेष्यत्यहो मे ।

न हि विपिनमदग्ध्वा वंशसंघर्षणोत्थ-

स्तनुरपि वनदावः शान्तिमाप्नोत्यपुष्टः ॥ १ ॥

**मन्त्री**—अस्मत्सादिनिवहैः प्रसममभियुक्ताः प्रतिभटाः क्षिप्रमेव  
स्वकर्मफलमास्वादयिष्यन्ति ।

( प्रविश्य )

**चरः**—विजयतां देवः । शैलाभोगपरिचयार्थमितो नातिदूरे

---

**प्रथमाङ्कान्ते**—‘ सत्वं इनिपद्यां हल्दीघाटप्रस्थप्रदेशमस्मत्सेनापातिः ’—  
इति प्रतापसिंहेन सूचितस्य द्वितीयाङ्कस्य पूर्वाङ्गाविभागत इवावनीर्णत्वदङ्गावता-  
रोऽत्रार्थोपक्षेपकः । तदुक्तं दर्शने—‘ अङ्कान्ते सूचिनः पात्रैस्तदङ्कस्याविभागतः ।  
यत्राङ्कोऽवतरत्येषोऽङ्गावतार इनि स्मृतः । इति ।

**रिपुरुधरेति**—रिपूणां रुधिरस्य पिपासया तृषा व्याकुलः प्रखरः  
चण्डश्चासौ समरश्च तं काङ्क्षति इति प्रखरसमरकाक्षी एष मे खङ्गः अहो तृप्तिमे-  
ष्यति तृप्तः भविष्यतीत्यर्थः । हि यतः वंशानां संघर्षणेन उत्तिष्ठति सः तप्तुः स्वल्पः  
अपि वनदावः दावाग्निः विपिनं वनं अदग्ध्वा अपुष्टः सन् शान्तिं निर्गम्य न प्रीति ।  
शालिनीवृत्तम् ।

मृगयापदेशेन पर्यटत्यल्पपरिवारो मानसिंहः । श्रुत्वा देवः प्रमाणम् ।  
( इति निष्क्रान्तः )

**सेनापतिः**—ते तरसाक्रम्य निग्रहीतुमादिशतु मां देवः ।

**प्रतापसिंहः**—न ह्यकृतसेनाहमरातिगवस्कन्दितुमुद्युङ्क्ते क्षत्रवीरः ।

**अमात्यः**—देव अनुपेक्षणीयोऽयं यदृच्छोपनतोऽासरः । यतः

असत्यसन्धेषु जनेषु साधुता

हिंस्त्रेष्वहिंसा पिशुनेषु तथ्यम् ।

द्रया कृतघ्नेषु खलेषु चार्जवं

सद्यो विनाशाय भवन्ति भूभृताम् ॥ २ ॥

**प्रतापसिंहः**—सर्वथाऽभिनन्दनीयं तव नयवचनम् । तथापि  
नायं पन्था अस्मत्पूर्वैरभिप्रेतः । अतः रणमूर्ख्येवायं प्रत्यक्षीकरो-  
त्वस्मद्वाहुवीर्यम् ।

( नेपथ्ये शृङ्गस्वनः )

**वैतालिकौ**—विजयताममोघप्रतापो महाराजाधिराजः ।

क्षणेनायं व्योम्नि ग्लपयन्नुडुताराग्रहगणान्

निराकुर्वन् ध्वान्तं भुवि परिसृतैरंशुनिवहैः ।

वितन्वन् विस्तीर्णान् नवविजयकेतून् प्रतिदिशं

स्वयंज्योतिः साक्षाद्दुदयगिरिमारोहति रविः ॥ ३ ॥

**क्षणेनेति**—अयं स्वयंज्योतिः रविः क्षणेन व्योम्नि आकाशे उडुनि नक्ष-  
त्राणि च ताराः च ग्रहाः च तेषां गणान् ग्लपयन् ग्लानि प्रापयन्, भुवि परिक्षतैः  
परित, विततैः अंशूनां निवहैः समूहैः ध्वान्तं तमः निराकुर्वन् निष्कासयन्, दिशि  
दिशि इति प्रतिदिशं विस्तीर्णान् नवविजयस्य केतून् आतप्रसरतात्मकानित्यर्थः  
वितन्वन् विस्तारयन् साक्षाद् उदयगिरिं आरोहति उदेतीत्यर्थः । शिखरिणी-  
वृत्तम् ।



**प्रतापसिंहः**—( ऊर्ध्वं विलोक्य ) अहो प्रभाता रजनी । तत्प्र-  
याणप्रवणा भवन्त्वस्मद्वीरमठाः ।

स्मृत्वा पूर्वाननुपदकृतान् यावनेशापचारान्  
जातामर्षः स्फुरदधरभुक् क्रोधसंरक्तनेत्रः ।  
दर्पाध्मातप्रतिभटचमूघस्मरो बद्धकक्षः  
बाह्वोर्वीर्यं प्रकटयतु मे वीरसामन्तसंघः ॥ ४ ॥

**झालामानसिंहः**—क्षत्रकुलाधीश्वर रविकुलपरिचर्ययैव परिणतिं  
गमिष्यतीदमकाण्डभङ्गुरमस्मत्क्षुद्रकलेवरम् । तद्

राष्ट्रप्रनिष्ठापरिपालनव्रताः  
सज्जा वर्यं त्वद्वचनैकतत्पराः ।  
निहत्य दृष्टान् परिपन्थिभैनिकान्  
संतर्पयामोऽद्य रणाधिदेवताम् ॥ ५ ॥

**प्रतापसिंहः**—धन्यो वः सूर्यवंशानुरागः । तत्  
स्वातन्त्र्यनिश्रासुसमिद्धमन्धवः  
संसर्धमानाः प्रबलैर्द्विषद्वलैः ।  
शस्त्रास्त्रनद्धाः प्रलयानिलोद्धता  
वेगेन सद्योऽभिपतन्तु वीराः ॥ ६ ॥

**स्मृत्वेति**—अनुपदं प्रतिपदं कृतान् पूर्वान् यावनेशास्य दिल्लीशास्य अपचारान्  
स्मृत्वा जातामर्षः संजातकोपः स्फुरन्तं अधरं भुङ्क्ते इति क्रोधेन संरक्ते नेत्रे  
यस्य सः दर्पाध्माताः मदोत्सिक्तः ये प्रतिभटाः तेषां चमूनां सेनानां घस्मरः  
अक्षकः मे मम वीरसामन्तसंघः बद्धकक्षः सन् बाह्वोः वीर्यं बलं प्रकटयतु ।  
मन्दाकान्तावृत्तम् ।

यावदहं तुरुष्ककुलकिंकरं क्षत्रकुलाङ्गारं स्वयमेव निर्वापयामि ।

स्वराक्षणार्थं रचिताग्रमण्डलान्

तुरुष्कसेनानिवहान् विभिद्य ।

मल्लप्रतिद्वं शनजनद्रुहं तं

हृत्वा ज्वलन्तं शमयामि क्षीपम् ॥ ७ ॥

तदस्तत्परमभिषेणयतु तुरुष्कदलं सेनानायकः ।

सेनापतिः—तथा ।

( इति निष्क्रमणः )

प्रशापसिंहः—( प्रशास्तारं प्रति ) प्रच्छन्नाभियोपास्त्वं परिवारलया-  
श्मत्सेनानिवेशम् ।

\* प्रशाप्ता—पदाज्ञापयति देव ।

( नेपथ्ये )

सेनापतिः—( तारस्वरेण ) शीघ्रमभिसरत ।

वेतालिकाः—( पटहध्वनिनोद्गायन्ति )

भूपालीरागेण दादरातालैर्न गीयते ।

\* भट्टा नदताडमेव—हर हर हर महादेव ॥

१ पुरस्ताद्ध्वनः सम्यग् प्रशास्ता रक्षणानि च ।

यायाद्वाक्किंविष्टिभ्यामुदकानि च कारयेत् ॥

अर्थशास्त्र पृ. १३९.

भट्टा नदतेति—हे भट्टः भर्तारः अष्टं लक्षैः एव—हर हर हर मह देव—  
इति नदत गर्जत । रिपोः कटकं सैन्यं तस्य पारं धावत । अधमैः कृता. ये  
महापञ्चाराः तैः कृष्टाः नद० । शाराणां कृपाणानां च ये रणत्काराः तेन चकित्ताः  
भीताः ये तुरगसाराः अश्वविशेषाः तैः कृष्टाः नदत० । प्रहरणैः हर्तं यद् वपुः

धावतारिपुकटकपारमधमकृतमहापचारकृष्टा नदता० ॥१॥  
 शारकृपाणरणस्कारचकितचपलतुरगसारकृष्टा नदता० ॥२॥  
 प्रहरणहतवपुविदारविगलितरिपुरुधिरधारमृष्टा नदता० ॥३॥  
 अवसितरिपुरणविहारहृदयनिहितविजयहारतुष्टा नदता० ॥४॥

( नपथ्यं महाशत्रुचयध्वनिः )

**प्रतापसिंहः**—( आकर्ष्य ) अहो प्रयाता अस्मत्सेनानिवहाः ।

**मन्त्री**—( पुरतो विलोक्य ) एष दत्तपर्याणस्तुरगराजो देवस्या-  
 रोहणं प्रतीक्षमाणो द्वारि तिष्ठति ।

**प्रतापसिंहः**—( उत्थाय ) तावद्वयमप्याधिरुह्य तुरंगममभिपद्या-  
 महे तुरुष्कदलम् ।

( इति सर्वैः सह द्वारदेशमुपत्याश्रमास्त्य सामन्तैः सह निष्क्रान्तः )

**प्रशास्ता**—( तारस्वरेण ) सावधानास्तिष्ठन्तु सर्वे निवेशपालाः ।

**निवेशपालाः**—तथा ।

( इति मियांगं प्रतिपद्यन्ते )

**निवेशाध्यक्षः**—आर्य पश्यैष महाप्रतापो देवः,

प्रचण्डकोषानललोहिताक्षः

स्फुरद्भुजाग्रोद्धतभीमकुन्तः ।

तस्य विदारः द्रुणः तनो विकीरित च्छरिपोः रुधिरं तस्य धाराः तामिः मृष्टाः  
 नदता० । अवसितः यः रिपूणां रणे विहारः तेन रिपुवधेनेत्यर्थः हृदये निहितः  
 विजयस्य हारः तेन तुष्टाः नदता० ।

**प्रचण्डेति**—प्रचण्डः उग्रश्चासौ योपश्च स एव अनलः अग्निः तेन लोहिते  
 रक्ते अक्षिणी यस्य सः स्फुरता मुञ्जस्य अग्नेण उद्धृतः भीमः भीषणः धुन्तः भलः  
 येन सः युद्धकानां वञ्चकानां अन्तकः बालः तुरंगसारः तुरंगोत्तमः चेतकनासा अश्वः  
 इत्यर्थः तस्य पशुतिः प्लवनैः वाम्पनः रंक्रयाः दुर्गमार्गाः यस्य तदृशं रणाङ्गणं  
 धावति ॥ उपजातिवृत्तम् ।

तुरङ्गसारप्लुतकम्पिसंक्रमं

रणाङ्गणं धावात कूटकान्तक ॥ ८ ॥

प्रशास्ता- ( पूं विलोम ) अहो क्षणमाद्येण द्वाष्टिपथाव-  
तीतो देवः ।

निवेशाध्यक्षः—आर्य अल्पसंख्यानामप्यस्मत् सांयुगीनानां  
वीराणां निश्चित एव विजयः ।

प्रशास्ता—अथ किम् । अद्यावधि सूर्यवंशप्रभवैरेव रणप्रवीरैः  
परिपालयते क्षत्रकुलप्रतिष्ठा ।

निवेशाध्यक्षः—तथापि यत्पूर्वजैः स्वकुलप्रतिष्ठापरिपालनाय  
मेवादेश्वराणां सामन्तपद्मलङ्कृतं तेषुपि तुरुष्कमाश्रित्यास्मानु  
न्मूलयितुं प्रवर्तन्ते इति महत् शोकारपदम् ।

प्रशास्ता—भद्र प्रत्यासन्नविपत्सयः प्रायः विवेकात्परिच्युता  
इन्द्रियसुखमेव बहुमन्वाना परप्रसारितमायापाशानिगडितमानसा  
स्वजनेभ्यो द्रुह्यन्ति । किंतु सर्वत्र कर्तव्यनिष्ठानामेव विवेकिनां  
परिणामसुखोदयाः सन्ति सर्वेऽप्युपक्रमाः ।

निवेशाध्यक्षः—एवमेतत् । अन्यथा साहाय्यार्थमासन्त्रितानि  
सर्वाण्येव क्षत्रकुलानि परिहासपूर्वं देवस्यामन्त्रणमवज्ञाय मोगलेश-  
विभवापहृतमानसानि कथं तमेव शरण्यं मन्वीरन् । तथापि पर्याप्त  
एकाक्यसहायोऽपि देवस्तेषां समस्तानां तेजःप्रशमनाय ।

( प्रविश्य )

अश्ववारः—( ससंभ्रमम् ) दिष्ट्या हतो मानसिंहः ।

प्रशास्ता—भद्र विस्तरेण ज्ञातुमिच्छामि ।

अश्ववारः—शृणोत्वार्थः । प्रचण्डप्रतापैरस्मदीरभटैर्निर्भिन्ने-  
जरातिव्यूहे मातंगण्डावलम्बाग्रचरणं चेतकमधिरूढेन देवेन निशित-  
भलप्रहारेण हृदयमर्मणि विद्धो मानसिंहः ।

प्रशास्ता—अचिरेणास्वादितं स्वकृतघ्नताया दारुणं फलं क्षत्रा-  
पसदेन । भद्रं पुनरपि शीघ्रमुपेहि समराङ्गणम् ।

अश्ववारः—तथा ।

( इति निष्पानः । )

प्रशास्ता—व्रणविरोपणतैलपट्टिकाहस्ताः सज्जीभवन्तु सर्वे  
चिकित्सकाः ।

निवेशाध्यक्षः—( दूरं विलोक्य ) सद्योव्रणातुरान् सैनिकान्  
प्रतीक्षमाणा एते चिकित्सालयमेवाधितिष्ठन्ति ।

( प्रविश्य )

अश्ववारः—( ससंभ्रमम् ) आर्थं महदत्थाहितम् । देवस्य  
कुन्ताग्रेण विद्धं निजतीक्ष्णायसकञ्चुकं विलोक्य वरंडकपार्श्वमवष्ट-  
भ्यात्तरक्षां व्यदधादसौ पाटञ्चरः । अत्रान्तरे मातङ्गशुण्डाप्रावधृत-  
निशितखड्गप्रहारेणानुविद्धश्चेतकस्य अधन्यश्चरणः । तेनाशु परावृत्य  
महताजवेन व्रणस्यन्दिरुधिरावसिक्ताङ्गं स्वानिमत्रावहति तुरगराजः ।

( इति निष्क्रान्तः )

प्रशास्ता—अहं तावद्देवस्थोपचारक्रियासंपादनार्थं शीघ्रं चिकि-  
त्सालयमुपसर्षामि ।

( इति निष्क्रान्तः )

निवेशाध्यक्षः—अहमप्युपकार्यामुपेत्य देवस्य सुखासनं विरच-  
याम । ( परिक्रमा ) एषा राजोपकार्या । ( विलोक्य ) अहो प्रागे-

वोपस्थापितं दृश्ये छत्रचामराद्यलंकृतं सुखासनं परिजनैः ।  
यावद्दहमत्रैव स्थितः देवं प्रति गालयामि ।

( प्रविश्य )

संयुगप्रणिधिः—भद्र देवं दृष्टुमिच्छामि ।

( नेपथ्ये )

इत इतो देवः

निवेशाध्यक्षः ( आकर्ष्य , निर्वातितोपचारो देवः स्वयमेवात्रो-  
पसर्पति ।

( ततः प्रविशति व्रणनिबद्धपट्टिकालकृतकायः प्रशास्तुपुरःसरः प्रतापसिंहः )

निवेशाध्यक्षः—स्वागतं देवस्य ।

प्रतापसिंहः—( उपविश्य ) युद्धप्रवृत्तिं ज्ञातुमिच्छामि ।

निवेशाध्यक्षः—श्रावयिष्यति स्वामिनं समरवृत्तमेव प्रागुप-  
स्थितः संयुगप्रणिधिः ।

संयुगप्रणिधिः—( प्रणम्य ) विजयतां देवः । देवस्याल्लोक-  
साधारणविक्रमेण नष्टचेतनं मानसिंहं विलोक्य भयाकुलाः परितो  
प्राद्रवन् प्रसाधितश्मश्रवो यवनसैनिकाः । परंतु पुनः प्रत्यापन्नसंज्ञेन तेन  
प्रोत्साहिताः सर्वेऽप्येकीभूय राजच्छत्रधरं झालासामन्तं सरभसमभ्य-  
पतन् । तत्रैव सांप्रतं तुमुलं युद्धं प्रवर्तते ।

प्रतापसिंहः—शीघ्रमानीयतामत्र विरोपितव्रणो मे भ्रियस्तुरग-  
सारः । यावद्दहं सत्वरं समरभुवभुपेत्य संचूर्णयामि प्रत्यशर्पनाकम् ।

( प्रविश्य )

द्वारपालः—( सशस्त्रम् ) हा महत्कष्टम् । देवस्य सुखोपस्थित-  
रनन्तरमेव तीव्रवेदनोत्क्षिप्तांगः प्राणानजहात् तुरगस्य

प्रतापसिंहः—( वीर्यं निःश्वस्य ) हा प्रिय चेतक । स्वाम्यर्थ  
स्वदेहमाहुतीकृत्य संपादितस्त्वया पशुनापि पुण्यलोकजयः । मम पुनर्

दुर्गाद्रितुङ्गसरिदुत्प्लवने प्रवारी

व्यूहप्रभञ्जनपटुः समरे सहायः ।

मत्स्पर्शहर्षिततनुः समयैगितज्ञो

हाऽच्छिन्न एष विधिनैकपदेऽश्वसारः ॥ ९ ॥

प्रशास्ता—समाश्रितु समरप्रवारी भारतैकवीरः । आदृष्टै-  
नमपरं । सिधुवारं प्रतिष्ठतां देवौ विजयाय ।

( प्रदिश्य )

संयुगप्रणिधिः—( ससंभ्रमम् ) हा महत्कष्टम् । हतो ज्ञाना-  
सामन्तः ।

प्रतापसिंहः—( सौद्विगम् ) हा केयमनर्धपरंपरा । नूनं महद्वत्या-  
हितम् । स्थाने खलु छत्रचामराधिकार उपभुज्यते राष्ट्रभक्तै  
ज्ञालावंशप्रभवैः क्षत्रवीरैः । यतः

जाता न के नियतकर्मफलानि भुक्त्वा

काले विनाशमुदरंभरिणो व्रजन्ति ।

धन्यः स एव निजराष्ट्रसपर्यया यो

विस्तारयन् भुवि यशो निधनं प्रयाति ॥ १० ॥

दुर्गेति—दर्गः च अद्वितुङ्गः गिरिशिखरं च सारित् च तेषां उत्प्लवने  
संक्रमणे प्रवारीः व्यूहस्य प्रभञ्जने भेदने पटुः निपुणः समरे सहायः मम स्पर्शं  
हर्षिता उलसिता तनुः यस्य सः समयं संकेतं च हृत्किंनं गूढमिगय च जानाति  
इति समयोक्तितजः एतादृशः एषः अश्वसारः चेतकः हा विधिना देवेन एकपदे  
अवस्मात् आच्छिन्नः अपहृतः । वरान्ततिलकाष्टलम् ।

प्रशास्ता—स्वाभिजनानुरूपमेवाचरितं ज्ञालावीरेण ।

प्रतापसिंहः—उपक्रान्तेऽपि दुर्दैवचेष्टिते तूर्णं समराङ्गणमुपेत्य  
स्वसंख्यातिरेकोत्सिक्तानरातीन् व्यापादयितुमुत्सुकायते मे हृदयम् ।

( नपथ्ये )

प्रतिहतपरिपन्थिविक्रमो वर्द्धतां विजयश्रिया महाराजाधिराज ।

( आकण्ठं साश्चर्यम् ) भद्र केयमस्मदीयानां विजयघोषणा ।

( ततः प्रविशति मन्त्रिभेनापतिप्रमुखः सामन्तगणः )

सर्वे—( शिरसाऽभिवन्द्य ) वर्द्धतां विजयेन महाराजाधिराजः ।

प्रतापसिंहः—मम प्रिय प्रवीराः, अभिनन्दामि वः पराभिभवविक्रा-  
न्तम् । ( मन्त्रिणं प्रति ) सविस्तरं श्रोतुमिच्छामि युद्धव्यवसायम् ।

मन्त्री—शृणोतु देवः । सर्वतः समेतैर्यवनबलैः युगपदभियुक्तस्य  
ज्ञालावीरस्योपमर्देन जातामर्षाः सहसा प्रज्वलितान्तरङ्गा वयं तत्क्षण-  
मेव प्रसभमवालुस्पाम परिपन्थिदलम् ।

तदानीं

महाप्रलयमारुतक्षुभितवारिधिःश्याकुल-

मसृक्कणविलोहिताक्षमकरोद्गुषाऽस्मद्दलम् ।

प्रहारततिपाटितप्रतिभटाडबन्धक्षत-

स्वदुधिरकर्दमाप्लुतकबन्धमुग्रं रणम् ॥ ११ ॥

महाप्रलयेति—महां-वासां प्रलयश्च तत्संबन्धिमास्तः तेन क्षुभिताः ये  
वारिधयः सप्त समुद्राः तद्दृष्याकुलं असृजः रक्तस्य वणः विलोहिते रक्ते अक्षिणी  
यस्य तादृशमस्मद्दलं रैन्यं प्रहाराणां ततिभिः पाटित यः प्रतिभटाणां अङ्गबन्धः  
तस्य क्षतेभ्यः स्वतः यद्दधिर तस्य कर्दमेन आप्लुताः बन्धाः यस्मिन् तादृशं  
'उग्रं रणं सखा अकरोत् । पृथ्वीवृत्तम् ।



ततः स्वभद्रध्वंसस्खलितधैर्यविष्टम्भः समरभीरुर्मनसिंहः शृङ्ग-  
ध्यानेन परावर्तयतावशिष्टान् सैनिकगणान् ।

प्रतापसिंहः—मम प्रिय प्रवीराः, तुष्टोऽस्मि भवतां साहसविक-  
मोर्जितेन युद्धपाटवेन । परंचैवं विद्रावितोऽप्ययं दुरात्मा पुनरपि  
महता तुरुष्कबलेनास्मान् क्षिप्रमभियोक्ष्यते ।

( प्रविश्य )

गूढप्रणिधिः—विजयतां देवः । अचिरेजानमेरनगरमुपेत्य ततः  
स्वयं मेवाडप्रदेशमाक्रमितुं मृगयाव्यपदेशेनात्रोपस्थास्यति सार्वभौमः ।  
तावच्च मानसिंहाधिष्ठितस्य मोगलदलस्य गोगुन्द्रग्राम एव निवेशस्थानं  
भविष्यतीति मन्त्रनिर्णयः सार्वभौमस्य ।

( इति विधानतः )

मन्त्री—एवं परावृत्तोऽप्यरुपीयसा कालेन पुनरस्मान् परिष्ठा-  
धिष्यतेऽयमसूयोपसृष्टः क्षत्राधमः । तच्छीघ्रं तावदुपकरणीयमत्र  
प्रतिविधानम् । यतः

न्यायाशुवर्तिनमुदारगुणप्रतिष्ठं

स्वातन्त्र्यमात्रविभवं प्रकृतेः शरण्यम् ।

नेतुं निजाधमदशां प्रसभं प्रवृत्ताः

पापाः कदा नु विरमन्ति महोपमर्दात् ॥ १२ ॥

न्यायेति— न्यायं कन्वर्तते तं उदारा. शौर्यादर्शः ये गुणाः तेषु प्रति-  
नितरां स्थितिः यस्य तं स्वातन्त्र्यं एव विभवः यस्य तं प्रकृतेः प्रजायाः शरणे  
साधुः शरण्यः तं निजां अधमां दशां प्रसभं बलात् नेतुं प्रापयितुं प्रवृत्ताः पापाः  
कदा महोपमर्दात् महासंक्षयात् नु विरमन्ति न विरमन्ति इत्यर्थः । वसन्त-  
तिलकावृतः ।

**प्रतापसिंहः**—प्रसन्नः खलु ते तर्कः । तत्संभृतवन्नैरस्माभिः  
प्रतिक्षणमभियोगकाल प्रतीक्ष्यः ।

**प्रज्ञास्ता**—पन्नपैरर्हाभिः पुनरपि समरावतारक्षमा भविष्यन्ति  
सर्वेऽपि त्रिभिन्नमर्माणोऽस्मद्वीरमदाः ।

**सामन्ता**—देवस्यादेशमात्रेण समरोन्मुखा भविष्यन्ति सर्वेऽपि  
पौरजानपदा ।

**मन्त्री**—( विचिन्त्य ) देव त्रिविधाः सन्त्यभियोक्तारः । धर्म-  
लोभासुरविजयिन इति । तेषामुत्तिष्ठमानं सन्धिना मन्त्रयुद्धेन कूटयु-  
द्धेन वा प्रतिव्यूहेनेति त्रयविधानम् । तद्धर्मविजयिनोऽपि मायाविनो  
मोगलेशस्य अतः परं कूटयुद्धेनैवोचितः प्रतियोगः ।

**प्रतापसिंहः**—कथमेतत्संभान्यते रविकुलसंभावानां लोकेश्वरा-  
णाम् । एते खलु

स्ववीर्यविश्रम्भहतारिदुर्नया

धर्मार्थमात्मन्यपि निर्गतस्पृहाः ।

नैवोत्सहन्ते विषमं स्थिता अपि

कूटाभियोगानामिमन्तुमश्वराः ॥ १३ ॥

**मन्त्री**—उपपन्नमेवाभिहितं देवेन । परन्तु न कोऽपि पारयतेऽवधा-  
रयितुं नितरां निगूढं धर्मतत्त्वम् । अत एव प्रवर्तितं भुवि राज्ञामभ्यु-

अतः परं कूटयुद्धेनेति—अत्र प्रतिमुखसन्ध्याग्मः ! तदुक्तं दर्पण-कल-  
प्रधानोपायस्य मुखरोधिनिवर्तिनः । रक्ष्यालक्ष्य इवोद्धृत्वा यत्र प्रतिमुञ्चते ॥ १३ ॥ इति ।

**स्ववीर्येति**—स्ववीर्ये स्वीये क्षात्रतेजसि यः विश्रम्भः विश्वासः तेन हनाः  
परास्ताः अरीणां दुर्नयाः कुटिलनीतियोगाः च । ते धर्मार्थं आत्मनि त्यजावृते  
अपि निर्गतस्पृहाः वीतवृष्णाः ईश्वराः लोकाधिपाः विषमं स्थिताः दुग्ताः आप  
कूटाभियोगान् कूटयुद्धप्रयोगान् अभिमन्तं आदत्तुं नैव उत्सहन्ते । उपजातिवृत्तम् ।

दयनिःश्रेयससाधनं नयतन्त्रं लोकसंग्रहचिकीर्णुभिर्महार्षिभिः । तद्वि-  
हितमेव कर्म सर्वदा लोकपालैरनुष्ठेयम् । अत्रापि समामनन्ति नयशा-  
स्त्रकोविदा यत्

लोकसंग्रहैर्रितात्मभिः

कर्मयोगनिरतैर्नृपोत्तमैः ।

पाप्मनां प्रमथने प्रकल्पितः

धर्मतन्त्रमपि बाधते नयः ॥ १४ ॥

तत्कूटयुद्धेनैव प्रभर्षणीयोऽयं पबल्लारतिः ।

प्रतापसिंहः श्रुतिपद्येऽहं मन्त्रनिर्णयम् । यता बलीयसा  
विगृह्यमाणानामश्माकं संशयित एव शाश्वतिको विजयः । तत्सर्वत्र  
समप्रदेशे स्थानिकाधिष्ठितान् सैनिकान् संस्थाप्य वयं तावत् कुम्भ-  
लग्गदुर्गमाश्रयामहे ।

सर्वे—यदाज्ञापयति देवः ।


( इति निष्क्रान्ताः सर्वे )

समाप्तोऽयं हल्दीघाटसंग्रामनामा द्वितीयोऽङ्कः ।

लोकसंग्रहेति -लोकानां संग्रहः हितं परः इधानं येषां नैः जितात्मभिः  
नियतेन्द्रियैः नमै एव योगः तस्मिन् निरतैः धर्मयोगिभिः स्वार्थः नृपोत्तमैः  
पाप्मनां प्रमथने विनाशे प्रकल्पितः योजितः नयः धर्मतन्त्रं धर्मशास्त्रं अपि  
बाधते । रथोद्धतावृत्तः । अत्रापिदिशार्थं लक्षणम् ।

इति श्रीप्रतापविजयटीकायां सर्वाङ्गविद्योतन्यां

हल्दीघाटसंग्रामनामा द्वितीयोऽङ्कः समाप्तः ।



अथ

## तृतीयऽङ्कः ।

( तत्र. प्रतिशक्ति मोगलपेनानियशोभवने परिक्रमन्ती. मान गिहरोनानायकौ )

**सेनानायकः**—कुमार अविमृश्य रविकुण्डप्रतापं प्रतापेन सह  
विगृह्यमाणेन त्वया प्रज्वालितोऽयं वीरघस्मरो दावानलः प्रतिक्षणं ।  
भस्मसात्कुरुतेऽस्मदूर्जस्वलान् सेनानिवहान् ।

**मानसिंहः**—आर्य किमिति मां वृथाऽक्षिपसि । पूर्वमासीन्मे  
बलवान् प्रत्ययो यदल्पीयसा कालेनैव

कुटिलनयगुणप्रतारितोऽयं

सरभसमाह्ववागुरावरुद्धः ।

मगधपतिरिव प्रगल्भमानः

स्ववशमुपैष्यति राजधर्मभूढः ॥ १ ॥

परंतु केनापि नयावचक्षणेनानुदिष्टोऽयं सर्वत्रास्मन्नयानुरूपं  
प्रतीकारमुपपन्नपते । अन्यथा

---

**द्वितीयाङ्कान्ते**—‘ अचिरेणानमेरनगरमेपेस्य ततः स्वयं मेवाडप्रदेशमा  
क्रमितुं मृगयाव्यपदेशेनात्रोपस्थास्यति सार्वभौमः । ’— इति गूढशणिनिना  
सूचितस्य तृतीयाङ्कस्यापि पूर्वाङ्काविभागत इवावतीर्णत्वःदङ्कावतारोऽत्रार्थोपक्षेपकः ।

**कुटिलेति**—कुटिलः यः नयः तस्य गुणैः ‘ संधिनां विग्रहां यन्मासुन  
द्वैधमाश्रयः ’ इतिवाङ्गुष्यप्रयोगैः प्रतारितः वञ्चितः सरभसं तरसा आह्वः  
रणः एव वागुरा जालं तस्यां अवरुद्धः अयं प्रगल्भमानः राजधर्मभूढः कुटि-  
लनयानभिज्ञः मगधपतिः जरात्संघः इव स्ववशमुपैष्यति । यथा वासुदेवार्जुनाभ्यां  
प्रतारितः जरासन्धः भीमेन द्वन्द्वयुद्धे निहतः तथेत्यनुसन्धेयम् । पक्षितप्रावृत्तम् ।

यन्पूर्वैर्नाहवमूर्ध्निमंभ्रमात्

प्राणात्यये न क्रमितं पराक् पदम् ।

संभाव्यते तस्य कश्चिपि निस्त्रपं

परादमुखं संयुगतोऽपसर्पणम् ॥ २ ॥

**सेनाभायकः**—श्रुतं मया तु सैनिकमुखेन यद्वरिमसंयमनादप्य-  
निहृद्वापसारेण तुमगसारेणासौ बलादपवाहितः समराङ्गणागतः पश्यतः  
कुमारस्येति ।

**मानसिंहः**—आर्य साहसिकस्यैतस्य भृष्टाघातेन क्षणं वीतसंज्ञस्य  
मम न नयनगोचरतामुपगतोऽयं प्रयाणप्रबन्धः । किंतु पुनः प्रकृति-  
मापन्नेन मयोपश्रुतमाधोगमुखेनास्य क्षत्रबन्धः ससंभ्रमं समरापक्रमणम् ।  
तदन्तरं प्रोत्साहितैस्मद्द्वीगणैराक्रमणमात्रेण परितो विद्वावितं  
सर्वं रिपुदलम् ।

**सेनापतिः**—तथापि कथमुपेक्षितं कुमारेणास्यान्वेपणम् । अपु-  
नरावर्तिकः खरुवेतादृशा अनुगुणावसराः । यतः

मृगः पुरस्तात्प्रतिरुद्धसंचरः

यथाद्वियुक्तः प्रमदो मत्तंगजः ।

**यन्पूर्वजैरिति**—याय पूर्वजैः महागणाश्रीसंग्रामासिंहादिभिः आहवस्य रणस्य  
मूर्ध्नि अग्रे संभ्रमात् अद्यतया प्राणात्यये प्राणसंक्रष्टे पराक् पश्चात् पद न क्रमितं,  
तस्य कश्चिपि निस्त्रपं निर्लज्जं संयुगतः रणभुवः परादमुखं अपसर्पणं संभाव्यते  
न संभाव्यते इत्यर्थः । उपजातिवृत्तम् ।

**मृग इति**—पुरस्तात् पुरः श्वेतो प्रतिषिद्धः संचरः मार्गः यस्य सः मृगः  
यूयात् वियुक्तः प्रमदः उन्मत्तः मत्तंगजः मृगान अनुपतति इति मृगानुपाती  
च मृगधिपः सिंहः विषमस्थितः दुर्गतः च परः रिपुः अद्या भुवं सुखं  
निगृह्यते । उपजातिवृत्तम् ।

भृगानुपाती च मृगाधिपः सुग्वं

निगृह्यतेऽद्वा विपमस्थितः परः ॥ ३ ॥

**मानसिंहः**—न मृगयाधर्मणाभिरापतन्त्परातीन् क्षत्रप्रवीराः ।

**सेनापतिः**—अत एव तेषां सर्वत्र नियतः पराभवः । नथापतो हि राज्ञां प्रबलपरिपन्थिप्रमाथः धर्मायत्तश्च तेषां लोकानुरागः ।

( प्रविश्य )

**द्वारपालः**—विजयतामर्यः । कुमागद्वितीयमार्थं द्रन्टुमिच्छति-  
सार्वभौमः ।

**सेनापतिः**—तद्रुपकार्थानामादेशाय ।

**द्वारपालः**—इत इतो देवौ । ( संघे परिक्रान्ति )

एतत्सार्वभौमोपकार्यायाः पुरोद्वारं प्रविशतां देवौ ।

( इति निष्क्रान्तः )

( ततः प्रविशति स्वमण्डलपरिवृतः सिंहासनाधिष्ठः सार्वभौगः )

**उभौ**—( प्रविश्य ) विजयता सार्वभौमः ( इति त्रिः प्रणम्योपविशतः )

**सार्वभौमः**—स्वागतं क्षत्रवीर्याः ।

**नर्तक्यौ**—( वीणावाद्येन गायतः )

जयवतीरामेण त्रितालेन गीयते ।

\* इह सखि विद्मति ललितविहारः ।

सुमनोमोहस्तनन्दकृमागः ।

ध्रुवपदम् ॥

**इह सखीनि**—हे सखि ललाः २ नोह विहारः संचारः यस्य सः सुम-  
नसां देवानां मोहनः तन्दकृमागः कृष्णः ६ विद्मति । सज्जः सन् तव  
मुखपङ्कजं मुहुः अनुपनति । सः ५ धरं मृद वेण तदयत्न अपि वयनगतं वसना-

मुहुरनुपतति स विमलितलज्जः ।

तव मुखपङ्कजमार्शिरिः सज्जः ॥ इह० ॥ १ ॥

वादयते मधुरं मृदु वेणुम् ।

वसनगतमपि न धुवति स रेणुम् ॥ इह० ॥ २ ॥

जनमयि विध्यति नयनपथेतम् ।

अपसर दूरतरं स्वनिकेतम् ॥ इह० ॥ ३ ॥

**पृथ्वीराजः**—( स्वगतम् ) सुदूरमपक्षरणमेव मोगलसेनायाः  
श्रेयस्करम् ।

**सार्वभौमः**—( स्वगतं ) रमणीयेनाप्यनेन गेयपदेन केवलं  
भाव्यमङ्गलमेवाक्षिप्यते । ( प्रकाश ) सेनापते मयि संनिहितेऽपि  
कथं मन्दोत्साहा वर्तन्ते मम सेनानियहाः ।

**सेनापतिः**—प्रसीदतु सार्वभौमः । नात्र दोषभागोऽस्मत् सेना-  
नायकाः । इत एते

आसाद्य गृह्नन्तिलये समरप्रवीराः

यावद्विपुं प्रसभमाक्रमितुं क्रमन्ते ।

पैतावत्सङ्घम इवान्धशिलोच्चयाग्रं

संक्रामति द्रुतमसौ भयविप्लुतान्तः ॥ ४ ॥

**मानसिंहः**—सार्वभौमतेजसाप्लुष्टोऽप्यमात्मरक्षणार्थं संप्रति सेवते  
गिरिगह्वराणि ।

**सार्वभौमः**—अत्र निवसतामस्माकमनर्थकायासेन व्यतीताः

वल्लभं रेणुं रजः न धवति अपनयति । शयि नयमयोः पथि इतं गतं जनै  
विध्यति । दूरतरं स्वनिकेतं जनजाघासं अपरु र प्रयाहि ।

पणनासाः । तथापि नोपलभ्यते मनादशैः क्षत्रवीरैरस्योदन्तलेश  
इति महदाश्चर्यम् ।

**मानसिंहः**—प्रसादतु सार्वभौमः । उग्रदण्डेऽप्यस्मिस्तथाऽनुरक्ताः  
पौरजानपदाठयिका यथैते प्राणदण्डभयमप्यविगणय्य सर्वात्मना तद्धि-  
तैकतन्परा औलोदेशं पर्यटन्ति ।

**सार्वभौमः**—प्रकृत्यनुरागायता हि राज्ञा त्रिसाधनाशक्तिसंपदः ।  
तदुपजीपदान्मानादिभिः कथमप्यनुकूलयितव्या अस्य प्रकृतयः ।

**सेनापतिः**—अभिनन्द्यते सार्वभौमस्याप्रतिमनयपाठवम् ।

**मानसिंहः**—अथ किम् । मेढनयमन्तरेण सर्वथा दुःसाध्योऽयं  
कान्दिशीकः प्राकृतः परिपन्थी ।

( प्रविश्य )

**चरः**—( सरोव्रमम् ) हा महदत्याहितम् । अकस्माच्छैलाम्यन्त-  
राद्विनिर्गतेन प्रतापेन व्यापादितं तदन्वेषणपरं पदातिदलम् ।

**सार्वभौमः**—( निःश्वस्य ) हा कष्टम् । अथ कियत्परिमाणोऽस्य  
युद्धसंनाहः ।

**चरः**—तत्तु न शक्यते इयत्तया परिच्छेत्तुम् ।

**सार्वभौमः**—त्वं तावत्सत्वरं तमनुसृत्य घृणयन् । तत्र गूढनि-  
केतनम् ।

**चरः**—यदाज्ञापयति सार्वभौमः ।

( इति निष्क्रान्तः )

**सार्वभौमः**—( सनिर्वेदं ) अहो इत महच्चित्रम् । संनिधौ संनिवि-  
शामासुस्यापि मम प्रकटीकृतमनेन प्रागल्भ्यन्चेष्टितम् ।



**सेनापतिः**—स्वभावं एवैषांऽल्पकानाम् ।

महाजवैष्वाधगणैरनुद्भूतः

शैलावरुद्धः प्रतिषिद्धसंचरः ।

नेमश्रयणास्थाय मृगोऽप्यहिंसकः

मसंभ्रमं साहसमेव पचते ॥ ५ ॥

**सार्वभौमः**—सेनापते न सम्पगाकलितं त्वया प्रत्यर्थिनः सामर्थ्यम् ।  
अयं तु शैलदुर्गाश्रितश्चारचक्षुर्विज्ञायास्मत्सैनिकानां निगूढसंचारमप्यस्मा-  
देव गिरिगृह्णातिर्गतिं तं पञ्चमीक्ष्यं गिरिगतिः । क्षपयति चैवमपरिचित-  
शैलसंमानस्मत्सैनिकगणान् ।

**सेनापतिः**—परमार्थतो गृहीतः सार्वभौमेणास्य कुटिलनयप्रचारः ।

**सार्वभौमः**—तद्यावदस्मिन् प्रकृतयो न विरज्यन्ते तावत्संश-  
यित एवास्य विभिन्नः ।

**सेनापतिः**—प्रकृतिभेदगन्तरेणात्र न विद्यते किमपि प्रतिविधानम् ।

**मानसिंहः**—भेदोपायसाध्या हि भविष्यन्त्यस्योप्रदण्डस्य  
साम्राज्याधिकारपदलोत्पत्ता मन्त्रिसामन्तगणाः । रत्नानामिव पुरुषाणा-  
मप्यस्ति मूल्यपरिमाणम् ।

संमाननानाविधदानयोगै-

मायाप्रयोगैर्निकृत्तोपजापैः ।

प्रख्यापितैर्दोषगणैश्च भूमुजां

दृढाचुरक्ता प्रकृतिविरज्यते ॥ ६ ॥

**संमानेति**—संमानः च नानाविधदानयोगाश्च तैः मायायाः कुटिल-  
नयस्य प्रयोगैः निकृत्तानां अधिक्षिप्तानां उपजापैः च भूमुजां राज्ञां प्रख्यापितैः  
दोषगणैः दृढं अनुरक्ता प्रकृतिः विरज्यते विरक्ता भवतीत्यर्थः । उपजातिवृत्तम् ।

**सार्वभौमः**—( विचिन्त्य ) कुमार दृक्करं होतदप्यध्यवसितुम् ।  
यतः प्रकृतिसमनुज्ञाभिपिक्तस्य साहभविभ्रमोर्जितस्य तृपनेः प्रकृतस्य  
उपायशतेनापि ततो न विमिद्यन्ते ।

'कृताभिषेकं गुणिने महौजसं

न्यायप्रवृत्तं व्यसनेष्वसत्तम् ।

स्वयंघरेव प्रकृतिः प्रतापिना-

प्यथोपजापैर्न जहात्यधीश्वम् ॥ ७ ॥

**मन्त्री**—दण्डमात्रेण वशीकर्तुं शक्योऽयं क्षत्रवीरः । नृप्रमुक्ता  
अप्यत्र कुण्ठीभविष्यन्तीतरे तथोपचागाः ।

**सार्वभौमः**—अतः संनाद्य चतुरङ्गदलं स्वयमेव द्यं मेवाहविजगार्थं  
रणाङ्गणमवर्ताणाः । परं त्वेतावताकालेन न निप्रहीतुं शक्यते यं गजान-  
कोऽस्मद्वीर। असरैरित्युत्कण्ठतेऽस्मदन्तर्हृदयम् ।

**मन्त्री**—प्रसीदतु सार्वभौमः । अलपीयसा कालेनैव शैलावासकेश-  
निर्विण्णोऽयमन्विष्यति सार्वभौमस्य शरणम् ।

( प्रविश्य )

**द्वारपालः**—विजयतां सार्वभौमः । एष दिल्लीनगरात्संप्राप्तः संदेश-  
हरो द्वारि तिष्ठति ।

**सार्वभौमः**—प्रवेशयैनम् ।

**द्वारपालः**—यदाज्ञापयति सार्वभौमः ।

( इति निष्क्रान्तः )

**कृताभिषेकमिति**—कृतः अभिषेकः राज्याधिकारप्रतिष्ठापनं यस्य सः  
तं गुणिने क्षात्रगुणसंपन्नं महौजसं महाप्रभावं न्यायप्रवृत्तं व्यसनेषु कामजेषु क्रोधजेषु च  
असक्तं अधीश्वरं अर्थैः उपजापैः च प्रतापिता वञ्चिता अपि प्रकृतिः प्रजा  
स्वयंघरा इव न जहाति न लजति । उपजातिवृत्तम् ।

( प्रविश्य )

**संदेशहरः**—( शिः प्रणम्य ) विजयतां सार्वभौमः । सार्वभौमचरण  
सरोजरचिताञ्जलयः प्रणयपुरःसरमावेदगन्ति प्रधानमन्त्रिणः - यत् प्रवर्तते  
संप्रति गान्धारेषु महान् विप्लवः । तत्र चापेक्षितं सार्वभौमस्य  
सान्निध्यमिति ।

**सार्वभौमः**—हा कष्टम् । कथं सर्वत्रापि मन्दोत्साहाः प्रतीयन्ते  
मम महामात्राः ।

**पृथ्वीराजः**—प्रसीदतु सार्वभौमः । अविमृश्यकारिण एते  
ह्यविरते लोकसंग्रहार्थं प्रयतमानस्य देवस्याभीष्टं संगादयितुं न  
क्षमन्ते । तदादिश्य युद्धविरामं गान्धार नू प्रतिपद्यतां सार्वभौमः ।

**सार्वभौमः**—अपि नाम ममाप्यधिकृतानामविमृश्यकारित्वम् ।

**पृथ्वीराजः**—यत्सत्यं न्यायग्रहं तपनकुत्याङ्कुरेण सह खल्व-  
स्थान एवायं विग्रहोपक्रमः । यन्नायं व्यसनावलुप्तकुलाभिमान उदयसिंहः  
किंतु मूर्तः प्रतापः । अतः सक्लकोशदण्डव्ययेनाप्यगुमात्रमेतं नमयितुं  
नैव प्रभविष्यति सार्वभौमः ।

हीनप्रभावोऽपि निगूढमन्त्रो

वृषो नयोत्साहगुणैः समृद्धः ।

दहत्यकस्माद्रिपुकाननं मह-

द्यथा स्फुलिङ्गोऽल्पतृणैः समेधितः ॥ ८ ॥

**सार्वभौमः**—( सस्मितं ) क्षत्रवीरं विरलाः सन्ति त्वाद्दशाः  
आप्रियस्यापि तथ्यस्य वक्ताः ।

**पृथ्वीराजः**—राजनीतिनिपुणाः श्रोतारंश्च ।

सार्वभौमः—क्षत्रवीर नूनं नाद्यापि मम स्मृतिपथादपैति  
चितोडदुर्गारोधप्रसङ्गः ।

पृथ्वीराजः—सार्वभौम सर्वथाऽप्रतिहतप्रसरं हि क्षात्रं महः ।  
प्रत्यक्षीकृतमेव सार्वभौमेण यच्छतशोऽस्मत्सैनिकान्निहत्य यदा सूर्य-  
द्वारपालेन साहिदासेन समाहृत. रवर्लोकजयस्तत्कालमेव षोडश-  
वर्षदेशीयं निजात्मजं पुरस्कृत्य तस्य जाया सपद्यवतीर्णा समरा-  
ङ्गणाग्रम् ।

सार्वभौमः—नूनं लोकोत्तरविक्रमोजिता सा क्षत्राङ्गना ।

पृथ्वीराजः—अहो तदानीं

आकृष्टभीषणकृपाणकरालपाणि-

श्चिच्छ्रोतमाङ्गरिपुसैन्यकबन्धकीर्णम् ।

तूर्णं विधाय समराङ्गणमेव चण्डी

चण्डप्रकोपहुतभुग्ज्वलिता विरेजे ॥ ९ ॥

सार्वभौमः—अत्यद्भुतम् ।

पृथ्वीराजः—तस्यामपि वीरगतिं प्रपन्नायां वीराग्रसरो जयमल्लः

संरम्भस्फुरितारुणाधरराशिः शौर्यातिरेकोत्कटो-

विद्युत्पात इवापतन् रिपुदले स्फूर्जत्कृपाणप्रभः ।

आकृष्टेति—आकृष्टः यः भीषणः भयंकरः कृपाणः खड्गः तेन करालः  
विकटः पाणिः यस्याः सा चण्डी तूर्णं छिन्नानि उतमाङ्गानि शीर्षाणि यस्य तस्य  
रिपुसैन्यस्य कबन्धैः कीर्णं व्याप्तं समराङ्गणं विधाय चण्डः उग्र. प्रकोपः एव  
हुतभुक् आग्निः तेन ज्वलिता प्रदीप्ता विरेजे प्राकाशत । वसन्ततिलकावृत्तम् ।

संरम्भेति—संरम्भेण प्रकोपेन स्फुरिता अरुणस्य अधरस्य राशिः क्षाप्तिः यस्य  
शौर्यातिरेकेण उत्कटः उग्रः द्विषां शत्रूणां अन्तकः यमः स्फूर्जन् यः कृपाणः  
तेन प्रभाति इति स्फूर्जत्कृपाणप्रभः रिपुदले विद्युत्पात इव आपतन् सन् विच्छिन्नाः

विच्छिन्नाङ्घ्रिभुजोत्तमाङ्गविकटां नृत्यत्कवन्धाकुलां

कृत्वासृक्खवणप्लुतां रणभुवं रेजे द्विपामन्तकः ॥१०॥

सार्वभौमः—अन्या खलु लोकोत्तरवीरप्रसूभारतभूः ।

पृथ्वीराजः—तद् विरोधं परित्यज्य मित्रपक्षमारोपयितव्योऽयं  
क्षत्रकुलनायकः सार्वभौमेण ।

सार्वभौमः—तथ्यमेवाभिहितं क्षत्रवीरेण परंतु यशोमात्र-  
विभवा हि लोकपालाः । नैते प्राणात्ययेऽपि परकृतमवहेलनमुपेक्षन्ते ।  
तत्तेजरिवनमपि प्रतापमचिरेणैव स्वतेजसाऽभिभविष्यामः ।

पृथ्वीराजः—निसर्गसिद्धं हि निग्रहानुग्रहसामर्थ्यं सार्वभौमस्य ।

( प्रविश्य )

द्वारपालः—राजा भगवान्दासः द्वारि तिष्ठति ।

सार्वभौमः—तं शीघ्रं प्रवेशय ।

द्वारपालः—यदाज्ञापयति सार्वभौमः ।

( इति निष्क्रान्तः )

( प्रविश्य )

राजा भगवान्दासः—विजयतां सार्वभौमः ।

सार्वभौमः—( सरोषम् ) अप्युपलब्धा काचित्प्रवृत्तिः प्रतापस्या

राजा भगवान्दासः—प्रसादतु सार्वभौमः । शैलदुर्गमुपाश्रितो-  
ऽयं संप्रति विफलीकुरुते सर्वानस्मदुपक्रमान् । तदत्र कालः कश्चित्  
प्रतीक्ष्यः ।

अङ्गयः भुजाः उत्तमाङ्गानि च तैः विकटां भयानहं नृत्यद्भिः कवन्धैः आकुलां  
व्याघ्रां अस्त्रजः रक्तस्य खत्रणेन प्रगहेण प्लुतां रणभुवं वृत्वा रेजे शुशुभे ।  
शार्ङ्गविक्रीडितं वृत्तम् ।

**मानसिंहः**—प्रसीदतु सार्वभौमः । अचिरेणैव संपत्स्यते सार्व-  
भौमस्याभीष्टम् ।

**सार्वभौमः**—( सरोषम् ) परं लज्जायहमेतत्क्षत्रवीरयोः । तदद्य-  
प्रभृति प्रतिषिध्यते उभयोरपि राजकुलप्रवेशः ।

**उभौ**—( स्वगतम् ) हा आस्वादितमरमाभिः स्वजनेष्वसहिष्णु-  
तायाः दारुणं फलम् ।

**भगवान्दासः**—( सप्रश्रयम् ) मृष्यतु सार्वभौमः कार्यातिपातम् ।

**मानसिंहः**—( सप्रश्रयम् ) कृपापाराधारेण देवेन सर्पणीयोऽयं-  
दासजनः ।

**सार्वभौमः**—क्षत्रवीरौ न सहते लेशमपि कार्यातिपातं  
सार्वभौम इति सम्यगवधार्यताम् । तदतःप्रभृति साम्राज्यका-  
र्येष्वप्रमत्तैर्भवितव्यम् ।

**उभौ**—यदादिशति कृपावतारः सार्वभौमः ।


**सार्वभौमः**—तावद्विलम्बेन निगृह्य मत्समीपमानीयतामस्मद-  
रातिः । यावद्वयं राजधानीं प्रति प्रतिष्ठामहे ।

**उभौ**—तथा ।

( इति निष्क्रान्ताः सर्वे )

समाप्तोऽयं मेवाडाक्रमणनामा तृतीयोऽङ्कः ।

इति श्रीप्रतापविजयटीकायां सर्वाङ्गविद्यांतज्यां  
मेवाडाक्रमणनामा तृतीयोऽङ्कः समाप्तः ।





तन्नयमार्गमत्रावलम्ब्यावमर्दनीयोऽयं बलात्कृतः परिपन्थीति  
महाराजं विज्ञापयामि ।

( प्रविश्य )

द्वारपालः विजयताभमात्यः । एष मोगलेशदूतो द्वारि तिष्ठति ।

अमात्यः—प्रवेशयेनम् ।

द्वारपालः—तथा ।

( इति निष्क्रान्तः )

( प्रविश्य )

दूतः—विजयतामार्यः ।

अमात्यः—स्वागतं विप्रवर्धस्य ।

दूतः—अमात्यस्य सौजन्यातिशयेन परितुष्टोऽस्मत्प्रधानमन्त्री  
विज्ञापयति—यदस्थान एव भवाद्दशा धीवैभवविश्रुता राजपुरुषाः  
केवलं तूरुध्यवसायोपसृष्टेन राज्यश्रिया परिभ्रष्टेन साहसिकेन  
प्रतापेनैवं वैक्लव्यपदं नीयन्ते । तन्मिथो विद्वेषविस्तृष्यमानानां नृपाणां  
समायोगेन भारतीयप्रजासमग्रहार्थमुद्यतकृपाणः कृपावतारः सार्वभौमो  
भवाद्दशैः सन्वरं समाश्रयणाय । सोऽयं प्रतिक्षणं प्रेम्णा प्रतीक्षते  
भवता साहाय्यालम्बनम् ।

न वै पुनर्गुर्वर्थसिषाधयिषया परिहीयमानोऽल्पोपक्रमो दोषाय  
करुते । तत्सर्वामनाऽभिनन्दनीयैषाऽभ्यर्थनाऽमात्यप्रवरेणेति ।

न वै पुनरिति ।—भारतीयनृपाणां संघटनरूपस्य गुर्वर्थस्य सिषाधयिषया  
साधयितुमिच्छया परिहीयमानः परित्यज्यमानः अल्पोपक्रमः भेदाद्दस्वातन्त्र्य-  
स्वरूपः दोषाय न करुते न प्रभवति ।



अमात्यः—विप्रवर्य, सर्वथा प्रशंसनीयोऽस्त्यर्थं भारतीयानां श्रेयसंपादनाय सार्वभौमेषाङ्गीकृतो नयोपक्रमः । तथापि

\* प्रभञ्जनोत्पाटितवप्रपादपं

समुत्पतत्पन्नगरानिसंकुलम् ।

हित्वोद्भवं स्वं मलयं हिरण्मयं

मेरुं श्रयन्ते न हि चन्दनद्रुमाः ॥ २ ॥

इति सप्रश्रयं निवेद्य तव स्वामिने ।

दूतः—तथा ।

( इति निष्क्रान्तः )

अमात्यः—अहो प्रवर्तितोऽनेन भेदनयः । कदाचिदेतद्वागुराव नद्धाः केचनानभिजाता देवस्यानिष्टमप्यापादयेयुः । तच्छीघ्रं देवस्य पार्श्ववर्ती भवामि । कः कोऽत्र भोः ।

( प्रविश्य )

द्वारपालः—आज्ञापयत्वमात्यः ।

अमात्यः—मन्त्रगृहमार्गमादेशय ।

प्रभञ्जनेति ।—सञ्जनेन महावातेन उत्पादिताः उन्मूलिताः वप्राः पादपाः च यस्य तं समुत्पतन्ती या पन्नगानां सर्पाणां राज्ञिः पङ्क्तिः तथा संकुलं व्याप्तं स्वं उद्भवं जन्मस्थानं मलयं मलयगिरिं हित्वा परित्यज्य चन्दन-द्रुमाः हिरण्मयं सुवर्णमयं मेरुं मेरुपर्वतं हि निश्चयेन न श्रयन्ते । उपजातिवृत्तम् । अप्रस्तुतप्रशंसालंकारः ।

अहो प्रवर्तितेति ।—अत्र गर्भसन्धारम् । तदुक्तं दर्पणे—' फलप्रधानो पायस्य प्रागुद्भिन्नस्य किंचन । गर्भो यत्र समुद्भेदो ह्यासान्वेषणवान्मुहुः ॥ ' इति ॥

द्वारपालः—इत इतोऽमात्यः । ( उमौ परिक्रामतः ) एतः मन्त्रगृह-  
द्वारं प्रविशत्वमात्यः ।

( इति निष्क्रान्तः )

( ततः प्राविशानि मन्त्रभृतावस्थितो मन्त्रद्वितीः—प्रतापगण्डः )

अमात्यः—( प्रविश्य प्रगम्य ) वर्धतां देवो मालवजयेन । देवस्फ-  
प्रभावेण विजित्य मालवजनपदान् सर्वान् संगृहीता मया रानांशः  
पञ्चविंशतिरक्षरूपकैः सहस्रस्वर्णमुद्राभिश्च परिमितः ।

प्रतापसिंहः—वीर अभिनन्दामि त्वत्कृतं यथासमर्थं रिपोरा-  
क्रमणम् । त्वं तावदेकतमे निगूढकोशागारे गोपायैर्न महानिधिम् ।

अमात्यः—यदादिशति देवः ।

( प्रविश्य )

युवराजचरः—वर्धतां देवोऽभिनवविजयेन । महता शौर्ये-  
णाक्रम्य मोगलदलं कुमारेण निगृहीतो मोगलसेनापतेरवरोधः समीप-  
तरवतिशृङ्गान्तरेऽवरुद्धः । श्रुत्वा देवः प्रमाणम् ।

प्रतापसिंहः—भद्र उच्यतां मद्भवनात्कुमारो यत्तवैतत्साहसेन  
परितुष्टः प्रतापस्त्वामभिनन्द्य तुरूष्कसेनापतेरवरोधं राजकुलोचिता-  
तिश्रयसत्क्रियापूर्वकं विसर्जयितुमादिशति । न कदाचित्परद्वाराप-  
हरणमनुमन्वते तपनकुलसंभवा इति ।

युवराजानुचरः—यदाज्ञापयति देवः ।

( इति निष्क्रान्तः )

( प्रविश्य )

गूढचरः—विजयतां देवः । महाराजमनिगृह्य परावृत्तस्य तव  
शिरश्छेदो भविष्यतीत्यादिश्य मोगलेशेन प्रेषितः सेनानायको महता  
कोशबलेन सह संव्राप्तोऽजमेरनगरम् ।

प्रतापसिंहः—भद्र पुनरपि ज्ञायतामस्य समरप्रवृत्तिः ।

गूढचरः—तथा

( इति निष्कान्तः )

प्रतापसिंहः—( १ रोपम् ) अविरतमस्मान् बाधितुं बद्धपरिक-  
रोऽयमरातिः कथमपि शीघ्रं भग्नोद्यमः कर्तव्यः ।

अमात्यः—देव,

सामोपचारैर्नृपतिं समप्रभं

दानेन हीनं कुलधर्मनिष्ठम् ।

सत्त्वाधिकं भेदनयेन चोद्धतं

दण्डेन भिन्नप्रकृतिं वशं नयेत् ॥ ३ ॥

परन्तु राजधर्मपेतस्य मायाविनो मागलेशरय मायाप्रयोगमन्तरेण  
न विद्यतेऽन्यः प्रतीकारः । तच्छैलदुर्गमाश्रित्य कूटाभियोगैर्वैजिक-  
पथावरोधैश्चैतद्वलसंशयं विधायायं मन्वोत्साहः कर्तव्यः ।

मन्त्री—सर्वथाऽभिनन्दनीयोऽयं मन्त्रनिर्णयः । यतः

विगृह्य लोकाधिपतिर्बलीयसा

सुखं वसेन्नैव समानभूमौ ।

सामोपचारैरिति ।—रामप्रभं समानप्रभावं नृपतिं सामोपचारैः वशं  
नयेत् कुलधर्मे निष्ठा यस्य तादृशं हीनं अपकृष्टं दानेन वशं नयेत् । सत्त्वाधिकं  
बलवन्तं उद्धतं च भेदनयेन वशं नयेत् । भिन्नाः प्रकृतयः राज्यस्य सप्त भङ्गानि  
'स्वम्यमात्यसुहृत्क्रोशराट्दुर्गविलानि' यस्य तं दण्डेन वशं नयेत् । उपजा-  
तिवृत्तम् ।

विगृह्येति । लोकाधिपतिः नृपः इलीयसा विगृह्य कलहं वृत्त्वा समानभूमौ  
जनपदे सुखं नैव वसेत् । पर परन्तु तन्वयैः धान्यनिचयैः अपसारैः अपहरणमार्यैः  
च समेतं युक्तं वद्विदर्शैश्चैलदुर्गं वशं नयेत् । उपजातिवृत्तम् । तदुक्तं धौट-

परं समेतं निचयापसारैः

ममाश्रयेत्सत्त्वरमद्रिदुर्गम् ॥ ४ ॥

अपिच समामनन्त्यत्र नयमार्गविचक्षणा यत्

पार्ष्णिग्राहप्रकोपं प्रकृतिविघटनं मित्रवर्गोपजापं

सेनायाः कूटयुद्धैः क्षयमनवरतं साधनानां व्ययं वा ।

दुर्भिक्षेणाभियोक्तुर्व्यसनमनुपदं वा तदुत्साहभङ्गं

निःशङ्कं यो विधातुं प्रभवति स सुखं संश्रयेदेव दुर्गम् ॥ ५ ॥

तत्प्रबलपरिपन्थिपराभवायापर्याप्तनिचयेतदुर्गं परित्यज्य नाना-

लीये—‘दुर्बले राजा बलवताऽभियुक्तस्तद्विशिष्टबलमाश्रयेत् ।...सहायभावे दुर्गमाश्रयेत् । यत्रामित्रः प्रभूतसैन्योऽपि भक्तयवसेन्धनोदकोपरोधं न कुर्यात् । स्वयं च क्षयव्ययाभ्यां युज्येत । तुल्यदुर्गाणां निचयागसारतो विषयः । इति ।

**पार्ष्णिग्राहेति ।**—अभियांयतुः युध्यमानस्य रिपेः पार्ष्णिग्राहस्य पृष्ठप्रदेशाधिपस्य प्रकोपं प्रकृतीनां विघटनं भेदं मित्रवर्गस्य उपजापं कूटयुद्धैः सेनायाः क्षयं अनवरतं सततं साधनानां युद्धरामग्र्याः व्ययं दुर्भिक्षेण अनुपदं व्यसनं विपदं वा तस्य अभियोक्तुः उत्साहस्य भङ्गं यः निःशङ्कं असंशयं विधातुं प्रभवति सः एव सुखं दुर्गं संश्रयेत् न इतरः इत्यर्थः । स्रग्धराश्रुतम् । तदुक्तं कौटलीये—‘तदुर्गमेभिः कारणैराश्रयेत् । पार्ष्णिग्राहमासारं मध्यममुदासीनं वा प्रतिपादयिष्यामि । .. धीवधासारप्रस रवधेन वास्य स्त्रन्धावारावग्रहं करिष्यामि । दण्डेपनयेन वाऽस्य रन्ध्रं तथाप्य सर्वेसन्दोहेन प्रहरिष्यामि । प्रतिहतोत्साहेन वा यथेष्टं सन्धिप्रवाप्स्यामि । मयि प्रतिबन्धस्य वा सर्वतः बोधाः समुत्पश्यन्ति । निरासारं वास्य मूलं मित्रादनीदण्डैश्चातिष्यामि ।...निम्नखातरान्त्रियुक्तविशारदं वा मे सैन्यं पथ्याबाधयुक्तमासत्रे कर्मणि करिष्याति । त्रिरुद्धदेशकालसिहागतौ वा क्षयव्ययाभ्यां न भविष्यति । महाक्षयव्ययान्निगम्योऽयं देवो दुगाटव्यपसारंगहृत्वात्, परेषां व्याधिप्रायः सैन्यव्यापामानमलब्धभौमश्च तमापन्नतः प्रचेक्ष्यति । प्रविष्टो वा न निर्गमिष्यतीति । कारणभावे वृक्षसमुच्छ्रये वा परस्य दुर्गमुन्मुच्यारगच्छेत् ।’ इति ।

शस्यसंपन्न. सर्वतश्चापसारैरनुविद्धः शैलप्रदेश एवाशु समाश्रयणीयः ।  
तत्र स्थिता वयं नानायोगैर्बलवतोऽप्यरतेः पराभवाय प्रभविष्यामः । यतः

गाढारक्तप्रकृतिरबलोऽनल्पवीर्यस्य शत्रोः

प्रत्याहन्तुं प्रभवति नृपो दुर्गसंस्थोऽभयागान् ।

कालेनैवं विमृदितदलं हीनकोशं द्विषन्तं

नानायोगैरुपचितबलो लीलयैवोच्छिनत्ति ॥ ६ ॥

प्रतापसिंहः—सर्वथा प्रतिपद्येऽहममात्यानुगृहीतं मन्त्रिर्वचनम् ।

परं च कालकृतविपर्यासेन दूयते मेऽन्तरात्मा । यतः

रिपून्मथनजृम्भिताप्रतिमविक्रमैर्विश्रुता

ध्रुवं नृपतिपुंगवाश्चिरमितो विनाशं गताः ।

इमे विषयलोलुपा हताधियो नृपाः सांप्रतं

पराड्युगर्किकराः कलुषयन्ति गोत्रत्विषम् ॥ ७ ॥

मन्त्री—एवं नार्हति देवः क्षत्रकुलकलङ्कानां पापाचारैरात्मान-  
मवसादयितुम् । यतः

गाढारक्तेति ।—गाढं दृढं अरक्ताः सानुरागाः प्रकृतयः यस्मिन् सः  
अबलः अल्पबलः नृपः दुर्गसंस्थः सन् अनल्पवीर्यस्य बलीयसः शत्रोः अग्निशो-  
गान् आक्रमणानि प्रत्याहन्तुं प्रभवति समर्थः भवति इत्यर्थः । एवं कालेन विमृ-  
दितदलं क्षीणसैन्यं हीनकोशं नष्टधनं द्विषन्तं रिपुं स्वयं उपचितबलः समोचितबलः  
सन् नाना योगैः बहुविधनयप्रयोगैः लीलया एव उच्छिनत्ति विनाशयति । मन्दा-  
क्रान्तावृत्तम् ।

रिपून्मथनेति ।—रिपूणां उन्मथनाय जृम्भिताः प्रकटीकृताः ये अप्र-  
तिष्ठाः लोभोत्तराः विरमाः तैः विभृताः विक्रयताः नृपतिपुंगवाः नृपोत्तमाः इतः  
ध्रुवं विनाशं गताः । इमे भानसिंहादयः इत्यर्थः विषयलोलुपाः विषयासक्ताः  
द्वेषयिः मूढाः नृपाः परस्य शत्रोः अड्युगं चरणयुगलं तस्य किंकराः दासाः  
सांप्रतं गोत्रत्विषं क्षत्रकुलप्रभां कलुषयन्ति मलिनीकुर्वन्ति । पुंश्वीवृत्तम् ।

जनैः ससत्त्वैः स्वकुलप्रतिष्ठा  
संरक्षयते नैव निकृष्टसंघैः ।  
तिमिङ्गिलग्राहसमाकुलोऽम्बुधिः  
रत्नैर्हि रत्नाकरतां समश्नुते । ८ ॥

( नेपथ्ये )

**वैतालिकः**—विजयतां स्वातन्त्र्यैकरसो महाप्रतापो महाराजा-  
धिराजः ।

जनपदहितदक्षा बाहुवीर्यप्रतिष्ठा  
विबुधपतिसहायाः क्षात्रधर्मैकनिष्ठाः ।  
दिनकरकुलधुर्या आत्मवन्तः स्वतन्त्रा  
नियमितपरचक्रास्तेजसैवोत्तपन्ते ॥ ९ ॥

**प्रतापसिंहः**—( आक. ७ ) सत्यं सर्वदा स्वायत्तसिद्धय एव  
रविकुलसंभवाः ।

**पन्त्री**—( विचिन्त्य ) अपिच नह्यजनो जनपदो राज्यमजनपदं वा  
भवति । तत्पूर्वं तावदस्मज्जनशोऽभये स्थापनीयः ।

**प्रतापसिंहः**—एतदप्युपपन्नम् । कः कोऽत्र भोः ।

( प्रविश्य )

**प्रतिहारः** आज्ञापयतु देवः ।

**जनैश्चिति** । अर्थास्तारन्याप्तोऽत्रालंकारः ।

**जनपदश्चेति** ।—जनपदस्य देशस्य हिते दक्षाः सावधानाः बाह्वोः वीर्ये  
बले प्रतिष्ठा स्थितिः येषां ते विबुधपतेः इन्द्रस्य सहायाः क्षात्रधर्मै एक निष्ठा  
येषां ते दिनकरकुलस्य सूर्यवंशस्य धुर्याः मुख्याः भारमवन्तः जितेन्द्रियाः स्वतन्त्रः  
नियमितं निवारितं परस्य चक्रं शासनं यैः ते तेजसा क्षात्रतेजसा एव उत्तपन्तै  
वीर्यन्ते । मालिनीवृत्तम् ।

प्रतापसिंहः — उद्बोध्यतामस्मद्वचनात्पुराग्रामनदीतिरब्रजादिपु  
यदात्तरक्षार्थं सर्वैः पौरजानपदैः स वरं शैलप्रदेश आश्रयणीयः ।  
न चैवमुज्झिते प्रदेशे केनापि कृष्यादिकर्मानुष्ठेयम् । एतदाजशा-  
सनातिक्रमणे त्वपरिहार्या देहान्तदण्डार्हता कृतागस इति ।

प्रतिहारः—तथा ।

( इति निष्क्रान्तः )

प्रतापसिंहः—( सोद्वेगम् ) मन्त्रिवर्य,

कष्टं चिरायाचलवासनिश्चया-

न्मयोऽज्झितेयं यवनावमर्दिता ।

अरण्यभावेन समृद्धसस्या

वसुन्धरा मे परिणंस्यते ध्रुवम् ॥ १० ॥

मन्त्री—प्रसीदतु देवः । अगतिका ह्येषा गतिर्मेवाडेक्षराणाम् ।

( नेपथ्ये )

वैतालिकः—विजयतां नयमार्गविचक्षणोऽमोघविक्रमो महा-  
राजाधिराजः ।

समदन्तुपमभक्षिणं धर्षयित्वा रणाग्रं

प्रकटितपृथुवीर्यो यावनेशाभियुक्तः ।

यदुपातिरिव दुर्गे वासयित्वा स्वपौरान्

प्रतिहतपरमन्त्रो राजसे त्वं स्वतन्त्रः ॥ ११ ॥

समद्वेति ।—रणे मन्त्रेण सह वर्तमानं समदं, नृपं मानसिहं पक्षे जरासधे  
अभीक्ष्णं पुनः पुनः धर्षयित्वा अभियुक्तं प्रकटितं पृथुमहत् वीर्यं बलं येन सः  
यावनेशेन अकबरेण पक्षे वाश्यवनेन अभियुक्तः आक्रान्तः सन् यदुपातिः कृष्णः  
इव दुर्गे स्वपौरान् वासयित्वा प्रतिहतः परस्वः परस्य रिपोः मन्त्रः येन स त्वं

**प्रतापसिंहः**—( आकर्ष्य ) अहो स्वयमीश्वरशिेनावतीर्णेन भगवता क्षुण्ण एष मार्ग इति स्मरणेन पुनः प्रोत्साहिता वयम् । कः कोऽत्र भोः ।

( प्रविश्य )

**प्रतिहारः**—आज्ञापयतु देव ।

**प्रतापसिंहः**—दुर्गपालं द्रष्टुमिच्छामि ।

**प्रतिहारः**—तथा ।

( इति निष्क्रान्तः )

( प्रविश्य )

**दुर्गपालः**—विजयतां देवः ।

**प्रतापसिंहः**—वीर, द्वित्रैरहोभिः सपरिवारं प्रस्थास्यामो वयं शैलप्रदेशम् । तद्यावच्छक्यं परिपालयैतद्दुर्गराजम् ।

**दुर्गपालः**—देवस्य प्रभावेण स्वल्पबलोऽपि प्रपविष्याम्यहं युद्धोपकरणसंनद्धं दुरारोहमेतद्दुर्गराजं परिरक्षितुम् ।

नानाप्रहारपटुवीरभटोत्कटेऽयं

क्षुद्रावरोधकगणैः प्रतियुध्यमानः ।

दासस्त्वदन्नपरिपुष्टवपुर्ध्रुवं ते

प्रणाल्ययेऽपि परिपालयिताऽध्यदुर्गम् ॥ १२ ॥

**प्रतापसिंहः**—वीर, प्रीतोऽस्मि त्वोत्साहातिरेकेण । त्वं तावच्छत्रं प्रतिपद्यस्व स्वनियोगम् ।

**नानाप्रहारेति** ।—नानाप्रहारेषु पटवः दक्षाः ये वीरभट्टाः तैः उत्कटेः मत्तः क्षुद्राः च ते अवरोधकगणाः च तैः प्रतियुध्यमानः त्वदन्नं परिपुष्टं वपुः यस्य सः ते तव अयं दासः प्राणाल्यये प्राणसंकटे अपि अद्यदुर्गं कुंभलग्दुर्गं परिपालयिता परिपालयिष्यति । वसन्ततिलकावृतम् ।



दुर्गपालः—गदाज्ञापयति देवः ।

( इति निष्क्रान्तः )

( प्रविश्य )

प्रतिहारः—विजयतां देवः । देवं द्रष्टुकामो निषादपतिर्द्वारि  
तिष्ठति ।

प्रतापसिंहः—प्रवेशयैनम् ।

प्रतिहारः—तथा ।

( इति निष्क्रान्तः )

( प्रविश्य )

निषादपतिः—विजयतां देवः ।

( इति त्रिः प्रणम्य फलान्युपहरति )

प्रतापसिंहः—स्वागतं निषादाधिपतेः ।

निषादपतिः—देवस्य शैलावासप्रवणतासुप्रलभ्य संप्राप्तोऽस्म्यहं  
प्रवेष्टुं परिचारकगणम् । तद्यथार्हनियोगेनानुग्राह्योऽयं दासजनः ।  
लघुरयं किं ममोपकरिष्यतीति नैवावधार्यम् । यतः

अल्पः कदाचिन्महता सुदुष्करं \*

कार्यं महत्साधयितुं भवत्यल्पम् ।

काष्ठैकपोतेन सुखोत्तरः प्रभो

हिरण्यनावा जलधिर्न तीर्यते ॥ १३ ॥

अल्प इति ।—अल्पः अपकृष्टः कदाचित् महता उल्लेखेन सुदुष्करं महत्  
कार्यं साधयितुं अल्पं भवति समर्थः भवतीत्यर्थः । काष्ठैकस्य काष्ठमात्रस्य पोतेन  
सुखोत्तरः सुखेन उत्तुं इत्यर्थः ; जलधिः समुद्रः हिरण्यस्य नावा न तीर्यते । उपजा-  
तीव्रतम । अर्धन्तरन्यासोऽलंकारः ।

प्रतापसिंहः—निषादपते, परितुष्टोऽस्मि तव राजनिष्ठातिशयेन ।  
तदद्यैव नियुज्यसे स्वमस्मदाटविकषलस्याधिपत्ये ।

निषादपतिः—महानेपोऽनुग्रहः स्वातन्त्र्यैकरसस्य देवस्य मयि  
दासजने ।

प्रतापसिंहः—वीर, परिचिताशेषशैलसंक्रमस्त्वमतः परं भवि-  
ष्यसि मे परमः सहायः ।

निषादपतिः—( सप्रथयम् ) अहो अद्य मे सफलं जन्म ।

प्रतापसिंहः—तत्त्वभाटविकदलं सज्जीकृत्यास्मज्जानपदपौराणा-  
मावासयोग्यान् शैलाम्यन्तरभूमिभागानुपकल्प्य तत्र परिपालयास्म-  
दुपागमनम् ।

निषादपतिः—तथा ।

( इति निष्क्रान्तः )

प्रतापसिंहः—मन्त्रिन् सर्वथाऽनुकूलं देवमिति तर्कये ।

मन्त्री—अथ किम् । स्वातन्त्रप्रियस्यैकलिङ्गाधिष्ठितस्य महा-  
राजस्य कालेन सर्वेऽपि भविष्यन्त्यनुकूला व्यतिकराः ।

प्रतापसिंहः—अहं तावदन्तःपुरमुपसृत्य प्रयाणप्रबन्धं प्रक-  
ल्पये । कः कोऽत्र भोः ।

( प्राविश्य )

प्रतिहारः—आज्ञापयतु देवः ।

प्रतापसिंहः—अन्तःपुरमार्गमादेशय ।

प्रतिहारः—इत इतो देवः । ( उक्तो परिक्रामतः ) एतदन्तःपुरद्वार  
प्रविशतु देवः ।

( इति निष्क्रान्तः )

( ११: प्रविशन् राजपुत्रीगहिता महिषी )

प्रतापसिंहः—( प्रविश्य ) देवि जातः खलु शैलाधिवासनिर्णयः ।

महिषी—( सङ्घे ) प्रीताऽस्म्यार्यपुत्रस्य शैलाधिवासोध्य-  
वसायेन ।

प्रतापसिंहः—अगतिका ह्येषा गतिः स्वातन्त्र्यपरिपालनाय ।

महिषी—आर्यपुत्र स्वातन्त्र्यमेव राजन्यस्य वीर्यम् । अपिच

नानारसैः स्वादुफलैः सुपोषितः

स्नेहेन राजन्यकुलोपलालितः ।

शुकोऽपि चामीकरपञ्जरश्रितो

न पारतन्त्र्यं बहु मन्यते खगः ॥ १४ ॥

तत्किं पुनस्तेजस्विनो लोकपालाः ।

प्रतापसिंहः—अथ किम् । किं तु प्रकृतिकोमलस्यान्तःपुरजन-  
स्यायासबहुलः शैलाधिवासो नितरां क्लेशाय भविष्यतीति व्याकुलोऽस्मि ।

महिषी—प्रसीदस्वार्यपुत्रः । परिचितमृगयाविहारानां क्षत्रा-  
ङ्गनानां तु

धनविरूढकलाञ्चितपादपं

मधुरनिर्झरवारिपरिस्त्रवम् ।

नानारसैरिति ।—नानारसैः स्वादुफलैः सुपोषितः स्नेहेन राजन्यस्य  
कुलं तेन उपलालितः खगः पक्षी शुक्रः अपि चामीकरस्य सुवर्णस्य पञ्जरं श्रितः पार-  
तन्त्र्यं न बहुमन्यते न आद्रियते इत्यर्थः । उपजातिवृत्तम् ।

धनविरूढेति ।—धनं विरूढाः फलैः अञ्जिताः अलङ्कृताः पादपाः वृक्षाः  
यस्मिन् मधुराः निर्झरणां वारिणाः झलस्य परिस्त्रवाः प्रवाहाः यस्मिन् द्विजानां  
विहंगानां तैः पङ्क्तैः विरूढैः शब्दैः च निनादितं गिरेः काननं वनं नन्दनतां

द्विजततेर्विरुतैः११ निनादिनं

व्रजति नन्दनतां गिरिकाननम् ॥ ११ ॥

एषा पृथ्वीराजस्य भगिन्यपि विहाय मोगलराजधानीविलासान्  
शैलाधिवासमेवापिनन्दति ।

प्रतापसिंहः—वत्से, उपप्लवबहुला हि शैलाधिवासः ।

सहिष्णी—वत्से, कथमकारणमात्मानं श्लेषपदं नेतुमुत्सहसे ।  
वीरगणपरिरक्षिता त्वं सुखं प्रतिष्ठस्य हस्तिनापुरम् ।

राजपुत्री—अम्ब, निसर्गत एव स्वातन्त्र्यप्रियाः सन्ति क्षत्र-  
कन्यकाः । तदं

यवननृपकुलाङ्गनाऽवभूता

नटविटवृन्दविडम्बनाऽवसन्ना ।

नियमितसुखसंचाराऽस्वतन्त्रा

न जननि जीवितुसुसहे पुरेऽस्मिन् ॥ १६ ॥

प्रतापसिंहः—अस्तु । ( पुरतो विलोक्य ) एष युवराज इत एवो-  
पसर्पति ।

( ततः प्रविशति युवराजः )

राजपुत्री—( युवराजं वीक्ष्य स्वगतम् ) अहो नु खलु

व्रजति नन्दनवतलुह्यं भवतीत्यर्थः । द्रुतविलम्बिवावृत्तम् । गिरिकाननं नन्दनतां  
व्रजतीति समर्थनसापेक्षस्य घनविरुद्धेत्यादिना समर्थनात्कव्यलिङ्गमलङ्कारः ।

यद्यनेति ।—यवननृपकुलस्य मोगलराजकुलस्य अङ्गनाभिः अवधूता  
तिरस्कृता नटानां विद्यानां च वृन्दस्य विडम्बनया परिहासेन अवसन्ना गिरिणा नियमितः  
निरुद्धः सुखेन संचरः पर्यटनं चरयाः सा अतः एव अस्वतन्त्रा परवशा  
सती अस्मिन् पुरे दिल्लीनगरे इत्यर्थः हे जननि जीवितुं न उत्सहे । पुष्पि-  
ताग्रावृत्तम् ।

उपनतनवयौवनाऽभिरामः

स्मितवदनः कमनीयकुन्तलोऽयम् ।

कमपि मधुरदर्शनः कुमारो

जनयति मे शुचि मानसे विकारम् ॥ १७ ॥

युवराजः—अभिनन्दितं महाराजस्याद्धोषण पौरजनैः ।

पतापसिंहः—साधु वत्स पौरजनानुरागाद्यत्ता हि राष्ट्रसंपदः ।  
कः कोऽत्र भोः ।

युवराजः—( राजपुत्रीं निर्वग्य स्वगतम् ) अहो न्वकाण्ड एव

नवानुरागाञ्चितलोललोचना

बालेयमारोहति मेऽञ्जसा मनः ।

वामभ्रुवां मुग्धमपाङ्गीक्षितं

क्षणेन यूनां विजयाय कल्पते ॥ १८ ॥

( प्रविश्य )

कञ्चुकी—आज्ञापयतु देवः ।

पतापसिंहः—सद्य एव प्रस्थानाभिमुखो भवन्तु सर्वेऽन्तःपुर-  
निवासिनो जनाः ।

युवराजः—( आत्मानं महर्षहरवलोकयन्तीं राजपुत्रीं निरीक्ष्य स्वगतम् )

नवेति ।—नवानुरागेण अञ्चिते विभूषिते लोले चञ्चले लोचने यस्याः सा इयं बाला अञ्जसा सर्पादि मे मनः आरोहति । वामभ्रुवां वामे सुन्दरे भ्रुवौ यासां तासां स्निग्धं अनवद्यं अपाङ्गवीक्षितं नेत्रान्तविलोकनं क्षणेन यूनां विजयाय कल्पते प्रभवति । उभजातिवृत्तम् । अत्र युवराजराजपुत्रीप्रणयरूपस्य पताकावृत्तस्यारम्भः । तदुक्तं वरुणे— ' न्यापि प्रासङ्गिकं वृत्तं पताकेत्यभिधीयते । ' इति ।

अहो न्वियं षण्मृगाः शीतला

सुधारसैः सिञ्चति मामभीक्षणम् ।

हरप्रकोपानलद्गधविग्रहं

वालेयमुज्जीवयति स्मरं पुनः ॥ १९ ॥

कञ्चुकी—तथा ।

( इति निष्क्रान्तः )

प्रतापसिंहः—तावद्वयमपि प्रस्थानप्रवणा भवेत् ।


( इति निष्क्रान्ता गवै )

समाप्तोऽयं शैलदुर्गाश्रयनामा चतुर्थोऽङ्कः ।

अहो न्वियमिति ।—अहो नु पूर्णः सकलः यः मृगाङ्कः चन्द्रः तद्वत् शीतला तापशमनी सुधारसैः मां अभीक्ष्णं मुहुर्मुहुः सिञ्चति हरस्य महेश्वरस्य कोपः एष अनलः तेन दग्धः विग्रहः देहः यस्य तं स्मरं मदनं इयं वाला पुनः उज्जीवयति । उपजातिवृत्तम् ।

इति श्रीप्रतापविजयटीकायां सर्वाङ्गविद्योतन्यां

शैलदुर्गाश्रयनामा चतुर्थोऽङ्कः समाप्तः ।



अथ

## पञ्चमोऽङ्कः ।

( ततः प्रविशन्ति कैलाधित्यकायां क्रौडन्त्यः कम्बुकिनाऽभिप्रियः ।  
राजस्रग्नाः )

प्रथमा—( स्वस्थमम् ) आधि गृहाणैतं श्रोतसाऽपोह्यमानं कुसुम-  
कन्दुकम् ।

द्वितीया—सुदूरमाकृष्ट एष प्रवाहवेगेन ।

तृतीया—युवामपसरतम् । इयमहं प्रत्यानयामि ।

( इति उद्व्यादपसार्थानयानि )

प्रथमा—( सभ्रमङ्गम् ) पुंवत्प्रगृह्यमानैपाऽभीक्ष्णं मां वज्रसारेण  
हस्तेन प्रहरति ।

द्वितीया—( सपरिहासम् ) अमरेन्द्र एवार्हत्यस्या वज्रसारं  
हस्तं पीडयितुम् ।

तृतीया—( रागेषमिव ) अलं तव पाकृन्नापलेन ।

द्वितीया—अधि नायं परिहासः । यतः

ऊर्जस्विनं शीलगुणान्वितं वरं

क्षत्रात्मजा कामयते मनोरमम् ।

उल्लोलवीचिक्षुमिता तरङ्गिणी

समीरवेगन समेति सागरम् ॥ १ ॥

ऊर्जस्विनमिति ।—ऊर्जस्विन महाप्रतापं शील च गुणाः च तैः अन्वितं  
युक्त मनोरमं वरं क्षत्रस्य क्षत्रियस्य आत्मजा कन्या कामयते । उल्लोलैः महावेगेन  
प्रचलद्भिः वीचिभिः तरङ्गैः क्षुमिता आवुलीकृता तरङ्गिणी नदी समीरस्य वेगन  
सागरं समेति संमिश्रति । उपजातिवृत्तम् ।

तृतीया—स्निग्धे सर्वत्र सान्तरायोऽस्ति प्रार्थितोदयः कन्य-  
काजनरथ ।

द्वितीया—हृद्य किमेवं मिथ्याविकल्पनैरात्मानं क्लेशपदं नयसि ।

मुकुलितां मधुसौरभसंयुता-

मुपचितावयवां विोपेनश्रियम् ।

नवरसङ्कुरितां नवमल्लिकां

मधुकरो न विहातुमयि क्षमः ॥ २ ॥

तृतीया—( ऊर्ध्वं विरोक्त्वा स्वगतम् ) जातः खलु संकेतसमयः ।  
( नमस्कारसम् ) अयि पर्यैष

तृणलतास्तरणां विमलस्रवां

प्रचुरपल्लवरञ्जितपादपाम् ।

गिरिसुवं परिसर्पिपयोधुरां

नयति काञ्चनतामुदितो रविः ॥ ३ ॥

प्रथमा—नूनमुपभोगार्हः खल्वयं शैलाभोगः । यतः

**मुकुलितामिति ।**—मुकुलितां मुकुलैः कलिकाभिः संनद्धां मधुना मधुरेण  
सौरभेण गन्धेन संयुतां युक्तां उपचिताः पृथाः अवयवाः अङ्गानि यस्याः तां  
विनिनस्य श्रियं नवेन रसेन अङ्कुरितां पल्लवित्तां नवमल्लिकां अयि मधुकरः भ्रमरः  
विहातुं परित्यक्तं न क्षम न समर्थः । द्रुतविलम्बितं वृत्तम् । अप्रस्तुतप्र-  
संशालङ्कारः ।

**तृणलतेति ।**—तृणानि लताः च आस्तरणं यस्यां तां विमलाः स्रवाः  
निर्झराः यस्यां तां प्रचुरैः पल्लवैः रञ्जिताः पादपाः वृक्षाः यस्यां तां परिसर्पिणः  
परिभ्रमन्तः प्रयोधराः भेषाः यस्यां तां गिरिसुवं जदितः रविः काञ्चनतां नयति  
प्रापयति । द्रुतविलम्बितं वृत्तम् ।



कुसुमितद्रुमराजिसमावृता

सुरभिगन्धवहैरधिवासिता ।

अनियताखिविहारहिताऽऽयता

हरति कस्य मनो न नगस्थली ॥ ४ ॥

कञ्चुकी—( स्वगतम् ) अहो निसर्गत एव नवताभिनिविष्टो  
युवजनः ।

द्वितीया--अयि किमित्ययमेकपदे बालारुणमावृत्य तिष्ठति  
बलाहकः ।

तृतीया—( दक्षिणद्विस्पन्दनं सूचयित्वा स्वगतम् ) हा कथमनिष्ट-  
माशङ्कते मे हृदयम् । अथवा किं नाम भाव्यर्थसूचकत्वमङ्गविकार-  
राणम्

प्रथमा—( जनान्तिकम् ) अयि पश्यैषा किमपि विचिन्तयन्त्यन-  
वाहितेव लक्ष्यते । तावदेहि कुसुमावचयार्थमिहास्ततः परिक्रमावहे ।

( इति निष्क्रान्ते )

कञ्चुकी—( दूरं विलोक्य स्वगतम् ) एष राजकन्यकायां नितरां  
बद्धपाव कुमार इत एवाभिसर्पति ।

( ततः प्रविशति युवराजः )

कञ्चुकी—स्वागतमायुष्मतः ।

तृतीया—( सर्वभ्रमम् ) स्वागतं रविकुलतिलकस्य ।

कुसुमितेति ।—कुसुमिताः पुष्पिताः याः ह्यमाणां वृक्षाणां राजयः ताभिः  
संमार्द्धता सरभिभि सुगन्धिभिः गन्धवहैः वातैः अधिवासिता सुवासिता अनियताः  
अनियन्त्रिताः अलीनां विहाराः तेभ्यः हिता अनुकूला आचता विस्तीर्णा नग-  
स्थली गिरिप्रदेशः अत्र जानपदेति क्षीरं कस्य मनो न हरति । सर्वस्य मनो हरती-  
त्यर्थः । इतविलम्बितं वृत्तम् ।

युवराजः—अपि सुवायते शैलाधिवासः ।

तृतीया—अथ किम् । एने खलु

उत्तुङ्गाद्रिविलासाः सत्रयोभिः सेविताः सहचरीभिः ।

आशाबन्धनिबद्धं प्रसादयन्त्यन्तरङ्गमुन्मदानाम् ॥ ५ ॥

( इति कुमारेण सह परिक्रामति )

युवराजः—( निःश्वस्य स्वगतम् ) हा कष्टम् ।

एकान्ततो मत्प्रणयाकुलां कथं

संतर्जयेऽहं कुलधर्मनिष्ठया ।

मनः कृशाङ्ग्या विसतःतुकोमलं

सहिष्यते नैव निपेयरौक्ष्यम् ॥ ६ ॥

तत्प्रकारान्तरेणानां सान्त्वयिष्ये । ( प्रकाशम् ) अयि राजपुत्रि,  
सर्वथा परवशे मयि नोचितस्तवेद्वग्भावाः सुबन्धः । यतः

दृढानुरागेण वशीकृतोऽप्यहं

नैवारम्यलं पूरयितुं मनोरथम् ।

विशुद्धवंशप्रभवस्य शोभने

गुरोर्निदेशः परमा गतिर्मम ।' ७ ॥

तृतीया— साक्षेपम् ) धर्मवीर, परं प्रीणयति मां तत्र धर्मातु-  
रागः । अतः परं महाराजस्यानुज्ञानपादनेनास्वानं कृतं धर्मां नेतुं प्र-  
तिष्ये ।

**उत्तुङ्गेति ।**—उत्तुङ्गः उच्छ्रितः च असी अद्भिः गिरिः तरिमन  
विलासाः समाने वयः यासां तामिः सहचरीभिः सखीभिः सह सेविताः आशायाः  
बन्धेन निबद्धं उन्मदानां प्रगयमदबिह्वलानां अज्ञानाना इति शेषः अन्तरङ्ग-  
मनः प्रसादयन्ति उल्लासयन्ति । अत्र आशाबन्धानिबद्धसिल्यनेन राजपुत्र्या युवराजे  
प्रणयातिरेको व्यज्यते ।

**युवराजः**—अपि सुन्दरि, एतदप्यसंभ्रमः । यतो दि त्रे वा भुवि वा न कोऽपि पारयते व्रतनिर्वन्धपां नडागजमनुनेतुम् ।

**तृतीया**—( सावष्टम्भम् ) न कदापि प्रार्थितस्तत्रात्रिगमं प्रति मन्दोत्साहा भवन्ति क्षत्राङ्गनाः । तन्

सपद्यहं विक्रमपक्षपातिनं

प्रसादयिष्ये तममोघविक्रमैः ।

आराध्य शौर्येण पिनाकिनं पुरा

प्राप्तं जयेनासुलभं महास्वम् ॥ ८ ॥

**युवराजः**—राजपुत्रि, क्षमस्व मम धर्मानुगमजं नैन्दुर्यम् । अहमपि यावच्छक्यं प्रयतिष्ये तातमनुकूलयितुम् ।

( प्रविश्य )

**प्रतीहारः**—विजयतां कुमारः । शैलाप्रमथिरूढो देवः कुमारं द्रष्टुमिच्छति ।

**युवराजः**—अथामन्त्रये राजपुत्रीम् ।

**तृतीया**—( सनिर्वदम् ) पुनःप्यनुगृह्णात्विम मङ्गलानचिरदर्शनेन ।

**युवराजः**—तथा । ( प्रतिहारं प्रति ) आदिश तावदारोहमर्गम् ।

**प्रतीहारः**—इत इतः कुमारः ।

( उभौ परिक्रामतः )

**युवराजः**—( स्वगतम् ) हा काट कुलव्रतमङ्गभीरुणा मयः प्रत्यादिष्टेयं मदनानुरा कदाचिदनिष्टमप्याचरेत् । परंतु

**सपद्यहमिति** ।—सपादि अहं विक्रमपक्षपातिनं विक्रमनुरागिणं तं प्रतापसिंहं इत्यर्थः अमोघाः सफलाः च ते विक्रमाः तैः प्रसादयिष्ये । पुरा शौर्येण पिनाकिनं महेश्वरं आराध्य जयेन अर्जुनेन असुलभं दुर्लभं महास्वं पाशुपतास्त्रं प्राप्तं तथैव अहमपि असुलभां तदनुज्ञां प्राप्स्ये इत्यर्थः । उपजानिब्रतम् ।

ललितसुमनोरागासक्तां मनोहरपल्लवां

परिमल्लगुणै रम्योपान्तां विलोलनवच्छदाम् ।

हिमगिरिसरोमार्गं खिन्नः खगोऽप्यशानाकुलः

स्थलकमलिनीं नैवाश्लिष्यत्यपास्य कुलव्रतम् ॥ ९ ॥

( ततः प्रविशति शैलाप्रमाथेरूढः प्रतापसिंहः )

**युवराजः**—( उपसृत्य ) आज्ञापयतु महाराजः ।

**प्रतापसिंहः**—वत्स संप्रति प्रबलपरिपन्थिपरावृत्तैरस्माभिविष-  
याभिः स्वंगं परित्यज्य सततं रिपुदलमर्दनेन शैलावासविक्रवाः प्रजा  
रक्षणीयाः । वत्स सर्वथा दुर्वाह्यो हि राज्यभरः ।

षाड्गुण्यप्रमुखप्रयोगमथितप्रत्यर्थिसंघाकुलं

चिन्ताजागरविप्रवासजनितक्लेशावहं दुर्धरम् ।

दुर्दान्तैर्भ्यसनप्रमूढमतिभिर्वोदुं सदैवाक्षमं

राज्यं नाम नृपस्य वत्स विषमं निखिंशधाराव्रतम् ॥ १० ॥

( दूरं निर्दिश्य ) वत्स पश्यैतानस्मद्भ्रूवेषणायोपत्यकायां पर्यटतो  
यवनसंघान् । वनेचरसहायः सत्वरं तान् व्यापादय ।

**युवराजः**—यदाज्ञापयति देवः ( इति निष्क्रान्तः )

**ललितेति** ।—ललितः च असौ सुमनसां पुष्पाणां रागः तेन आसक्तां युक्तां  
मनोहराः पल्लवाः नवाङ्कुराः यस्याः तां रम्यः उग्रान्तः संनिहितदेशः यस्याः तां  
विलोलाः चलाः नवाः क्लृप्ताः पत्राणि यस्याः तां स्थलकमलिनीं हिमगिरिसरोमार्गं  
मानससरोमार्गं खिन्नः क्लान्तः भगवत्या क्षुधा आकुलः पीडितः अपि  
खगः राजहंसः कुलव्रतं बिसमक्षणरूपं अपास्य त्यक्त्वा नैवाश्लिष्यति ।

**षाड्गुण्येति** ।—हे वत्स, षाड्गुण्यं संख्यादि प्रमुखं प्रधानं यस्मिन् तादृशैः  
प्रयोगैः नयप्रयोगैः मथिताः अंघ्र्युक्ताः ये प्रत्यथिनां रिपूणां संघाः तैः आकुलैः  
चिन्ता च जागरः च विप्रवासः वियोगः च तैः जनितं उत्पादितं क्लेशं आवहति ।

( नैपथ्ये )

विजयतां मेवाडमार्तण्डा भारतैकवीरो महाराजः प्रतापसिंहः ।

प्रतापसिंहः—( आकर्ष्य सविस्मयम् ) अहो संप्राप्तो रविकुल-  
कवीश्वरः ।

( प्रविश्य )

कवीश्वरः—विजयता तपनान्वयोद्वहो महाप्रतापो महाराजाधिराजः ॥

प्रतापसिंहः—स्वागतं कवीश्वरस्य । चिरविप्रयुक्ते प्रतापे महाने-  
षोऽनुग्रहः ।

कवीश्वरः—महाराज निसर्गसिद्धो हि रात्रि कविकुलस्यानुषङ्गः ।

यथा वसन्ते नवपल्लवोद्भवो

वनोदयः प्रावृषि लोकनन्दनः ।

तथा नृपेन्द्रे नियतानुषङ्गिणः

शब्दार्थसिद्धाः कवयो रसेश्वराः ॥ ११ ॥

अपि चोभयसाधारणे हि रसेश्वरत्वे राज्ञां कवीश्वराणां प्रीतियोगो-  
ऽपि सुलभः ।

प्रतापसिंहः—( सस्मितम् ) संप्रति न वयं रसेश्वराः परंच केवलं  
शैलेश्वराः ।

कवीश्वरः—कुलधर्म एवैष दिनकरकुलस्य यत्प्रतिकूले दैव्ये शैल-  
संश्रयः । परं त्वेतेन न रसेश्वरत्वस्य व्यपगमः । पुनरप्यचिरेण राज्य-  
श्रिया संशेक्षयते महाराज इत्याशाशाहै ।

इति तज्जनितकलेषानहं दुर्धर धर्तुमशक्यं द्रुदन्तैः असंयतेन्द्रियैः व्यसर्तः  
काम्यजैः शोधजैः च प्रमूढा मतिः येषां तैः बोटुं सदैव अक्षमं अनुजितं एतादृशं  
राज्यं नाम नृपस्य विषमं विकटं निस्त्रिंशस्य खड्गस्य धारायाः व्रतं अस्तीति शेषः ।  
शार्दूलवक्रच्छिन्नसूतम् ।

**प्रतापसिंहः**—प्रतिगृहीताशीः ।

**कर्वाश्वरः**—एतावता काले । तानाजनपदान् परिक्रम्यापकृतं  
सकलमुदन्तजातं महाशजं श्रानयितुमथ संप्राप्तोऽस्मि शैः प्रदेशम् ।  
अतः परं भविष्यत्प्रेष गिरिव ममाधिवासः ।

**प्रतापसिंहः**—नितरामनुगृहीताः स्मः । कवीश्वरणां मन्त्रिधयेन  
विनोदप्रचुरः संपत्स्यतेऽस्मच्छैलावासः । कः कोऽत्र भोः ।

( प्रविश्य )

**प्रतिहारः**—आज्ञापयतु देवः ।

**प्रतापसिंहः**—प्रापयैनं कवीश्वरं राजकुलोपकार्याम् । मद्रचना-  
दुच्यतां तत्राधिकृतः कोशाध्यक्षो यन्महार्हरत्नैः प्रसाद्य राजोपचारैः  
संभावयैनं कवीश्वरमिति ।

**प्रतिहारः**—तथा ।

( इति कवीश्वरेण सह निष्क्रान्तः )

( नेपथ्ये कलकलः )

**प्रतापसिंहः**—अहो किं नु खलु स्यात् ।

**प्रधानमन्त्री**—( दूरं विलोक्य ) एवा विक्रमशालिनी पृथ्वीराज-  
भगिनी स्वयमित एवोपसर्पति ।

( प्रावेश्य )

**राजकुमारी**—वर्धतां देवो विजयेन । परस्ता मया वनेचरसाहा-  
य्येनं प्रच्छन्नं प्राङ्गणमुपगताः परिपन्थिगणाः ।

**प्रतापसिंहः**—साधु राजपुत्रि साधु ।

स्वकुलानुरूपमेव त्वया विक्रान्तम् ।

शौर्यं च गुरुशुश्रूषा पत्युरेवानुवर्तनम् ।

चारित्र्यशुद्धिरौदार्यं गुणाः क्षत्राङ्गनोचिताः ॥ १२ ॥

वत्से प्रसन्नोऽस्मि तव शौर्यातिरेकेण ।

**राजकुमारी**—तत्कृपयाऽनुजानात् ममैकामभ्यर्थनाम् ।

लज्जां विहायाच्च कुलाङ्गनोचिता-

मभ्यर्थये तात् चिरेप्सितं वरम् ।

न वै प्रसादस्तपनान्वयानां

संपादितो निष्फलतां प्रयाति ॥ १३ ॥

**प्रतापसिंहः**—( सखेदम् ) अयि मित्रभगिनि । क्षमस्व मम  
व्रतनिर्वन्धम् ।

तुष्टस्तवोपासनया प्रतापो

जिहासतीन्द्रानुजवत् प्रतिज्ञाम् ।

समुद्रसत्यव्रतयोस्त्वसंशयं

वेलाविभङ्गो जगतः क्षयाय ॥ १४ ॥

तद्यावज्जीवं सुतनिर्विशेषाद्यास्तव भवत्वस्मत्कुले स्थिरनिवासः ।

**राजकुमारी**—( सान्वेदम् ) महानेषोऽनुग्रहो महाराजस्य ।  
( स्वगतम् ) अतः परं

**तुष्टस्तवेति** । -- तव उपासनया परिचर्यया तुष्टः प्रतापः इन्द्रानुजवत् ।  
\* णः इव प्रतिज्ञां जिहासति हातुं इच्छति इत्यर्थः । यथा कुरुक्षेत्रे भीष्मस्य  
भक्त्या परितुष्टेन कृष्णेन शस्त्रमादाय प्रतिज्ञां त्यक्त्वा तथा अहमपि त्यक्तुं इच्छामि  
इति तात्पर्यम् । तु परंतु समुद्रस्य सत्यव्रतस्य च वेलाविभङ्गः मर्यादालोपः असंशयं  
भुवं जगतः क्षयाय भवति । अतः लोकसंप्रद्वार्यं प्रतिज्ञां न त्यक्ष्ये इत्यर्थः ।

नित्यं प्रियाननविलोकननन्दितैवं

नेष्याम्यहं परिणतिं ननु जीवितं मे ।

ज्योत्स्नां निपीय नितरा मुदिता चर्कोरी

नाकाक्षते द्वारगुह्यं द्विजराजयोगम् ॥ १९ ॥

( इति निष्क्रान्ता )

**प्रतापसिंहः**—मन्येऽवगतमस्मद्गूढनिकेतनं परिपन्थिचारैः ।  
तदितोऽविलम्बेनापसरणमेव श्रेयः ।

**प्रधानमन्त्री**—अथ किम् ।


**प्रतापसिंहः**—श्रुतं मया प्रणिधिभ्यो यदेकेन राष्ट्रद्रोहिणा कृषी-  
वलेनास्मच्छारानमतिक्रम्य—उंटालाग्रामाधिपस्यादेशमनुबुध्य — उत्तानि  
भङ्गाबीजानि तत्परिपरावस्थिततुसृक्सेनानिवेशमध्यवर्तिनि महाक्षेत्रे ।  
तदस्य पापा वागस्य सद्यो वधार्थं प्रतिष्ठामहे ।

( इति निष्क्रान्ताः सर्वे )

समाप्तोऽर्थं शैलविहारो नाम पञ्चमोऽङ्कः ।

**नित्यमिति** ।—एव नित्यं प्रियस्य आननं सुखं तस्य विलोकनेन दर्शनेन  
नन्दिता ननु निश्चयेन अहं मे सम जीवितं परिणतिं अन्तं नेष्यामि । हि यतः  
ज्योत्स्नां चन्द्रिकां निपीय नितरा मुदिता नन्दिता चर्कोरी असुखं द्विजराजयोगं  
चन्द्रयोगं न आकाङ्क्षते चन्द्रयोगाय न स्पृहयति इत्यर्थः । वसन्ततिलकावृतम् ।  
अर्थान्तरन्यासाङ्कारः ।

इति श्रीप्रतापविजयटीकायां सर्वाङ्गविद्योतभ्यां  
शैलविहारनामा पञ्चमोऽङ्कः समाप्तः ।





अथ

षष्ठोऽङ्कः ।

( नतः प्रविष्टतः सार्वभौमपवनपतौ राजपुरुषौ )

प्रथमः—नूनमतीव मोदसावहति प्रत्युपेधूपवनचर्या ।

द्वितीयः—अथ किम् । भद्र पश्य

एते ताळतमालराजिनिलयानुज्जान्ति चित्राः खगा-

स्तुण्डैर्दाडिमबीजलुञ्चनचणैर्वल्गन्ति केलीशुकाः ।

द्राक्षामण्डपमाशु चन्द्रकरुचा मण्डन्ति कैकावलाः

प्रत्यग्रैरधिवासितो मलयजैर्मूर्च्छस्यमन्दानिलः ॥ १ ॥

तथैव

जातीरसाचम्पकपाटलावृते

बालारुणेनारुणिते सरस्तटे ।

प्रफुल्लोलाम्बुजलास्यललिता

लसन्ति रम्याः कलहंसकेलयः ॥ २ ॥

एत इति ।—एते चित्राः जाजाविधाः खगाः पक्षिणः तालाः च तमालाः च  
तेषां राजिषु पक्षिषु ये निलयाः नीडाः तान् उज्जान्ति त्यजान्ति । दाडिमानां  
बीजानां लुञ्चने निपुणैः लुञ्चनचणैः तुण्डैः चञ्चुभिः केलीशुकाः दलगन्ति इतस्ततः  
गच्छन्ति । कैकावलाः मयूराः चन्द्रकरुणा रुचा भासा आशु द्रानामण्डपं मण्डन्ति  
भूषयन्ति । प्रत्यग्रैः नवै मलयजैः चन्दनवृक्षैः अधिवासितः सुवासितः अमन्दः च  
असौ अनिलः पञ्चनः मूर्च्छति मृदु वातीत्यर्थः । शार्दूलविम्बीडितं धृतम् ।

जातोति ।—जात्यश्च रसाश्च चम्पकश्च पाटलाश्च तैः वृक्षविशेषैः आवृते  
बालारुणेन प्रभातसूर्येण अरुणिते सरसः तटे प्रफुल्लानि च लोलानि चञ्चलानि च  
तानि अम्बुजानि तेषां लास्येन मृदुनर्तनेन ललिताः रम्याः कलहंसानां केलयः क्रीडाः  
लसन्ति शोभन्ते । उपजातिवृत्तम् ।

**प्रथमः**—( दूरं विलोक्य ) भद्र, पुतैर्नवमि चितैः पटमण्डपैः  
संनिहित इव लक्ष्यते सर्वभौमस्य हृदयंगमो नोरो नमहोत्सवः ।

**द्वितीयः**—अथ किम् । तत्संविधानार्थैवाज्ञसोऽस्मि देवेन ।

**प्रथमः**—भद्र, साम्प्रसूयोऽस्मि तव सोमाग्यातिशये । मम  
पुनर्यातायातेन कष्टप्रायमेव नियोगानुष्ठानम् ।

**द्वितीयः**—अप्युपलब्धा काचित्प्रवृत्तिर्मेवाङ्गेश्वास्य ।

**प्रथमः**—कुतः संभाव्यते नामैतत् । अपिच व्यापाद्यते प्रच्छन्ना-  
भियोगैः शतशो यत्रनमृगा अनेन राजकेगरिणा । तत्र नियुक्ताः  
सेनानायकास्तु

कादम्बरीपानविपृणालोचना

मृदङ्गवीणास्वरताम्ररञ्जिताः ।

वाराङ्गनाश्लेषविलुप्तचेतना

विश्रामयोगैः क्षपयन्ति कालम् ॥ ३ ॥

किं न श्रुतं त्वया यदुपेत्यास्मत्सेनानिवेशं पशुघातं हतवानेकं  
कृषीवलमयं साहसिकः क्षत्रेभ्य इति ।

**द्वितीयः**—तच्चिद्विदितमेतत्सर्वभौमस्य ।

**कादम्बरीति** ।—कादम्बरीपानेन मदिरापानेन विपृणं चक्षुः लोचने  
येषां ते मृदङ्गस्य वीणायाः च स्वरैः सरीगमपधनीतिस्वरविशेषैः तालैः अङ्गुमठा-  
दिभिः च रञ्जिताः नन्दिताः वाराङ्गनां आश्लेषेण आलिङ्गनेन विकुप्ता नष्टा  
चेतना येषां ते विलासयाम्गैः कात्रं क्षपयन्ति । उपजातिवृत्तम् ।

**पशुघातमिति** ।—अत्र 'उपमाने कर्मणि च'—इत्यनेन णमुल् । तेन  
पशुमिव हतवानित्यर्थः ।

**प्रथमः**—मद्र, नारित किञ्चिदप्यविदितं चारञ्क्षुपः सार्वभौमस्य ।  
परन्तु अस्मदादिष्वनागःस्वपि परिचारकेषु सुलभकोपा लोकोश्वराः साप  
गधेषु \*महामात्रेषु पुनरनुरज्यन्ते । सर्वत्राल्पीयसामेव विघातः ।

**द्वितीयः**—किञ्चिदवधि प्रवर्तिष्यतेऽयं मृषाविग्रहः ।

**प्रथमः**—संप्रति सार्वभौमशरणमन्विष्यति प्रतापसिंहः इति संदि-  
ष्टमस्मत्सेनाधिपतिना ।

**द्वितीयः**—किमिदं भूतार्थख्यापनम् ।

**प्रथमः**—सार्वभौमप्ररोचनार्थं स्यान्नामैषा प्रयुक्तिः । सेनाधिपतिना  
तु मेवाडवीरस्य सुखमपि नावलोकितम् ।

**द्वितीयः**—दुरवगाहः खलु सार्वभौमनयः ।

**प्रथमः**—अथ किम् । अहं तावत् राजकुलमुपेत्य श्रावयामि सार्व-  
भौमं सकलमुदन्तजातम् ।

**द्वितीयः**—अहमपि स्वं नियोगं परिपालयामि ।

( इति निष्कान्तौ )

**इति विष्कम्भकः ।**

\* मन्त्रे कर्माणि भूषायां विले माने परिच्छदे ।

मात्रा च स्रहती येषां महामात्रास्तु ते स्मृताः ॥

**श्रावयामीति** ।—अत्र—‘ गतिबुद्धिः ’—इति सूत्रेण सार्वभौममित्यस्य  
कर्मात्मम् ।

**विष्कम्भक इति** ।—तल्लक्षणमुक्तं वर्पणे—वृत्तवर्तिष्यमाणानां कथांशानां  
निवर्तकः । संक्षिप्तार्थस्तु विष्कम्भ आदावङ्गस्य दर्शितः ॥ इति ॥

( ततः श्रवशानि मन्त्रगुह्यावास्थितौ मन्त्रिसहितः अपरिवारः सार्धभ्रमः )

**सार्धभ्रमः**—( गनः शशावाय स्वगतम् )

यत्र कुत्र गतं नाथ येन केनापि संगतम् ।

यां कामपि दशां प्राप्तं दशा नन्द्य ते जनम् ॥ ८ ॥

( इति स्तौति )

**तानसेनः**—( वीणावाद्येन गायति )

कर्गाटरागेण अठ ( ध्रुपद ) तालेन गीयते ।

✱ ललितनवकदम्बमालविलसिततनुगोपबाल-

लीलापतिरेष कोऽपि वादयते वेणुम् ॥ ध्रुवपदम् ॥

मृगमदाङ्कतिलकभालमञ्जुस्वनरचितजाल-

लीलागतिरेष कोऽपि वादयते वेणुम् ॥ ललित० ॥ १ ॥

चपलनयनघनश्यामसस्मितवदनाभिराम-

लीलागतिरेष कोऽपि वादयते वेणुम् ॥ ललित० ॥ २ ॥

वृन्दावनवल्गुकुञ्जसुमनोरसिकालिगुञ्ज-

लीलामतिरेष कोऽपि वादयते वेणुम् ॥ ललित० ॥ ३ ॥\*

**ललितेति**—ललिताभिः मनोहराभिः नवकदम्बानां मालाभिः विलसिताः तनवः येषां तेषां गोपबालानां शीलायाः क्रीडायाः पतिः नायकः एषः कः अपि वेणुं वादयते ! मृगमदस्य कस्तूरिकायाः अङ्कः चिह्नं यास्मिन् तत् तिलकयुक्तं भालं ललाटे यस्य सः मञ्जुभिः मनोज्ञैः स्वनैः निनादैः रचितं जालं येन सः लीलाया गतिः गमनं यस्य तादृशः एषः० । चपले चञ्चले नयने यस्य सः घनः इव मेघः इव श्यामः सस्मितं यद् वदनं मुखं तेन अभिरामः रमणीयः लीलायां रतिः प्रेम यस्य सः एषः० । वृन्दावनस्य वल्गी कुञ्जे सुमनसां पुष्पाणां रसिकाः ये अलयः भ्रमराः तेषां गुञ्जस्य गुञ्जितस्य लीलायां मतिः अवधानं यस्य सः एषः० ।

**सार्वभौमः**—इन्त ललितपदविन्धासेन गेयपदेन वयं पुनर्नवी-  
कृताः । ( गिच्छन्ता ) अमात्य, अपि निमिता सकलव्यवहारक्षमा  
श्रुतिमनोहरा गवीना राष्ट्रभाषा ।

**अमात्यः**—सार्वभौमस्यादेशमनुरुध्योद्धृता मया सुगमा रमणीया  
रष्ट्रभाषा । नानाजनमनोरञ्जनश्रमैषा—उर्द्धुपदेन-व्यपदेशमर्हति ।

**सार्वभौमः**—अभिनन्द्यतं तव वैदग्ध्यविभवः । अद्यप्रभृति प्रव-  
र्तिष्यन्तेऽस्यामेव भाषायां मम सर्वेऽपि साम्राज्यव्यवहाराः ।

**अमात्यः**—अधिराज्यवहारेमेवानुवर्तन्ते सर्वाः प्रकृतयः ।  
तदाचिरेण भविष्यति सर्वत्र सुलभो देवस्यार्भाष्ट एक भाषाप्रचारः ।

( प्रविश्य )

**चरः**—( त्रिः प्रणम्य ) विजयतां सार्वभौमः । समन्ततो वाणिकप-  
थानवरुध्य गुर्जरसार्थवाहेभ्योऽधिराजोपभोगार्हाणि महार्हरत्नानि  
स्वयमेव परिक्रीय तान् परावर्तयते शैलदुर्गाश्रितः प्रतापः ।

( इति निष्क्रान्तः )

**सार्वभौमः**—अहो नाद्यापि शिथिलावष्टम्भो लक्ष्यतेऽयं प्रतापः ।

**प्रधानमन्त्री**—सार्वभौमस्याप्रतिहतप्रभावापहतधैर्यः क्षिप्रमेवा-  
न्विष्यन्त्यसौ सार्वभौमस्य शरणम् । यतः

विना विवेकं प्रतिपद्य साहसं

महद्विरोधं किल यश्चिकीर्षति ।

विपद्भिन्नः स जनोऽल्पसाधनः

क्षुब्धार्णवे नौरिव विप्रणश्यति ॥ ९ ॥

**मन्त्री**—उत्कृष्टकुलाभिमानोपसृष्टोऽयं क्षुद्रो नृपालो दुर्दैवप्रेरित  
इव सार्वभौमं तदनुग्रहशालिभ्यशेषक्षत्रकुलानि च विद्वेष्टि । अतः

प्रत्याराज एतस्य भाव विच्छेदः ।

अ तान्धः—वर्णित्वं । पूर्ये ज्य भारताहितैकवत्परस्य सार्वभौमस्यो-  
दात्तनपमवगणश्च केवलं स्वकुलध्वंसमेवामन्यते ।

सार्वभौमः—यत्सत्यं स क्लृप्तभारतीयनृनां लक्षणमेक एव  
धर्ममूढोऽस्मदुदात्तनयस्यान्तरागो भवति येन खलु व्याह्वयन्ते  
महान्तोऽप्यस्मदुपक्रमाः ।

मोगलयुवराजः—( स गर्भप्र ) किमित्येतादृशाः प्रतिमोपासन-  
परिग्रहपरा जालमा नोन्मूल्यन्ते तातवरणैः ।

सार्वभौमः—( विचिन्ध ) यत्स, अनभिज्ञोऽसि खलु लोकाधि-  
कारतन्त्रनिगमस्य । त्वद्भिप्रायेण तु मया पड्भागावशेषः कर्तव्योऽयं  
विस्तीर्णो जनपदः । वत्स परस्परविद्वेषनो विलुप्यमानस्य लोकस्य  
परित्राणायेश्वरांशेनावतीर्णं कथं मया घातयितव्यास्तत्सृष्ट्वा नाना-  
धर्माणः पौरजानपदसंघाः । अपिच सन्ति हि प्रतिमोपासन-  
निर्बन्धपरेषु धीवैभवप्रथिता बहवो नरपुंगवा ये खलु विविधविद्याकला-  
कलापैरुपकुर्वन्ति जगत्तन्त्रस्य । सर्वथोपसंगीया हि लोकाधीश्वरेण  
प्रजाजनस्य निरूपद्रवाः प्रवृत्तयः ।

प्रधानमन्त्री—चिरं जीवतु लोकोत्तरविक्रमौदार्यमहिम्ना राज-  
मानो राजाधिराजः ।

सार्वभौमः—मिथः क्लृप्तकल्लक्षितानां भारतीयानां संघटनार्थं  
विश्वाधिनाथेन सार्वभौमाधिकारपदे नियुक्ता वयं विहाय स्वधर्म-  
निर्बन्धं तत्सिद्धयै सर्वात्मना सततं प्रवृत्ताः ।

प्रधानमन्त्री—अथ किम् । परं त्वत्राऽपि प्रत्यवतिष्ठन्ते मन्द-  
मतयः प्रतापप्रमुखा राजानकाः ।

सार्वभौमः—(विक्रिय) मन्त्रिन्, एयमस्मन्नप्रत्यवायभूतोऽपि

उदात्तगुणसंपदा नयगुणैश्च संशुक्षित

प्रचण्डसमराङ्गणेऽप्रतिमविक्रमैर्विश्रुतः ।

गतोऽपि रिपुतामयं रविकुलोद्भवः पार्थिव-

स्तदादरपरायणं मम पुनर्विधत्त मनः ॥ ६ ॥

प्रधानमन्त्री—धन्यं हि सार्वभौमस्य गुणपक्षपातित्वम् ।

( प्रविश्य )

गूढचरः—( त्रिः प्रणम्य ) विजयतां सार्वभौम । सार्वभौमचरण-  
रचिताङ्गलिरावेदयति सेनानायको यत्सार्वभौमप्रभावाभिभूतः प्रतापः  
देवं सार्वभौमपदेन व्यपदिश्य स्वातन्त्र्यनिर्वन्धप्रपहाय सार्वभौमस्य  
शरणमन्विष्यति इति ।

( इति निष्क्रान्तः )

सार्वभौमः—( स्वगतम् ) सर्वथाऽश्रद्धेयं सेनापतेर्वचनम् । यतः

न मनाग् विकलव्रतो न वाऽयं

प्रकृतिद्रोहपराहतप्रभावः ।

उदात्तैति—उदात्ताः उत्कृष्टाः ये गुणाः न्यायानुवर्तनादयः तेषां संपदा  
नयस्य गुणाः संध्यादयः तैः च संशुद्धिनः प्रदीप्तः प्रचण्ड उग्रं च तत्समराङ्गणं  
तस्मिन् नास्ति प्रतिमा साम्प्रं येषां तादृशैः विक्रमैः विश्रुतः ख्यातः अयं रविकुलं  
उद्भवः यस्य स. पार्थिवः नृपः रिपुतां शत्रुभावं गतः अपि मम मनः तस्मिन्  
आदरः मानः तत्परायणं पुनः विधत्ते कुरुते । पृथ्वीवृत्तम् ।

न मनागिति—अयं मनाग् ईषदपि निकलं खण्डितं व्रतं यस्य तादृशः न ।  
प्रकृत्याः प्रजायाः द्रोहैण पराहतः नष्टः प्रभावः, ऐश्वर्यं यस्य तादृशः वा न ।  
नयस्य गणेषु संख्यादिषु निपणः मदेन क्लामिमानेन अवलिप्तः उत्सिक्तः अयं

नयगुणानिपुणो मदावालसः

किमिति भवेच्छरणोन्मुखो ममैवम् ॥ ७ ॥

( प्रकाशम् ) नूनमद्य सफलतां यातोऽस्माकं मनोरथः ।  
( पृथ्वीराजं प्रति साकूतं रास्मितं च ) सामन्तवर्ध,

संप्रत्यस्मान्सार्वभौमपदेन व्यपदिश्यान्विष्यत्यस्मच्छरणं तव  
स्वातन्त्र्यैकरसः प्रियवयस्यः ।

पृथ्वीराजः—( राक्षेपम् सार्वभौम, सर्वथाऽलीकोऽय गूढप्र-  
णिधेः प्रवादः ।

विषमसुपगतोऽप्ययं यदि त्वां  
सकृदधिराजमुदाहरेदजय्यः ।  
सुरसरिद्वशं धहेत्प्रतीपं  
तपनकरोऽप्युदियात्तवा प्रतीच्याम् ॥ ८ ॥

( सावधम् ) तदत्रैव सार्वभौमसंभवाभ्यां मया प्रतिज्ञायते यत्स-  
कलसाम्राज्यप्रभावेणापि नैनं सूर्यकुलोद्भवं क्षत्रवीरं कदापि, वशीकर्तुं  
प्रभविष्यति सार्वभौम इति ।

सार्वभौमः—( सस्मितम् ) अहो बलवांस्तव सुहृदि पक्षपतः ।

किमिति एवं मम शरणोन्मुखः भवेत् नैव भवेत् इत्यर्थः । औपच्छन्दसिकम् ।  
अत्र कौटल्यः—“ आत्मवांस्त्यरूपदेशोऽपि युक्तः प्रकृतिसम्पदा । नयज्ञः पृथिवीं  
वृत्सनां जयत्येव न हीयते ॥

विषममिति ।—विषमं कष्टं उपगतः अपि अजय्यः जेतुं अशक्यः अयं  
प्रतापसिंहः यदि सकृत् त्वां अधिराजं उदाहरेत्, त्वामधिराजपदेन व्यपदिशेदित्यर्थः ।  
तदा सुरसरित् गङ्गा अवशं बध्नात् प्रतीपं विपरीतं वहेत् । तपनकरः सूर्यः अपि  
प्रतीच्यां दिशि उदियात् । औपच्छन्दसिकम् । संभवनालङ्कारः—तल्लक्षणं “ संभवना  
यदीत्यं स्यादित्यूहोऽन्यस्य सिद्धये ॥ ” इति ।



पृथ्वीराजः—नायं मित्रस्य पक्षपातः किंतु परमार्थप्रख्यापनमेव ।

सार्वभौमः—तावत्तत्र प्रणिधेद्वारा तथ्यमाशु विज्ञायास्मभ्यं निवेद्य ।

पृथ्वीराजः—यदाज्ञापयति सार्वभौमः ।

( इति पत्रं लिखति )

सार्वभौमः—कः कोऽत्र भोः ।

( प्रविश्य )

प्रतिहारः—आज्ञापयतु देवः ।

सार्वभौमः—अन्तर्गृहमार्गमादेशय ।

प्रतिहारः—इत इतो देवः । ( उभौ परिक्रामतः ) एतदन्तर्गृहद्वारं प्रविशतु देवः ।

( इति निष्क्रान्तः )

( ततः प्रविशत्यन्तर्गृहावस्थिता सपरिवारा महिषी )

महिषी—स्वागतं सार्वभौमरय ।

सार्वभौमः—( प्रविश्योपविश्य च ) आद्ये सुभगे किमित्यप्रसन्नेव लक्ष्यसे ।

महिषी—(सन्निवेदं) अद्य श्रुतं मया प्रणिधिसुखेन यन्निजं युवराजं कामयमाना पृथ्वीराजमगिन्यपि यवनसंसर्गदूषितान्वयप्रभवेति प्रत्यादिष्टा खलु वृथावल्लिमेन प्रतापेन । हा कीदृशोऽयं यवनसंसृष्टकुलेष्वनादरः ।

सार्वभौमः—त्रियं, सर्वत्राभ्यसूयन्ति समुन्नतेभ्यो ज्ञातयः ।  
तत्त्वया

समुन्नतं प्राप्य पदं महौजसा-

मुपेक्षणीयोऽल्पजनापवादः ।

किं चक्रवातेन पयोधरश्रिता

सौदामिनी स्वां लभतं तिरस्क्रियाम् ॥ ९ ॥

अपिच महाभारतीययुद्धकालमारभ्याद्यावधि परमेश्वरेण समं सृष्टेषु मनुष्यजातेषु परावरबुद्धिभेदोत्पादकेन वर्णाभिमानेन कुलाभिमानेन च मुषिता भारतीयाः परस्परं विगृह्याविरतं स्वजनविध्वंसमेवापादयन्तीति नास्ति कस्याप्यविदितं नाम ।

**महिषी**—सुप्रसिद्धभतत ।

**सार्वभौमः**—एवं स्वजनेष्वसाहिष्णुभिः राष्ट्रद्रुहैः प्रबलैः क्षत्रकुलैः परिमर्दिता भारतीयाः प्रजाः कालेन नामशेषतां भजेरन् इतिकृत्वा समाहृतोऽस्माभिर्दिग्विजयक्रमः । विजितानां च क्षत्राधिपानां वृथाऽभमानमुन्मूलयितुं प्रवर्तितोऽस्माभिर्नाधर्मणां राजकुलानां मिथ उद्धाहः । एवं विगृह्यतावलेपानां भारतीयवीराणां संघटनेन राष्ट्रं समृद्धं निरूप्यं च भविष्यतीति नास्त्यत्र सन्देहकेशस्याप्यवसरः ।

**महिषी**—तदेतन्नयप्रत्यवायभूतः प्रतापसिंहस्तु भारतीयानां सर्वथाऽहितमेवाचरति ।

**सार्वभौमः**—प्रिये सम्यगाकल्पितस्त्वयाऽस्मदुदारनयप्रचारः ।

**समुन्नतमिति** ।—महौजसां महाप्रभावाणां समुन्नतं उच्चं पदं स्थानं प्राप्य त्वया अल्पजनानां क्षुद्राणां अपवादः निन्दा उपेक्षणीयः न गणनीयः इत्यर्थः । पयोधरं मेघं श्रिता सौदामिनीं विद्युत् किं चक्रवातेन स्वां स्वकीयां तिरस्क्रियां लभते न लभते इत्यर्थः । उपजातिवृत्तम् । अर्थान्तन्वयासोऽलङ्कारः ।

अद्य त्वयाऽनुमादिता वयममितकोशबलव्ययेनापि तं वशीकर्तुं प्रति-  
जानीमहे ।

**महिषी**—अथ प्रसीदति ममान्तरालमा । सर्वतः परास्ताः सन्तु  
साम्राज्यपरिपन्थिनः ।

**सार्वभौमः**—( तौर्यत्रिवध्वनिम.क.ण्ठं ) अहो जातः खलु संध्या-  
स्तवनसमयः । साधयामस्तावत् ।


**महिषी**—अहमपि शिवाराधनायोपसर्पामि देवगृहम् ।

( इति निष्क्रान्ताः सर्वे )

समाप्तोऽयं सार्वभौममानावखण्डननामा षष्ठोऽङ्कः ।

**प्रतिजानीमहे इति** ।—अत्र विमर्शसन्धारम्भः । तदुक्तं दर्पण—  
' यत्र मुख्यफलेपाय उद्दिष्टो गर्भतोऽधिकः । शापाद्यैः सान्तरायश्च स विमर्श इति  
स्मृतः ॥ ' इति । अत्र मुख्यफलेपायः सार्वभौमप्रतिज्ञया सान्तराय इत्यद्यथेयम् ।

**इति श्रीप्रतापविजयटीकायां सर्वाङ्गविद्योतन्यां  
सार्वभौममानावखण्डननामा षष्ठोऽङ्कः समाप्तः ।**



अथ

## सप्तमोऽङ्कः ।

( ततः प्रविराणि शैलशिखराग्निनः मन्त्रिसहितः प्रतापसिंहः )

**प्रतापसिंहः**—मन्त्रिन् एवं तुरुष्केण विगृह्यमाणानामस्माकं  
व्यतीतान्यायासनहुलानि पञ्चषाणि वर्षाणि । तथापि नायं साम्राज्यै-  
श्वर्यमद्दर्पितो विरमत्युभयतः सैनिकानामविरतोपमदात् । तद्

संगृह्य साहसिकवीरभटान् महोग्रान्  
व्यापादयामि तरसा क्रिमरातिसंघान् ।

किं वा परं व्यसनमद्य रिपोः प्रतीक्षे  
दोलायितं मम मनो न हि निश्चिनोति ॥ १ ॥

**मन्त्री**—देव, नात्र साहसप्रतिपत्तिरचिता । अचिरादस्मन्नयाऽभि-  
भूतोऽयं स्वयमेव भग्नोद्यमो भविष्यति ।

( प्रविश्य )

**निषादपतिः**—विजयतां देवः । एष दिल्लीनगरतः संप्राप्तः  
पृथ्वीराजस्यानुचरो बृक्षघाटिकामधितिष्ठति ।

**प्रतापसिंहः**—शीघ्रं तं प्रदर्शय ।

**निषादपतिः**—तथा ।

( इति निष्क्रान्तः )

---

**संगृह्येति** ।—साहसिकाः च ते वीरभटाः वीरयोधाः तान् महोग्रान् प्रच-  
ण्डान् संगृह्य समानीय अरतिसंघान् रिपुगणान् किं तरसा वेगेन व्यापादयामि  
हन्मि । किं वा रिपोः परं प्रबलं व्यसनं विषद् प्रतीक्षे प्रतिपालयामि ।  
इति दोलायितं अस्थिरं मम मनः नहि निश्चिनोति निश्चेतुं न प्रभवतीत्यर्थः ।  
वसन्ततिलकावृत्तम् ।

( अतः प्रविशति पृथ्वीराजानुचरणानुगम्यमानो निवादपतिः )

**अनुचरः**—( द्रुगत् प्रतापसिंहं ननुर्वर्ग्यं स्वगतम् ) अहो नु खलु  
स्थान एवैनं

यातालोललतावितानविटपैराजीजयन्ति द्रुमा

श्छत्रं वारिधराश्च विभ्रति पुरो गायन्ति केकारवाः ।

नित्यं स्वादुफलानि चाच्छसलिलं संपादयन्त्यापगा

राज्यश्रीवियुतोऽप्ययं नृपवरो वन्यश्रिया नन्दितः ॥.२ ॥

**निवादपतिः**—एष देवः । उपसर्पत्वेनं भद्रमुखः ।

**अनुचरः**—( उपसृज्य प्रणम्य च ) विजयतां देवः । देवस्य स्वात-  
न्त्र्यनिष्ठायां नितरां विश्रब्धेन मत्स्वामिनाऽनामयप्रक्षपूर्वकं प्रेषितमेतदनु-  
योगपत्रम् । तत्प्रतिप्रचनप्रदानेनानुगृह्णातु क्षत्रकुलेश्वरः ।

( इति पञ्चमपर्वणि )

**प्रतापसिंहः**—( उद्घाट्य वाचयति )

श्रीमन्मोगलेशसमामण्डपतः स्वातन्त्र्यैकासं परमप्रेमास्पद क्षत्र-  
कुलनायकं महाप्रतापं प्रतापसिंहं प्रणयाभिनन्दनपुरःसरं प्रणिपत्यावेदयति  
पृथ्वीराजः—यद्विचारेण मेवाडपतिरस्मान् सार्वभौमपदेन व्यपदिश्यस्मि-  
च्छाणमन्विष्यतीति सपरिहासं साबलेपं च सार्वभौमेण यदा  
सामन्तमण्डलसमक्षमभियुक्तं तदा त्वत्पक्षपातिना मया तत्काळमेव

**वातेति** । वातेन आलोलैः चञ्चलैः लतानां पितनैः विस्तरेः विटपैः  
च द्रुमाः वृक्षाः आवीजयन्ति । वारिधराः मेघाः च छत्रं विभ्रति धरयन्ति ।  
केकारवाः मयूराः पुरः पुरस्तात् गायन्ति । आपगाः सरितः नित्यं स्वादु-  
फलानि च अच्छं स्वच्छं सलिलं जलं च संपादयन्ति । राज्यश्रियाः वियुतः  
वियुक्तः अपि अयं नृपवरः नृपश्रेष्ठः प्रतापसिंहः वने भवा वन्या तथा श्रिया  
नन्दितः रक्षितः वर्तते इति शेषः । शाईलविक्रीडितं वृतम् ।

विषममुपगतोऽप्ययं यदि त्वया

सकृदधिगजमुदाहरेदजगत् ।

सुरसरिदवशं वहैत्प्रतीपं

तपनकरोऽप्युदियात्तदा प्रतीच्याम् ॥ ३ ॥

इति सावष्टम्भं प्रत्याख्यातमस्यैतन्निमज्याऽभिर्शंसनम् । तदविलम्बेन दिशतु मां क्षात्रधर्मावतारो यद्

अवितथवचनो वहामि गर्वं

किमु परसंसदि वीर गुम्फपाणिः ।

अथवा

अवनतवदनो ह्रियाऽपविद्धः

किमु वपुषि प्रहरामि मे कृपाणम् ॥ ४ ॥

इत्येषा त्वल्लोकोत्तरविक्रमानुरक्तस्य सुहृदो विज्ञप्तिः ।

मन्त्री—पृथ्वीराज धन्योऽसि ।

**प्रतापसिंहः**—( सविस्मयम् ) अहो नु खलु परिपन्थियमध्यगतेनाऽप्यनेन सहसाऽऽविष्क्रिपते मयि पक्षपातः । अयं क्षात्रवीर परमार्थत एव त्वमसि मम द्वितीयं हृदयम् । यतः

तपनान्वयसंभवस्य मे

स्फुटमेवाकलितो रसस्त्वया ।

**अवितथेति** । हे वीर परसंसदि रिपुसमायां गम्फे इमथगच्छे पाणिः यस्य सः अहं अवितथं सत्यं वचनं यस्य तादृशः सन् किमु गर्वं वहामि । अथवा अवनतं नम्रं वदनं यस्य सः अहं ह्रिया लज्जया अपविद्धं अभिभूतः किमु मे वपुषि शरीरे कृपाणं खड्गं प्रहरामि । पुष्पिताम्राश्रुतम् ।

**तपनेति** । तपनान्वयः सूर्यवंशः संभवः प्रभवः यस्य तस्य मे मम रसः मनोभावः त्वया स्फुटं स्पष्टं एव आकलितः अवगतः । मकरन्दस्य पुष्प-

मकरन्त्रगुणं मधुव्रतः  
सुतरां वेत्ति न वन्यवारणः ॥ ५ ॥

मन्त्री—नूनं विरलाः सन्त्येतादृशाः परोक्षेऽपि प्रियंकराः  
सुहृदुत्तमाः ।

प्रतापसिंहः—अथ किम् । तल्लिख्यतां त वत्प्रतिवचनम् ।

मन्त्री—तथा ।

प्रतापसिंहः—( लेख्यमादिशति )

तुरुष्कसभायामपि निःशङ्कं सूर्यवंशयशःपरिपालनाय भीष्मप्रति-  
ज्ञामारूढं प्रणयिनं सर्वात्मनाऽभिनन्द्य सप्रणयमावेदयति प्रतापो यत्

\* प्राणान्तेऽप्ययमेकलिङ्गशरणः क्षुद्रं तुरुष्काधिपं

सम्राजं किमुदाहरेत्तपनजः सुप्तः प्रमत्तोऽपि वा ।

गुम्फारूढकरो विडम्बय रिपूस्त्वं सत्यसन्धोऽधमान्

प्राच्यां नित्यमुदेष्यति प्रमथनो ध्वान्तस्य देवो रविः ॥ ६ ॥

मन्त्री—देव लिखितं मया यथादिष्टम् ।

( इत्यर्पयति )

प्रतापसिंहः( आदाय स्वनाममुद्गाङ्गिते विधाय ) भद्र, मत्प्रणयामि-  
नन्दनपुरःसरमर्पयैतदावेदनपत्रं मम हृदयंगमाय सुहृदे ।

रसस्य गुणं मधुव्रतः भ्रमरः सुतरां वेत्ति जानाति वन्यः च असौ वारणः  
गजः च न वेत्ति इत्यर्थः । विद्योगिनीवृत्तम् । अत्र दृशान्तपरिसंख्यालङ्कारौ ।

प्राणेति ।—अयं एकलिङ्गः शरणं यस्य सः तपनात् सूर्यात् जातः  
तपनजः सुप्तः प्रमत्तः अपि वा प्राणान्ते प्राणसंक्रांते अपि क्षुद्रं अपकृष्टं-तुरुष्का-  
धिपं अकबरं किं सम्राजं उदाहरेत् न उदाहरेत् इत्यर्थः । गुम्फारूढकरः सत्या  
गन्धा प्रतिज्ञा यस्य सः त्वं अधमान् रिपून् विडम्बय उपहस । ध्वान्तस्य  
अन्धकारस्य प्रमथनो देवः रविः नित्यं प्राच्यां उदेष्यति । यावत्प्रायं अक्षुब्धव्रतो  
भवेत्प्रायं प्रतापसिंहः इति तात्पर्यम् ।

**अनुचरः**—( सप्रव्रथमादाय ) यदाज्ञापयति देवः ।

( इति निष्क्रान्तः )

( प्रविश्य )

**निषादपतिः**—विजयतां देवः । पगस्तास्ते परिपन्थिनः कूटप्र-  
यागपट्टभिराटविकगणैः ।

उत्तुङ्गशृङ्गतसुगुल्मघटोपकृतैः

राष्ट्रध्वजैरनुमिते तव संनिधाने ।

दूराद्दृपेय विजने चकिता भ्रमन्तो

दिक्संभ्रमा विनिहताः शतशो द्विपस्ते ॥ ७ ॥

तथापीदानीमुत्तरस्यां पूर्वस्यां च दिशि शैलोपरोधाय समा-  
ह्रियन्ते समेधितानि यवनदलानि । तत्समीपतरवर्तिनं शैलाग्रमारुह्य  
प्रत्यक्षीकरोतु महाराजः ।

**प्रतापसिंहः**—भद्र, आदेशाय तावदारोहमार्गम् ।

**निषादपतिः**—इत इतो देवः ।

( सर्वे आरोहन्ति )

**प्रतापसिंहः**—( दूरमवलोक्य ) अहो नाद्यापि दुरध्यवसाया-  
द्विरमति तुरुष्काधिपः । भद्र, प्रतिक्षणमेधतेऽवरोधकदलम् । पश्य

आच्छाद्येवोष्णरश्मिं निजघनततिभिर्ध्वान्तमापादयद्भि-

र्हमर्माद्भेदिनादैः स्तनितपटहजैर्गर्वाघोषयद्भिः ।

**आच्छाद्येति** ।—निजघनततिभिः उष्णरश्मिं सूर्यं पक्षे सूयवंशोद्भवं स्वर्गं  
प्रतापसिंहं आच्छाद्येव ध्वान्तं अन्वकारं आपादयद्भिः पूर्वोद्भिः स्तनितानि एव  
पटहाः पक्षे स्तनितानि इव पटहाः तेष्यः जातैः हृदः हृदयस्य मर्माणि भिन्दन्ति  
तद्दशैः नृदैः गर्वाघोषयद्भिः धारासंपातैः आसारैः पक्षे अस्त्रधारसंपातैः भयनाः  
ये प्रतिसन्नाः एव विटपिनः पक्षं प्रातिभटा इव विटपिनः श्लक्षः तैः व्याकुलः



धारासंपातभग्नप्रतिभटविटपिठ्याकुलोपस्यकान्तः

मंक्रान्तो म्लेच्छसैन्यैर्जलधरनिवहैश्चाद्विराजः पुरस्तात् ॥८॥

अपिच

तडिच्छतघ्नीस्फुरितप्रकाशिता

अरण्यकुञ्जेषु मतंगजद्विषः ।

नितान्तमालम्बिविलोलाजिह्वा

गर्जन्ति कोपोद्धतकेसरा मुहुः ॥ ९ ॥

तन्न युक्तमत्र चिरमवस्थानम् ।

निषादपतिः—अथ किम् ।

धृतापसिंहः—तत्प्रतीचीनं शैलान्तरं संक्रामामहे । कुमारद्वितीयस्त्वं तावत् शैलाभ्यन्तरे प्रच्छन्नमवरोधमन्यत्र संक्रामय ।

निषादपतिः—तथा । ( युवराजं प्रति ) इत इतः कुमारः ।

( उभौ परिक्रामतः )

एते संप्राप्ता वयं शैलोपवनम् । ( निर्दिश्य ) तत्र राजोपकार्यायां सुरक्षितो निवसत्यवरोधजनः । तत्प्रविशतु कुमारः । अहं तावन्निभृतं स्थलान्तरमन्वेष्टुं पर्यटामि ।

( इति निष्क्रान्तः )

व्यग्रः उपत्यकान्तः उपत्यकाप्रदेशः यस्य सः अद्विराजः भरवल्लितामा म्लेच्छसैन्य-  
रूपैः जलधरनिवहैः पक्षे जलधरनिवहरूपैः म्लेच्छसैन्यैः पुरस्तात् पूर्वस्यां दिशि  
संक्रान्तः आक्रान्तः । जगधरावृत्तम् ।

तडिदिति ।—तडिच्छ शतघ्नी च तयोः स्फुरितेन प्रकाशिताः अर-  
ण्यानां कुञ्जेषु मतंगजद्विषः सिंहः नितान्तमत्यन्तमालम्बिनी लम्बमाना विलोला-  
चञ्चला जिह्वा येषां ते कोपेन उद्धताः उद्धताः केसराः येषां ते मुहुः पुनः पुनः  
गर्जन्ति । वंशस्थं वृत्तम् ।

कुमारः—( इरं विलेप्य ) का नु खल्वेषाऽहस्वशरीरा पर्यङ्क-  
मधिशयाना सखीभिरुपचर्यते । ( उपसृत्य ) हा कष्टं निर्वृणोम मया  
दुरवस्थामापादितेयं सा राजकन्यका ( कर्णं दत्त्वा ) अहो प्रियसरुधा  
सा किमपि संलपन्तीव श्रूयते । गावद्वृक्षान्तरितो जानाम्यस्या मनोगतम् ।

( ततः प्रविशति यथानिदिष्टा राजपुत्री )

सहचरी—अयि, अविमृश्यकारिणामपरिहार्य ईदृशो दैवदु-  
र्विपाकः । यतः

परानुवृत्ते प्रणयोन्मुखेऽपि या

मुग्धाङ्गनाविक्रुतेऽनुरागम् ।

समीरणानर्तितमेषवञ्चिता

सा चातकीवाशु शुचाऽवसीदति ॥ १० ॥

राजपुत्री—( निःश्लेष ) हला, अनभिज्ञासि खलु मदनविकार-  
रणाम् । कुसुमसायकरस्यैवेदमपराङ्गं नाम अदननानुचिन्प्रार्थना-  
प्रवणानि क्रियन्ते मुग्धजनानां मनांसि ।

स्वच्छन्दचारां मृदुकेलिनन्दितां

मुग्धां मनोभूः कुरुतेऽन्यसंश्रयाम् ।

अविमृश्यकारिणामिति ।—इत आरभ्य विप्रलम्बमृत्कारो रसः ।

परानुवृत्त इति ।—प्रणयेन स्नेहेन उन्मुखे अपि परं अन्यं अनुवर्तते  
इति परानुवृत्तः तास्मिन् या मुग्धा च असौ अङ्गना च अनुरागं रोहं आविष्क-  
रते प्रकटयति सा समीरणेन वानेन आनर्तितः यः मेषः तेन वञ्चना चातकी  
इव आशु शुचा अवसीदती भग्नमनोरथा शेचाति इत्यर्थः । उपजातिवृत्तम् ।  
उपमालङ्कारः ।

स्वच्छन्देति ।—स्वच्छन्दं चारः गमनं यस्यः सा स्वच्छन्दचारा तद्  
मृदुभिः केलिभिः क्रीडाभिः नन्दितां मुग्धां मनोभूः मदनः अन्यः संश्रयः आश्रयः  
यस्याः सा अन्यसंश्रया तां अन्यसंश्रयां वृष्टे । विज्ञातं तत्त्वं परमार्थः यैः ते

विज्ञातनत्वा गुणोऽपि मानिनो

निर्वन्धतो नैव चलन्ति निर्धृणाः ॥ ११ ॥

( इत्यथपि मुनाति )

युवराजः—(निःश्वस्य स्वगतम् ) हा तथ्यमेवा भिहितं कुशाड्या ।

सहचरी—सखि समाहिता भव ।

राजपुत्री—नूनमसमसायकस्यैवेदमपराद्धं नाम यदनेनानुचित-  
प्रार्थनाप्रवणानि कियन्ते मुग्धजनानां मनांसि । ( विचिन्म्य ) अथवा  
नोचितस्तस्याप्युपालम्भः । स्मराभिरामेऽस्मिस्तपनकुलललाभे सानुरागं  
मनो विदधताऽनेन किमयुक्तमाचरितम् । अत्र त्वभिशंसनीयोऽस्ति  
केवलं मायावी मोगलेशो येनाभिजातान्यपि क्षत्रकुलार्नीदृशीं दुरव-  
स्थामापादितानि । ( पुनर्निचिन्म्य ) अथवा हा भभैव मन्दभाग्घादह-  
मवद्ये क्षत्रकुले प्रसूता येनानुरागवतोऽपि युवराजस्यापरिग्राह्या संवृता ।

( इति निःश्वसिति )

युवराजः—( स्वगतम् ) अहो अलोकसाधरणोमभ्यनुराग  
आविष्टिक्रयतेऽनयाऽऽत्माधिक्षेपेण ।

सखी—आयि किमेवं मिथ्याविकल्पनै रुजाक्रान्तमात्मानं  
संतापयसि । दैवाधना हि प्राणिनां संयोगविप्रयोगाः । न कस्य-  
चिद्धवन्ति सर्वेऽपि मनोनुकूला जगद्व्यतिकराः । तदसुखमप्रार्थना-  
प्रवर्णं मनः समाधाय क्षणं तावद्विनोदय वेदनोपद्रुतमात्मानम् ।

( इति वीणामर्षयति )

राजपुत्री—स्निग्धे, ईदृशीमवस्थामापन्नयाः कुतो मम विनोदः ।  
तथापि शृणु मे चरमामभ्यर्थनाम् ।

मानितः गुरुवः अपि निर्वन्धतः दुराग्रहतः निर्धृणः निर्धुराः सन्तः नैव चलन्ते ।  
इन्द्रवंशावृत्तम् ।

( इति भगङ्क उपविश्य वीणामादाय साधु गायति )

साहिनीरगेण त्रितालेन गीयते ।

\* अयि सखि मा कुरु मयि परिहासम् ।  
 सपादि तमानय नयनविलासम् ॥ ध्रुवपदम् ॥  
 तन्मुखपङ्कजलोकनलोलम् ।  
 किमयि न पश्यसि लोचनदोलम् ॥ अयि० ॥ १ ॥  
 प्रत्यादेशपरुषमपि दयितम् ।  
 कामयते मुषितहृदयमयि तम् ॥ अयि० ॥ २ ॥  
 कथमपि कुरु सखि सत्वररचनम् ।  
 श्रावय चरमं तन्मृदुवचनम् ॥ अयि० ॥ ३ ॥  
 द्रुतमुपयाहि प्रियतमसदनम् ।  
 निपतति मयि सखि निर्घृणनिधनम् ॥ अयि० ॥ ४ ॥

( इति मूर्च्छति )

सखी—( वीणामादाय ) सखि समाश्वसिहि समाश्वसिहि ।

( इति वीजयति )

युवराजः—( सोद्वेगं स्वगतम् ) अहो वत महत्कष्टम् । एवमति-  
 भूमि गतोऽस्या अनुरागो मया कथं विनिवार्यः । संप्रति खलु ममैतद्

**अयि सखीति ।**—अयि सखि मयि परिहासं मा कुरु । सपादि सबः  
 नयनयोः विलासं आनन्दं त इह आनय । तस्य मुखं एव पङ्कजं तस्य लोचनाय  
 दर्शनाय लोलं चञ्चलं लोचनं दोल इव लोचनदोलः तं किं अयि न पश्यसि ।  
 प्रत्यादेशेन मम अवधीरणेन परुष अपि तं दयितं प्रियं मुषितं अपहृतं च तद्  
 हृदयं च अयि कामयते । हे साखि कथमपि सत्वरं च तद् रचनं यागः च  
 तत्कुरु चरमं अन्तिमं तस्य मृदु वचनं श्रावय । द्रुतं वेगेन प्रियतमस्य स्वर्नं  
 उपयाहि गच्छ । हे साखि मयि निर्घृणं निधनं निपतति संकामति ।

नृपसुताप्रणयेन वशीकृतं

गुरुजनैः प्रसभं विनिवारितम् ।

कुलयशःपरिपालननिष्ठुरं

व्रजति विह्वलतां स्तिमितं मनः ॥ १२ ॥

तथापि सत्वरमुपसृत्य सान्त्वयाम्येनां प्रणयभङ्गविभिन्नहृदयां  
राजतनयाम् ।

राजपुत्री—( गेडां लब्ध्वा ) हा प्रियतम क नु खलु विहरसि ।

युवराजः—( सहस्रोपसृत्य ) एष सापराधस्ते जनस्त्वयाऽनु-  
कम्पनीयः ।

राजपुत्री—( सहर्षं साश्रु ) युवराजस्याकाण्डदर्शनेनाद्य खलु  
कृतार्थतां गमितेयं हतभागिनी ।

( इत्युत्थातुं प्रयतते )

युवराजः—कृशाङ्गि अलमलमायासेन । ( हस्तेन मणिवन्धं  
स्पृष्ट्वा स्वगतम् ) हा मन्दतां गतोऽस्या रक्ताभिष्यन्दः ।

( इत्यश्रुणि प्रमाञ्छि )

राजपुत्री—( स्वगतम् ) अहो मे सौभाग्यम् । प्रियतमकरतल-  
स्पर्शेन नूनमाप्यायितास्मि ।

युवराजः—अयि राजपुत्रि, अल्पीयसा कालेनैव प्रशममेष्यति  
तवोपतापः । नास्ति किमपि भिषजामसाध्यं नाम । तद्धैर्यमवष्टभ्य  
रक्ष तावन्निर्विण्णमात्मानम् ।

**नृपसुतेति** ।—नृपसुतः यः पृथ्वराजभार्यायाः प्रणयनं वशीकृतं गुरुजनैः  
प्रसभं बलात् विनिवारितं कुलयशःपरिपालनेन निष्ठुरं स्तिमितं स्तब्धं मनः  
विह्वलतां व्रजति दुःखान्मुक्तं भवति इत्यर्थः । हतविलम्बितं वृत्तम् ।

राजपुत्री—( दीर्घं निःश्वस्य ) तपनकुलमणे मम पुनरन्यथा  
प्रत्ययः । तदेष ते चरमः प्रणामः । इदानीमेतदेवाभ्यर्थयते प्रणय-  
भङ्गापहतहृदयैषा मन्दभागिनी यद्

यवनसंश्रयहीनकुलोद्भवा  
त्वयि रता विजहाति कलेवरम् ।

हृदयनाथ तवास्तु समागमः

प्रणयबन्धजितो जननान्तरे ॥ १३ ॥

युवराजः—अयि सुन्दरि, कामापहतमतिना युवराजेन कलङ्कितं  
लोकत्रयविश्रुतं रविकुलमिति माऽभून्मे दारुणः परीवाद इत्यनिच्छ-  
ताऽपि मया प्रत्यादिष्टासि । तत्कृपया क्षमस्व मम नैष्ठुर्यातिरेकम् ।

अयि सुव्रते

शुचिवृत्तगुणौघसंपदा  
शुचिवंशे स्थिरभावबन्धनात् ।

समुपाजित एव शाश्वतः

पतिलोकस्य जयस्त्वयाऽनर्धे ॥ १४ ॥

( प्रविश्य )

कञ्चुकी—विजयतां युवराजः । युवराजं द्रष्टुकामो निषाद-  
पतिरितो नातिदूरे वर्तते ।

यवनैति ।—यवनस्य संश्रयेण हीनं अपकृष्टं यत् कुलं तद् उद्भवः  
यस्याः सा त्वयि रता आसक्ता कलेवरं देहं विजहाति त्यजति । हे हृदयनाथ  
अन्यत् जननं जन्म जननान्तरं तस्मिन् प्रणयस्य स्नेहस्य बन्धेन जितः तव समा-  
गमः अस्तु । द्रुतविलम्बितं वृत्तम् ।

शुचिवृत्तेति ।—शुचिर्निर्मलं च तद् वृत्तं च तच्च गुणानां औघः समूहः  
च तयोः संपदा शुचिवंशे सुर्यवंशे स्थिरः यः भावः प्रेम तस्य बन्धनात् हे अनर्धे

युवराजः—राजपुत्रि रक्षतु स्वां रविकुलाभिष्ठातृदेव एकलिङ्गेश्वरः।

राजपुत्री—पुनरप्यनुकम्पनीयेयं प्रणयिनी धर्मवीरेण ।

युवराजः—तथा ।

कञ्चुकी—इत इतो युवराजः ।

( उभो परिक्रामतः )

एष युवराजं परिपालयति निपादपतिः ।

( इति निष्क्रान्तः )

( प्रविश्य )

निषादपतिः—विजयतां युवराजः । निर्धारितो हि मयाऽन्यो  
निगूढः शैलाम्बन्तरप्रदेशः । तदवलोकनार्थं तावत् प्रतिष्ठावहे ।


युवराजः—तथा ।

( इति निष्क्रान्तौ )

समाप्तोऽयं मृषावादपरिहारनामा सप्तमोऽङ्कः ।

पुण्ये त्वया पतिशेकस्य शाश्वतः सनतनः जयः समुपाजितः समुपलब्धः ।  
बियोमिनीवृत्त १ ।

इति श्रीप्रतापविजयटीकायां सर्वाङ्गविद्योत्तम्यां  
मृषावादपरिहारनामा सप्तमोऽङ्कः समाप्तः ।



अथ

## अष्टमोऽङ्कः ।

( ततः प्राविशति निगूढशैलाभ्यन्नरप्रदेशानिवेशितराजोपकायावपिभ्रता  
महिषीद्विती : प्रतापगिहः )

प्रतापसिंहः—देवि, क्षमस्व मम व्रतनिर्वन्धम् ।

शुद्धान्तनर्मजनितश्रमखिन्नगात्री  
याऽसेवतान्तिकगतां मृदुपुष्पशय्याम् ।  
सा त्वं मयाऽभिनवपल्लवकोमलाङ्गी  
संतपिताऽसि सुतनु व्रतनिष्ठुरेण ॥ १ ॥

महिषी—आर्यपुत्र, कोऽयं भ्यामोहः ।

त्वामेकवीरं पतिमात्मतुल्यं  
प्रपद्य जाता सफला जनिर्मे ।  
न बाधते मां विपिनाधिवासो  
यथा परायत्तपरिग्रहत्वम् । २ ॥

---

**शुद्धान्तेति ।**—हे सुतनु या त्वं शुद्धान्तनर्ममिः अन्तःपुरकेलिभिः  
जनितः यः श्रमः तेन खिन्नानि गात्राणि यस्याः सा अन्तिकगतां समीपस्थां  
मृद्वी च अरौ पुष्पाणां शय्या च तां असेवत सा अभिनवाः च ते पल्लवाः च ते  
इव कोमलानि अङ्गानि यस्याः सा त्वं व्रतनिष्ठुरेण व्रतेन स्वातन्त्र्यरक्षणात्मकेन  
निष्ठुरः तेन मया संतपिता असि । वसन्ततिलकावृत्तम् ।

**त्वामिति ।**—आत्मनः तुल्यं समं त्वं एकवीरं पतिं आसाद्य प्राप्य मे  
मम जनिः जन्म सफला जाता । परायत्तः पराधीनः च असौ परिग्रहः विभवः  
च तस्य भावः तद् यथा मां बाधते तथा विपिनाधिवासः शैलवननिवासः मां न  
बाधते । एकवीरः इत्यत्र पूर्वकालैकेति बाधित्वा परत्वात् पूर्वापरप्रथमेत्यन्ते  
समासे वीरैक इति स्यात् तथापि बाहुल्यकारेण वीर इति । उपजातिवृत्तम् ।



अपिच

प्रासादे परिवारमण्डलयुतेऽरण्येऽथवा निर्जने

युद्धे प्रस्फुरितास्त्रपातविकटे लीलोत्सवे वा नवे ।

धत्ते मे समतां मतिः प्रिय यदा त्वत्पार्श्ववर्तिन्यहं

नेत्रस्यन्दिंसुधाप्लुता च नितरां मन्ये प्रमोदं परम् ॥३॥

प्रतापसिंहः—( स्वगतम् ) नूनं धन्योऽस्मि । ( दूरं विलोक्य  
प्रकाशम् ) देवि पश्यैष कुमारः क्रीडनकान्यादाय पुनरित एवो-  
पधावति ।

( ततः प्रविशति यथानिर्दिष्टः कुमारः )

कुमारः—हता इमे मातङ्गाः केसरिकिशोरेण ।

( इति भद्रक्रीडनकानि दर्शयति )

महिषी—( सस्मितम् ) केसरिणः किशोर इव त्वमपि हनिष्यसि  
रिपुमातङ्गान् ।

कुमारः—केऽस्मद्रिपवः ।

महिषी—ये खलुपद्रवकरास्ते सर्वेऽप्यस्मद्रिपवः क्षत्रिया वा  
यवना वा ।

कुमारः—कीदृशसुपद्रवं कुर्वन्ति ते ।

प्रासाद इति ।—हे प्रिय, परिवारस्य परिजनस्य मण्डलेन युते युक्ते  
प्रासादे हर्म्ये अथवा निर्जने अरण्ये प्रस्फुरितानां चञ्चलानां अस्त्राणां पातेन विकटे  
भयंकरे वा नवे लीलायै उत्सवः तस्मिन् यदा अहं त्वत्पार्श्ववर्तिनी त्वया सह सयुक्ता  
भवामि तदा मे मतिः समतां विधत्ते उभयं अपि मम तुल्यं भवति इत्यर्थः । च  
नेत्रयोः स्यन्दिनी स्रवन्ती या सुधा अमृतं तथा आप्लुता अभिषिक्ता परं प्रमोदं  
आनन्दं नितरां मन्ये । शार्दूलविकिर्णितं वृत्तम् ।

महिषी—तेऽस्मान् वशीकर्तुं प्रयतन्ते ।

कुमारः—( सरोषं स्वगतं ) आः पापाः । ( प्रकाश ) अपि तानः  
कथं तान् न हिनस्ति ।

प्रतापसिंहः—( सनिर्वेदं स्वगतम् ) वत्सः खलु सत्यं ब्रवीति ।

महिषी—( सस्मिन्नं प्रतापसिंहं विदोषय ) तानुन्मूलयितुमेवोद्युक्ते !

प्रतापसिंहः—सद्यो विनंक्ष्यन्त्यस्मद्विपवः ।

कुमारः—( परितो बिलोक्य ) अम्ब, किमत्रालेखितं दृश्यते ।

महिषी—एष कुंभलगडदुर्गप्रासादः ।

कुमारः—रमणीयः खल्वयम् । तत्रैव गन्तुमिच्छामि ।

प्रतापसिंहः—( गनिर्वेदं स्वगतम् ) अद्यापि त्वं व्यथयति  
मेऽन्तरात्मानं तद्दुर्गपसारः ।

महिषी—अचिरेण वयं तत्र यास्यामः ।

कुमारः—( साक्रोशम् ) मा मैवम् । अतःपरं न रोचते मे  
शैलाधिवासः । अद्यैव तत्र साधयामः ।

महिषी—वत्स मा रोदीः ।

( इत्यक्लिष्य चुम्बति )

प्रतापसिंहः—( सनिर्वेदं ) सूर्यवंशप्रभवैरपि किमेवमवलोकनीया  
म्लाना मुखच्छविः कुमारस्य ।

( प्रविश्य )

धार्त्री—एहि वत्स, अद्य त्वां दुर्गप्रासादं नयामि ।

( इति कुमारेण सह निष्क्रान्ता )

प्रतापसिंहः—( सनिर्वेदम् ) अहो दुर्गैवविचोष्टितम् ।

आज्ञामन्वीक्षमाणाः क्षणमापिनपुरा मां विहातुं समर्थाः

प्राणानुत्सृज्य वीरा रिपुदलदलिताः शेरते ते पुरस्तात् ।

आकर्ण्यार्तं शिशूनां रुदितमविरतं राजभोगच्युतानां

मर्मच्छेदिप्रहाराहृतमतिविभवः कं प्रतीकारमीहे ॥ ४ ॥

( सरोषम् ) अथवाऽद्यैवावशिष्टै रणप्रवीरैः सह तरसाऽभिपत्य

व्यापादयाम्यरातिनिवहान् ।

**महिषी**—प्रसीदत्वार्थपुत्रः । नात्र साहसप्रतिपत्तिक्वचिता ।

तद्वैर्यमवलम्ब्य प्रतिपालयत्वार्थपुत्रोऽनुकूलमवसरम् । धैर्यमूला

हि सर्वाः संपदः ।

( नपथ्ये )

**वैतालिकी**—विजयतां महाप्रतापो महाराजाधिराजः ।

श्रमापनोदार्थमिवास्तशैलं

समेत्य तन्संभृतनूत्नसारः ।

अनन्यसाधारणवीर्यदीप्तो

ज्वलत्ययं ध्वान्तहरः प्रतापः । ५ ॥

**प्रतापसिंहः**—( आकर्ष्य ) देवि, नूनं प्रतापस्य नयस्य चानु-  
गुणमेव तव मन्त्रितम् । कः कोऽत्र भोः ।

( प्रविश्य )

**कञ्चुकी**—आज्ञापयतु देवः ।

**अमेति** ।—श्रमस्य अपनोदः निवारणं तदर्थमिव अस्तशैलं समेत्य प्राप्य  
तत् संभृतः संगृहीतः नूत्नः नवीनः सारः बलं येन सः अन्यसाधारणं लोकोत्तरं  
यद् धैर्यं तेन दीप्तः सन् ध्वान्तस्य अन्धकारस्य हरः प्रतापः प्रकर्षेण तपति इति  
प्रतापः सूर्यः प्रतापदीप्तः च ज्वलति प्रकाशते । अत्रोत्प्रेक्षा समारोक्तिश्च ।  
उपजातिवृत्तम् ।

**प्रतापसिंहः**—शैलारोहमार्गमादेशय ।

**कञ्चुकी**—इत इतो देव । एषोऽत्रोत्तुङ्गशिखरावस्थितो  
मन्त्रिवर्गः स्वामिनमेव प्रतिपालयति ।

( ततः प्राविशन्ति स्थानिर्विद्य मन्त्रिणः )

**मन्त्रिणः**—( अभ्युत्थाय ) स्वागतं देवस्य ।

**प्रतापसिंहः**—अप्युपलब्धा काचिदभिनवा प्रवृत्तिररातिसैन्यस्य ।

**प्रधानमन्त्री**—देव श्रुतं मया चारेभ्यो यत्संप्रति पावर्तनप्र-  
वणानि वर्तन्ते प्रावृट्परिबाधितानि प्रत्यर्थिसैन्यानि ।

( ऽविश्य )

**निपादपतिः**—वर्धतां महाराजोऽभिमतार्थसिद्धिसौभाग्येन ।  
अन्यत्र युद्धप्रवृत्तेन तुरुष्काधिपेन प्रत्याहृतानि परिक्षीणान्यवरोधक-  
बलाभि । प्रतिस्थानमवस्थापिताश्च स्थानिकाधिष्ठिताः कतिचन  
सैनिकाः स्वशासनप्रवर्तनाय । तच्छैलोच्छ्रयान्तरसावतीर्थं पुनरपि  
मेवाडमेदनीमात्मसात्कर्तुमर्हति महाराजाधिराजः ।

**प्रतापसिंहः**—( महर्ष ) दिष्टचाद्य खलु चरितार्थतां गतोऽस्माकं  
नयप्रचारः ।

**मन्त्री**—एकलिङ्गशानुग्रहशालिनो देवस्य सर्वदाऽप्रतिहतैव  
साध्यसिद्धिः । यतः

अर्थार्थिनामभिमतार्थफलप्रसिद्धयै  
निष्कालोऽप्यलमनुग्रहविग्रहेशे ।

**वर्धतां महाराज इति** ।—अत्र निर्वहणसन्धारम्मः । तदुक्तं दर्पणे—  
' बीजवन्तो मुखद्वयं विप्रकीर्णं यथायथम् । एतार्थमपनीयन्ते यत्र निर्वहणं हि  
तत् ॥ ' इति ।

येनःस्तथास्मि परमात्मानि लीनभावा-  
स्तेषामभीष्टमधर्मैः प्रतिपिध्यतं किम् ॥ ६ ॥

( प्रविश्य )

वनेचरः—( सविस्मयम् ). आश्चर्यमाश्चर्यम् ।

यद्दृच्छोपगतो वन्यो वारणः शुण्डादण्डेन राष्ट्रध्वजोपरि संनिहि-  
तसरस उद्धृत्य विकिरति प्रफुल्लसरोरुहाणि ।

निषादपतिः—हन्त परं संनिहितं देवस्य विजयमङ्गलम् ।

सन्त्री—देव प्रत्यासन्नो हि युगपद्भियोगानुकूलः शरदागमः ।

भविष्यन्ति तदानीं खलु

संचारार्हास्तपनतपिताः कर्दमक्लिन्नमार्गा

अल्पाम्भोभिर्विपुलपुलिना निम्नगाः स्वच्छतोयाः ।

स्फारज्योत्स्नाविभवललिता दीर्घयामास्त्रियामा

नानावृक्षच्छदतृणमया शस्यपूर्णा धरित्री ॥ ७ ॥

तत्सत्त्वरं बलोपचये एवाधीयतां यत्नः ।

प्रतापसिंहः—कथं किम् । कः कोऽत्र भोः ।

( प्रविश्य )

रक्षपाल—आज्ञापयतु देवः ।

प्रतापसिंहः—सेनापतिं द्रष्टुमिच्छामि ।

रक्षपालः—यदाज्ञापयति देवः ।

( इति निष्क्रान्तः )

यद्दृच्छोपगत इति ।—अत्र अद्भुतो रसः । तदुक्तं द्रौणे—'कुर्यान्नि-  
र्वहणेऽद्भुतम् ।' इति ।

( प्रविश्य )

कञ्जुकी—वर्धतां देवः पौत्रजन्ममहोत्सवं ।

प्रतापसिंहः—( सप्रमोदं ) महानेपोऽनुग्रहः एकलिङ्गेश्वरस्य ।

सर्वे—( सहर्षं ) चिरं जीवतु अभिनवस्तपनान्वयाङ्कुरः ।

प्रतापसिंहः—भद्रमुग्ध गृहाणेदं तत्र पारितोषिकम् ।

( इति मुक्ताहारमपर्याणि )

कञ्जुकी—( सप्रश्रयमादाय ) सहस्रांशुरिव शश्वत्तपतु तपनान्व-  
यप्रतापः ।

( इति निष्क्रान्तः )

( प्राविश्य )

सेनापतिः—आज्ञापयतु देवः ।

प्रतापसिंहः—वीर, संनह्यन्तामस्मत् संनिहितानि पदातिदलानि ।

सेनापतिः—यदादिशति देवः ।

( इति निष्क्रान्तः )

( प्रविश्य )

प्रतिहारः—विजयतां देवः । अमात्यो द्वारि तिष्ठति ।

प्रतापसिंहः—शीघ्रं प्रवेशय ।

प्रतिहारः—तथा ।

( इति निष्क्रान्तः )

( प्रविश्य )

अमात्यः—वर्धतां देवो नयाभियोगसंपदा । चारेभ्यः शैलवरो-  
धकगणानां व्यूहमङ्गं विज्ञाय प्रेषितं मया सादिदलं कुंभलगडदुर्गा-  
क्रमणाय ।

प्रतापसिंहः—वीर परं प्रीणयति मां तव यथावसरं शीघ्र-  
कारित्वम् ।

अमात्य—देव राजकार्येषु नास्ति समयच्युतीवान्यदनर्थ-  
कारणम् । एकलिङ्गशानुग्रहेण समुपनतोऽयमवसरो नास्माभिरुपेक्षणीयः ।

मन्त्री—सद्यस्तावत् समन्ततो युगपत्तुरुष्कानाक्रम्य पुनरपि  
स्वायत्तीकर्तव्यः समप्रदेशः ।

प्रतापसिंहः—प्रतिपद्येऽहं मन्त्रनिर्णयम् । अचलराजनिष्ठयो-  
ज्ज्वलितानां सामन्तमन्त्रिसचिवानां साहाय्येनैव साम्राज्यैश्वर्यमदो-  
त्सिक्तस्य तुरुष्कस्य दर्पं शमयितुं प्रभवत्ययं प्रतापः ।

मन्त्री—देव स्वातन्त्र्यावतरं त्वाद्दशमीश्वरं प्राप्य धन्यतां  
यातेयं मेवाडमेदनी ।

अमात्यः—तथ्यमाह मन्त्रिप्रवरः । यतः

इन्द्रः क्षात्रबलौजसा निजमुखे वीतस्पृहे। योऽनिशं

धर्मस्थः परिपालयत्यभिनवस्नेहेन सर्वाः प्रजाः ।

लोकोपद्रवकारिणां प्रमथने जागर्ति यो दुष्कृतां

राज्ञस्तस्य विधीयते जानिशतैर्नैव कचिन्निष्कृतिः ॥ ८ ॥

प्रतापसिंहः—( शृङ्गस्वनमाकर्ण्य ) अहो समाह्वतानीव लक्ष्यन्ते  
पदातिदलानि ।

( प्रविश्य )

प्रतिहारः—विजयतां देवः । पुरोवर्तिसमप्रदेशे व्यवस्थितान्  
पदातिनिवहान् प्रत्यक्षीकरोतु सपरिवारो देवः ।

प्रतापसिंहः—आदेशय तावद्वरोहमार्गम् ।

**प्रतिहारः**—इत इतो देवः । ( सर्वे परिक्रामन्ति ) देव, एतेऽस्म-  
त्सेनानिवहाः ।

( इति निर्दिश्य निष्क्रान्तः )

( ततः प्रविशति गणाध्यक्षैः सह सेनापतिः )

**सेनापतिः**—स्वागतं देवस्य आर्यमिश्राणां च ।

**प्रतापसिंहः**—सद्यः प्रयाणाभिमुखा भवन्तु मम रणप्रवीराः ।

सुतीक्ष्णमह्दासिधनुर्भृतांवरा

विशालनृणीपरिणद्धपार्श्वः ।

शौर्यातिरेकारुणितोग्रनेत्राः

प्रयान्तु मे नद्धपदातिसंघाः ॥ ९ ॥

**सेनापतिः**—यदादिशति देवः । ( इति शृङ्गस्त्रेण प्रयाणमादिश्य  
गणाध्यक्षैः सह निष्क्रान्तः )

**प्रतापसिंहः**—सामन्तप्रवराः नायं कालक्षेपावसरः । तद्

वेगेनाभिपतन्त्वरान्तिनिवहे व्यूढाः प्रवीरा भय

आर्षस्कन्दतु चाश्ववाहकदलं दुर्गान् पराधिष्ठितान् ।

वृक्षच्छन्नवनेचरास्त्ववहिता रुन्धन्तु सीमाधिपान्

सद्यो रोपयन्तु प्रतापमुदितः कालो द्विषामन्तरुः ॥ १० ॥

तद् सत्वरं स्वसैन्यगणैः सह प्रतिदिशं प्रतिष्ठन्तां मम  
सामन्तवीराः ।

**सामन्ताः**—यदादिशति देवः ।

( इति निष्क्रान्ताः )




प्रतापसिंहः—मन्त्रिवर्य, निर्वृत्तस्तावत्प्रयाणप्रबन्धः । यावद्द-  
यमपि स्वयमुदयपुरमाक्रमामहे ।

( इति निष्क्रान्ताः सर्वे )

समाप्तोऽयं विजयप्रयाणो नाम अष्टमोऽङ्कः ।

इति श्रीप्रतापविजयटीकायां सर्वाङ्गविद्योतन्यां ।  
शैलदुर्गाश्रयनाम्ना अष्टमोऽङ्कः समाप्तः ।



अथ

## नवमोऽङ्कः ।

( ततः प्रविशतः गेवानायकौ )

प्रथमः—दिष्ट्या सुप्रभातमद्य स्वातन्त्र्यश्रिया समुल्लसितस्यै-  
कलिङ्गशाधिष्ठितस्य मेवाडजनपदस्य ।

द्वितीयः—अथ किम् । अहो वर्षाभ्यन्तरेणैव यवनयूथानि  
विद्राव्य शैलान्तः परिपालिताभिः प्रजाभिः पुनरप्यावासितेयं वीरज-  
ननी मेवाडमेदिनी मेवाडकेसरिणा महाप्रतापेन देवेन ।

प्रथमः—एवं पुनरपि स्वान्त्र्यावतारेण देवेन समन्ततो विस्ता-  
रिता त्रिलोक्यां विश्रुता सूर्यवंशस्य यशःश्रीः ।

द्वितीयः—भद्र पश्यैतान् देवस्य विजयमहोत्सवमभिनन्दितुं  
समुत्सुकान् पौरजानपदान् । एतैरलङ्कृतेयं राजधानीं परमां सुधमां-  
मावहति ।

ध्वजसरसिजमालामण्डिता राजमार्गा  
मरकतमणिलेखारञ्जिताः कुट्टिमाश्च ।

एवं पुनरपीति ।—उदयसिंहेन क्लृप्ता सूर्यवंशकीर्तिः प्रतापसिंहेन  
पुनरपि विस्तारितेत्यन्सन्धेयम् ।

ध्वजेति ।—ध्वजैः सरसिजानां कमलानां मालाभिः च मण्डिताः अरञ्जिताः  
राजमार्गाः च मरकतमणीनां लेखाभिः रञ्जिताः कुट्टिमाः मणिनिबद्धभूमयः च  
नवं विराचितः निर्मितः रागः येषां तानि आलेख्यानि चित्राणि विचित्राणि च  
आस्तराणि तेषु तानि वासितानि धूपितानि अङ्गनानि परमशोभां दधति वास्थान् ।  
मालिनीश्लक्ष्म ।

भवतिरचितरागालेख्यचित्रास्तराणि

दधति परमशोभां वासितान्यङ्गनानि ॥ १ ॥

( इति परिक्रामतः )

**प्रथमः**—( परितो विभक्तय ) अट्टपूर्वोऽयं खलु विजयमहोत्सव-  
समारम्भ । यतः

मुक्ताविद्रुमतोरणाञ्चितपुरोद्गराणि तूर्यस्वनै-

श्रीत्कारैः करिणां मृदङ्गनिनदैरातन्वते मङ्गलम् ।

काञ्चीनूपुरकिङ्किणीकणितकै रभ्यैर्यशोगीतिकां

गायन्ति प्रमदा महोत्सवमुदा भोदप्रफुल्लाननाः ॥ २ ॥

**द्वितीयः**—( दूरं विलोक्य ) एष सूर्यकुलाधिदैवतमेकलिङ्गेश्वर-  
माराध्य प्रत्यागतो देवः सभामण्डपमभ्युपैति ।

चण्डांशुप्रखरातपारुणरुचिर्दूरात्परांस्तापय-

न्नासीद्यस्तपनद्युतिः परिषतन् शृङ्गान्तरं शृङ्गतः ।

उयोत्सनासंमतमानदानपरमः पीयूषरत्नाकरः

सोऽयं चान्द्रमसीं दधाति सुषमामाह्लादयन्स्वाः प्रजाः ॥ ३ ॥

यावद्वयं सभामण्डपं प्रविश्यासनपरिग्रहं कुर्मः ।

( इति निष्कालौ )

**इति विष्कम्भकः ।**

**मुक्तेति** ।—मुक्तानां विद्रुमाणं च तोरणं: अञ्जितानि मूर्धितानि पुरोद्गराणि  
अट्टद्वाराणि तूर्यस्वनैः करिणां चीरकारैः मृदङ्गनिनदैः मङ्गलमातन्वते विस्तार-  
यन्ति । भोदेन प्रफुल्लानि अननानि आप्रां ताः प्रमदाः काञ्चयाः, मेखलाद्याः नूपुरयोश्च  
किङ्किणीनां कणितकैः मङ्गस्वनैः महोत्सवमुदा यशोगीतिका गायन्ति । शार्दूल्यधि-  
कीर्तितं वृत्तम् ।

**चण्डेति** ।—चण्डाः च ते अंशवः च तेषां प्रखरः यः आतपः तापः तेन  
अरुणा रुचिः क्रान्तिः पदे चण्डाश्वत् प्रखरः यः आतपः प्रतापः तेन अरुणा

( ततः प्रविशति यथाभिदिष्टः प्रतापसिंहः )

सभ्याः—( अभ्युत्थाय ) विजयतां महाराजाधिराजः ।

( इति स्वर्णकुसुमानि विकिरन्ति )

प्रतापसिंहः—( छत्रचामरधरैरुपसेवितो रत्नाभिहासनमाह्वय ) प्रिय-  
सामन्ताः दिष्ट्या एकलिङ्गेशानुग्रहेणानुभूयतेऽस्माभिरिदानीमयं मङ्ग-  
लावसरः ।

( ततः सामन्तमन्त्रिपरिजानपदमुह्यया मणिमुक्तास्वर्णकुसुमस्रजः अर्पयन्ति )

( नेपथ्ये )

वैतालिकौ—विजयतां महाराजाधिराजः ।

अचलविपिनवासे नागराजोपजुष्टः

पुनरपि पतितन्त्रां प्रेयसीं राजलक्ष्मीम् ।

निषधपतिरिव त्वं भीमकन्यामवाप्य

प्रतिहतपरचक्रो राजसे राजसिंहः ॥ ४ ॥

( अष्टोत्तरशतशतस्रैस्वनोपक्रमः )

रुचिः यस्य दूरात् परान् अन्यान् पक्षे रिपून् तापयन् संतापयन् शृङ्गतः सानोः  
शृङ्गान्तरं परिपतन् यः तपनद्युतिः आसीन् सः अयं ज्योत्स्ना एव समतः  
लोकानामभीष्टः मानः तस्य दानं परमं यस्य पक्षे ज्योत्स्नया तुल्यः यः मानः  
तस्य वानं परमं यस्य सः पीयूषस्य अमृतस्य रत्नाकरः समुद्रः पक्षे  
पीयूषस्य रत्नानां च आकरः स्वाः प्रजाः आह्लादयन् चान्द्रमसीं सुषमां  
परमां शोभां दधाति धारयाति । अत्र निदर्शनालङ्कारः । शार्दूलविक्रीडितं वृत्तम् ।

अचलेति ।—अचलस्य गिरेः विपिनं वनं तास्मिन् वासः तत्र नागराजेन  
निषादपातिना पक्षे कर्कोटकेन उपजुष्टः सेवितः, निषधपतिः नलः भीमकन्यां  
दमयन्तीं इव पुनरपि पतितन्त्रां प्रेयसीं राजलक्ष्मीं अवाप्य प्राप्य प्रतिहतं परस्य  
रिपोः चक्रं प्रभुत्वं येन सः राजसिंहः त्वं राजसे । अत्र उपमालङ्कारः । मालिनीः  
वृत्तम् ।

वीणिनी—( वीणायाद्येन गायतः )

( भैरवीरागेण त्रितालेन गीयते )

★ महाव्रत भारतराजपते	
मुदा तव जनता वन्दते ॥	॥ ध्रुवपदम् ॥
स्वातन्त्र्यसुधासकलसुधाकर-	
रञ्जितराजमते ।	महाव्रत० ॥ १ ॥
नयगुणविक्रमविदलितरिपुदल-	
वाञ्छितपरविजिते ।	महाव्रत० ॥ २ ॥
पुरजनपदजनमनोऽनुरञ्जन-	
सञ्चित लोकगते ।	महाव्रत० ॥ ३ ॥
दिव्यशोष्वनिनिन्दितसुरवर्ग-	
किन्नरगाननुते ।	महाव्रत० ॥ ४ ॥
जीव चिरं दिनकरकुञ्जमण्डन-	
भारतधर्मपते ।	★ महाव्रत० ॥ ५ ॥

प्रधानमन्त्री—देवस्य प्रियवयस्यः पृथ्वीराजो दिल्लीनगरतः  
प्रेषयतीदं तुरुष्कमुद्राङ्कितं संधिपत्रम् ।

प्रतापसिंहः—तावदुद्घाटय वाचय ।

प्रधानमन्त्री—तथा ।

( इति वाचयति )

श्रीमन्मोगलेशराजवानीतः स्वातन्त्र्यविक्रमोर्जितं सूर्यकुलावतंसं  
परमप्रेमभाजनममोघव्रतं महाराजं प्रतापसिंहं प्रणयाभिनन्दनपुरःसरं  
प्रणिपत्यैवेदयति पृथ्वीराजः—यदुभयतोऽमितकोशलक्षयं परिजिहीर्षुः  
सर्वैर्भौमः

तुष्टस्तवाप्रतिहृतामितविक्रमेण

सम्राट् स्वयं दिशति यन्नृपतिः प्रतापः ।

प्रौढप्रतापपरिवर्धितवंशकीर्तिः

कामं प्रशास्तु निरुपद्रवमात्मचक्रम् ॥ ९ ॥

इति ।

**प्रतापसिंहः**—दिष्टयाद्य खल्लङ्घृतकण्टका जाता मेवाडजननी ।

**प्रधानमन्त्री**—स्वातन्त्र्यावतारस्य देवस्यैष लोकोत्तरः प्रभावः ।

**प्रतापसिंहः**—यत्सत्यं प्रकृत्यनुरागायत्ता हि राष्ट्रसंपदः ।  
तत्प्रियसामन्तवर्याणां पौरजानपदाटविकानां चाप्रतिमराजनिष्ठया  
प्रोत्साहितः तैरेव सानुरागं मेवाडराज्येऽभिषिक्तः प्रभवत्ययं प्रतापो  
मेवाडस्वातन्त्र्यं परिरक्षितुम् ।

**प्रधानमन्त्री**—दिष्टया महाप्रतापमीश्वरमुपाश्रित्याद्य कृतकृत्यतां  
प्राप्तेयं वीरजननी मेवाडभूः ।

**प्रतापसिंहः**—नूनमलोकसाधरणो हि मेवाडवीराणां राष्ट्र-  
भक्तिविभवः । अतः

ब्रुत्वा देहं निजं ये समरद्भुतवहे प्रस्थिताः पुण्यलोषां-

स्तेषां वीरोत्तमानां समुदितयशसामन्वये ये प्रसूताः ।

मत्युत्कर्षप्रतापप्रमथितरिपवो ये पुनर्नीतिदक्षाः

सर्वे ते राष्ट्रभक्ता नृपकुलविभवैर्माननीया यथार्हम् ॥ ६ ॥

**प्रधानमन्त्री**—तथा ।

( इति यथार्हं राजशासनानि वितरति )

**प्रतापसिंहः**—मन्त्रिन् सभाजय विदुषो विप्रवर्यान् कवीश्वरश्च

महार्हरत्न प्रदानेन नियतवार्षिकवृत्तिवितरणेन च । यतस्तदधीन एक  
राष्ट्रे सद्विद्याप्रचारो राष्ट्रयशोविभवश्च ।

**प्रधानमन्त्री**—तथा ।

( इति यथार्हं महार्हरत्नानि राजशासनानि च वितरति )

**कवीश्वरः**—चिरं जीवतु स्वातन्त्र्यमूर्तिस्तपनान्वयमुक्तामणि  
महाप्रतापो महाराजाधिराजः । एष महाराजाधिराजमभिनन्द्याशास्त्रे  
विद्वज्जनो यत्

प्रबलकुटिलविद्विषा विभेत्ता

प्रतिदिनमेष तवैधतां प्रतापः ।

त्रिदिवविततकीर्तिरन्वयस्ते

प्रतपतु शश्वदमोक्षवीर्यदीप्तः ॥ ७ ॥

**प्रतापसिंहः**—( गप्रश्रयम् यस्मितम् ) कविवर, प्रतिगृहीताशीः ।  
अथ भूषणवसानान्नपानादिभिः सत्कृत्यासुरञ्जयतु मम पौरजनपदाट-  
विकसंवान् सचिववर्गः ।

**सचिवाः**—तथा ।

( इति निष्क्रान्ताः )

( प्रविश्य )

**प्रतिहारः**—विजयतां देवः । दिष्टयाद्य देवस्य विजयमहोत्सव-  
मभिनन्दितु संप्राप्ता महर्षयः ।

**प्रतापसिंहः**—अविलम्बेन प्रवेशय ।

**प्रतिहारः**—तथा ।

( इति निष्क्रान्तः )

( ततः प्रविशन्ति महर्षयः )

**प्रतापसिंहः**—( सर्वैः सहःभ्युत्थाय ) भगवतो महानुभावानभिवान्-  
दयत एष प्रतापः ।

( ह्रीं प्रणमति )

**महर्षयः**—वत्स चिरं जीव । विष्णोरंशनावतीर्णस्य तपनान्वयो-  
द्ग्रहस्य तव दर्शनार्थं वयमत्र समागताः ।

**प्रतापसिंहः**—महानेषोऽनुग्रहो भगवतां महानुभावानाम् ।

**महर्षयः**—वत्स, प्रसन्नाः स्मस्तव कुलाधिदेवनिष्ठया क्षात्रधर्मानुरा-  
गेण च । तर्किते ते भद्रं करवाम ।

**प्रतापसिंहः**—भगवन्तः, एकांल्लङ्घेभानुग्रहेण संप्रति जातोऽस्म्यहं  
सकलश्रेयसां आजनम् । तथापीदमस्तु भरतवाक्यम् ।

आम्नायार्थप्रसितमतयो ब्राह्मणाः सिद्धमन्त्राः

संपद्यन्तां नरपतिगणाः क्षात्रतेजःसमिद्धाः ।

वैश्याः सर्वे नवनिधियुताः कारवः कारुदीप्ताः

स्वातन्त्र्यश्रीविलसतुतरां विश्वतो भारतेऽस्मिन् ॥ ८ ॥

समाप्तोऽयं विजयमहोत्सवो नाम नवमोऽङ्कः ।

समाप्तमिदं प्रतापविजयं नाम नाटकम्

**आम्नायेति** ।—आम्नायस्य वेदस्य अर्थे प्रतिपाद्ये विषये प्रसिक्ता आसक्ता  
मतिः येषां ते सिद्धाः इष्टसाधनसमर्थाः मन्त्राः वेदमन्त्राः नयागमप्रतिपाद्याश्च  
येषां ते तादृशाः ब्राह्मणाः संपद्यन्ताम् । नरपतिगणाः राजानः क्षत्रस्येदं क्षात्रं च  
तत् तेजः तेन समिद्धाः दीप्ताः संपद्यन्ताम् । सर्वे वैश्याः नवभिः महापद्मादिभिः  
युताः युक्ताः संपद्यन्ताम् । कारवः शिल्पिनः कारुभिः विविधशिल्पैः दीप्ताः  
समृद्धाः संपद्यन्ताम् । अस्मिन् भारतवर्षे विश्वतः सर्वतः स्वातन्त्र्यश्रीः स्वातन्त्र्य-  
लक्ष्मीः विलसतुतरां अतिशयेन विलस्तु ।

इति श्रीप्रतापविजयटीकायां सर्वाङ्गविद्योतन्यां

विजयमहोत्सवनामा नवमोऽङ्कः समाप्तः ।



## परिशिष्टम् ।

गेयपद्यानां स्वरसंयोगः ।

१. राग—भीमपलास ताल—त्रिताल. ( पृ० ३ )

स्थायी

ग प ग म । प<sup>०</sup> नि ध प । ग<sup>३</sup> रे नि सा । म<sup>५</sup> — — — ॥  
सु ख य ति । म धु र र । सा ऽ स र । सी ऽ ऽ ऽ ॥

अंतरा

प<sup>३</sup>— प प । धप मप ग म । प नि प नि । सा—सां— ।  
सा ऽ र सा । हं ऽ स वि । हं ऽ ग म । मि धु ने ऽ ।  
सा<sup>३</sup> — — — । प नि सा — । नि नि ध प । म प ग म ।  
ऽ ऽ ऽ ऽ । ऽ ऽ ऽ ऽ । वि ह र ति । मृ दु र ह ।

१ लदुकं संगीतरत्नाकरे—

उद्ग्राहः प्रथमो भागस्ततो मेलापकः स्मृतः ।  
ध्रुवत्वाच्च ध्रुवः पश्चाद्भागस्त्वन्तिमो मतः ॥  
ध्रुवभागात्परं जानी धातुरन्योस्तरभिधः ॥ इति ।  
अत्रोद्ग्राहो नाम स्त्रायिस्वरविशिष्टः स्वरसमूहो लोके,  
स्थायीति प्राक्छः ।

लक्ष्यसंगीते भीमपलासलक्षणम्—

काफीमेलसुसंज्ञाता मत्ता भीमपलासिका ।  
आरोहे रिधर्हिर्न स्यादवरोहे समग्रकम् ॥

( २ )

२  
प — गम गरेमा ॥  
— —

सि ऽ ऽ ऽ ॥

२. राग—भूपकल्याण ( \*भूपाली ) ताल—मठ (मुळफाग) (पृ. ८)

स्थायी

× ० २ ३ ०  
प धा सां धा प गा रे गा — ग ।  
म दा य ति । ह दा य मा । ऽ लि ।  
× ० २ ३ ०  
ग गा प गा ध पा ग — रे सा ।  
सुं ऽ । द रा त न । मा ऽ । ली ऽ ।

अंतरा

× ० २ ३ ०  
ग गा प पा ध पा ध सां — सां ।  
प्र मु । दि ता न य । न सा । ऽ र ।  
× ० २ ३ ०  
ध सां — ध सां ध पा — प ।  
प्र ण । यि म । नो ऽ । वि हा । ऽ र ।

---

मध्यमांशप्रह्न्यासा मुक्तमध्यमसंज्ञिता ।  
अपरापह्ने गरीचीनं गानमस्याः सुनिश्चितम् ॥  
मध्यमस्यैव वादित्वाद्गनाश्रीनैव सभवेत् ।  
प्रतिलोमे यतः पूर्णं धानी शंका कुतो भवेत् ॥

वादीस्वरः संवादी स्वरः  
म सा

आरोहावरोह

सा ग म प नि सां नि ध प म ग रे सा ।

\* एतच्छृङ्गमन्यत्रोक्तम् ।

( ३ )

गं रें ० गं रें ० सा सा ३ रें सा ० ध प ।  
वि लु । लि ट । कु गु । म हा । ऽ र ।  
x ध - ० प ध - ० ध प ३ ग - ० रे सा ॥  
शा ऽ । ली ऽ । व न । मा ऽ । ली ऽ ॥

२. अथवा राग—हमीर ताल—मठ (सुल्फाग) ( पृ. ८ )

स्थायी

x ध नि ० सां रे २ सां नि ३ ध प ० - प ।  
म द । य ति । हृ द । य मा । ऽ लि ।  
x ध - ० । २ । ३ ०  
ध - । म प । म प । ग म । ध - ॥  
सुं ऽ । द र । व न । मा ऽ । ली ऽ ॥

लक्ष्यसंगीते हंमीरलक्षणम्—

कल्याणीनामके भेले हंमीरः प्रोच्यते बुधैः ।  
गग्रहः पाशकः कैश्चिद्वैवतांशोऽपि लक्ष्यते ॥  
धैवतेऽवधारणं यन्नैतद्वादित्वकारणम् ।  
लक्ष्यगतं समलक्ष्यं तुधः कुर्गात्स्वनिर्णयम् ॥  
स्यादारोहे निर्दोषत्वमवरोहेऽपि गस्थ तत् ।  
सायं गेयं तथा पूर्णं वर्कं रूपं सतां मतम् ॥  
मध्यमावत्र द्वौ प्राह्वौ रोहण एव तीव्रमः ।  
सरलत्वे रोहणस्य यमनः स्यात्सुनिश्चितम् ॥

बादी-प, ध संबादी-सा, रे

आरोहावरोह

सा रे ग म ध नि सां नि ध प म प ग म रे सा ।

( ४ )

### अंतरा

प<sup>५</sup> प<sup>०</sup> । प<sup>२</sup> - । प<sup>३</sup> ध<sup>३</sup> । प<sup>०</sup> सां<sup>०</sup> । - सा ।

प्र मु । दि त । न य । न सा । ऽ र ।

ध<sup>५</sup> नि<sup>०</sup> । सां<sup>२</sup> रें<sup>३</sup> । नि सा<sup>३</sup> । नि ध<sup>०</sup> । - प ।

प्र ण । यि म । नो ऽ । वि हा । ऽ र ।

गं<sup>५</sup> मं<sup>०</sup> । गं<sup>२</sup> रें<sup>३</sup> । नि सां<sup>३</sup> । रें<sup>०</sup> सां<sup>०</sup> । - सां ।

वि छ । लि त । कु सु । म हा । ऽ र ।

ध<sup>५</sup> - । प<sup>०</sup> - । म<sup>२</sup> प<sup>३</sup> । ग<sup>०</sup> म<sup>०</sup> । ध - ॥

शा ऽ । ली ऽ । व न । मा ऽ । ली ऽ ॥

३. राग—भूपाली. ताल—दादरा. ( पृ. २९ )

### स्थायी

ध<sup>५</sup> - सां<sup>०</sup> - । ध<sup>५</sup> प<sup>५</sup> । ग<sup>०</sup> ग<sup>०</sup> प<sup>०</sup> । ग<sup>०</sup> रे सा ।

भ ऽ ङ । ऽ न द । ता ऽ ङ । मे ऽ व ।

लक्ष्मसंगीते भूपालीलक्षणम्

कल्याणीमेलसंज्ञाता भूपाली बुधसंमता ।

आरोहे चावरोहेऽपि मनिहीना भवेत्सदा ॥

गांधारः केवलं वादी धैवतोऽमात्य ईरितः ।

संगतिर्गणयोः प्रायस्तत्र राक्ते समावहेत् ॥

वादी-ग संवादी-ध

आरोहावरोह

सा रे ग प ध सां ध प ग रे सा ।

( ९ )

ग रे ग । रे प प । ग ग रे । सा-सा ॥  
ह र ह । र हर । म हा ऽ । दे ऽ व ॥

### अंतरा

× ग ग ग । प प प । प ध प । सां - सां ।  
धा ऽ व । तरि पु । कट क । पा ऽ र ।  
× सां ध । सां रें रें । सां रें सा । ध - प ।  
म ध म । कृत म । हा ऽ प । चा ऽ र ।  
× गं-गं । गं रें रें । सां रें सां । ध - प ।  
रु ऽ षा । ऽ न द । ता ऽ ष्ट । मे ऽ व ।  
× ग रे ग । रे प प । ग ग रे । सा - सा ॥  
ह र ह । र हर । म हा ऽ । दे ऽ व ॥

४. राग—जयावंती, ताल—त्रिताल ( पृ० ३७ )

### स्थायी.

रे ग म प । रे ग रे सा । रे सा नि सा । रे - नि सा ।  
इ ह स खि । वि ह र ति । ल लित वि । हा ऽ रः ऽ ।

लक्ष्यसंगीते जयावंतीलक्षणम्—

कामोजीमेलके ज्ञाता जयावंती सुखप्रदा ।  
ऋषभक्या सुरां पूर्णा रोरख्यमेन संदिता ॥  
तीव्रगम्य प्रयोगेऽत्र सोरटीमपसारयेत् ।  
अवरोहे रिंलमे कामले गं बुधः सुशेन ॥  
मंद्रस्थस्य पंचमस्य रिस्वरेण सुसंगतिः ।  
छायानदृश्वरूपस्य क्वचिस्तेदेहवारिणी ॥

वादी-रे संवादी-प  
आरोहावरोह

सा रे ग म प नि सां नि ध प म रे ग रे सा ।

( ६ )

<sup>२</sup> ग म प - । म - रे ग रे - । सा - ध नि । रे - नि सा ॥

। ग नो ऽ । मो ऽ ह न । नं ऽ द कु । मा ऽ रः ऽ ॥

अंतरा.

<sup>२</sup> म प नि नि । सां - सा सा । रे ग रे सा । नि - ध प ।

मु ड्ड र नु । प त ति स । वि ग लि त । ल ऽ ज्ञः ऽ ।

<sup>२</sup> म प ध - । म - रे ग रे - । सा नि ध प । रे - नि सा ॥

त व मु ख । पं ऽ क ज । म लि रि व । स ऽ ज्ञः ऽ ॥

६. राग-नायकीकानडा, ताल चौताल, ( पू. ७९ )

स्थायी

<sup>५</sup> नि सा । रे - । <sup>२</sup> प ग । म - । रे - । सा - ।

ल लि । त न । व क । दं ऽ । ब मा । ऽ ल ।

लक्ष्यसंगीते नायकीकानडालक्षणम्—

काफीमेलसमुत्तमो नायकीकानडो मतः ।

षड्जो धैवतत्यक्तो लक्ष्याध्वनि सर्माक्षितः ॥

पूर्वांगे स्यात्सुहायोगः सारंगस्योत्तरांगके ।

मध्यमो निश्चितो वादी षड्जोऽमात्यनिमः स्वयम् ॥

वादी-म संवादी-भा

आरोहाचरोह

सा रे ग म प नि सां नि प म ग रे सा ।

<sup>x</sup>नि सा<sup>०</sup> । रे सा<sup>२</sup> । सा सा<sup>०</sup> । नि - । नि - । - प ।  
 विल । सि त । त नु । गो ऽ । प बा । ऽ ल ।  
<sup>x</sup>सा - । रे - । रे प<sup>०</sup> । ग - । म रे<sup>३</sup> । - सा ।  
 ली ऽ । ला ऽ । प ति । रे ऽ । ष को । ऽ पि ।  
<sup>x</sup>नि प<sup>०</sup> । म प<sup>२</sup> । ग - । म - । रे - । सा - ॥  
 वा ऽ । द य । ते ऽ । वे ऽ । ऽ ऽ । णुं ऽ ॥

## अंतरा.

<sup>x</sup>म म । म प<sup>०</sup> । प प<sup>२</sup> । म प<sup>३</sup> । नि सां<sup>४</sup> । - सां ।  
 मृ ग । म दां । ऽ का । तिल । क भा । ऽ ल ।  
<sup>x</sup>ग - । म<sup>०</sup> - । रे<sup>२</sup> सां । नि सां<sup>३</sup> । रे<sup>४</sup> सां । नि प ।  
 मं ऽ । छु ऽ । स्वन । र च्चि । त जा । ऽ ल ।  
<sup>x</sup>रे<sup>०</sup> - । सां - । सां सां । नि नि<sup>३</sup> । प नि<sup>४</sup> । नि प ।  
 ली ऽ । ला ऽ । ग ति । रे ऽ । ष को । ऽ पि ।  
<sup>x</sup>सां - । नि प<sup>०</sup> । म प<sup>२</sup> । ग म<sup>३</sup> । रे - । सा - ॥  
 वा ऽ । द य । ते ऽ । वे ऽ । ऽ ऽ । णुं ऽ ॥

६. राग—सोहिनी, ताल—त्रिताल ( पृ. ९१ )

## स्थायी

लक्ष्यसंगीते सोहनीलक्षणम्—

मारवामेलसंज्ञाता सोहनी लक्ष्यसंमता ।

आरोहे चावरोहेऽपि परिक्रमा क्रीर्यते सदा ॥

( ८ )

सां सां नि ध । म म ग ग । ग म ध नि । सां - सां - ।  
अ यि स खि । मा ऽ कुरु । म यि प रि । हा ऽ सं ऽ ।  
सां सां नि ध । म म ग ग । ग म ध नि । सां - सां - ॥  
स प द्वि त । मा ऽ न य । न य न वि । ला ऽ सं ऽ ॥

अंतरा

ग - म ध । नि सां - सां । सां - सां - । सां रे सां - ।  
त ऽ न्मु ख । पं ऽ क ज । लो ऽ क न । लो ऽ लं ऽ ।  
सां - गं म । गं - रे सां । सां - नि ध । धनिनि धनिनि  
कि म यि त । प ऽ श्य सि । लो ऽ च न । दो ऽ  
धनि ध ॥  
ऽ लं ॥

७. राग-भैरवी, ताल-त्रिताल, ( पृ. १०८ )

स्थायी

सा । निसागम प ध प । ग - ध प । गम गम ग रे । सा - -  
म । हा ऽ व्र त । भा ऽ र त । रा ऽ ज प । ते ऽ ऽ

उत्तरांगप्रधानत्वे वादित्वं धैवते भवेत् ।

अमाल्यसनिभो गः स्याद्वायनं शेषग्रामके ॥

वादी-ध संवादी-ग, रे

आरोहाचरोह

मा ग म ध नि सां रे सां नि ध म ग रे सा ।



( ९. )

प<sup>२</sup> । प<sup>२</sup> - ध<sup>०</sup> नि । ध<sup>०</sup> प गम प<sup>३</sup> । प<sup>३</sup> ध<sup>३</sup> प ग - । रे<sup>x</sup> सा -  
सु । दा ऽ त व । ज न ता ऽ । ऽ ऽ वं ऽ । द ते ऽ ।

अंतरा

प । - ध<sup>२</sup> - नि । नि सां - - । ध<sup>३</sup> नि सां ध<sup>३</sup> नि सां रें सां - ।

स्वा । ऽ तं ऽ त्र्य । सु धा ऽ ऽ । ऽ ऽ ऽ ऽ ।

सां रें सां सां । ध<sup>२</sup> नि ध<sup>०</sup> प । प<sup>३</sup> ध<sup>३</sup> नि - ध<sup>३</sup> प ।

स क ल सु । धा ऽ कर । रं ऽ जि त

ग<sup>३</sup> म ग<sup>३</sup> म ग<sup>x</sup> रे । सा - -

रा ऽ ज प । ते ऽ ऽ

संयोजकः-दत्तात्रेय का. वेलणकर.

लक्ष्यसंगीते भैरवीलक्षणम्

लक्ष्येभैरविमेलो यो ग्रंथानां तोडिसंहकः ।  
अस्मान्मेलांसमुत्पन्ना भैरवीलोकविश्रुता ॥  
आरोहे प्यावरोहे सा संपूर्णैव सदा मता ।  
उत्तरांगप्रधानत्वे प्रातःकालोचिता भवेत् ॥  
केचिदत्र वर्णयन्ति समौ संवादिनौ स्वरा ।  
धगादन्ये जगुः केचिद्बुधः कुर्याद्यथोचितम् ॥

वादि-प, सा, रे, ध संवादि-सा, म, प, ग

आरोहावरोह

सा रे ग म प ध नि सां नि ध प म ग रे सा ।